

श्रीवन्द्यात्मसंस्कृतग्रन्थोपलिः ।

संख्या १३३।

श्रीशिवभारतम् ।

Shri shiv. Bharatam

S


891.21

P 212 S

सूर्येण संस्कृतम् ( २ ) ।



**INDIAN INSTITUTE OF ADVANCED STUDY  
SHIMLA**



1311

S

891.21

P 212 S



Library

IIAS, Shimla

S 891.21 P 212 S



00005582

# प्रकाशयितुराशयः ।

—:०:—

सुविदितमेवैतच्छ्रुतिस्मृतीतिहासादिपरिशीलनशालिनां प्राचीनार्वाचीनैतदुभयविधप-  
ण्डितप्रकाण्डानाम् । यदतर्क्येन्द्रजालिकः षड्गुणैश्वर्यशाली वनमाली भगवान्नाारायणः  
स्थावरजङ्गमात्मकमखिलं जगत्सिसृक्षुः स्वसंकल्पमात्रान्महाभूतोत्पत्तिक्रमेण मनुजप्रभृत-  
यस्तरुशैलान्ता जरायुजाद्यनेकभेदाभिन्नाः प्रजाः सह गुणकर्मभिरस्त्राक्षीदिति ।

तासां चाभ्युदयाखिलव्यवहारयोगक्षेमाय दिव्यदृष्टयस्त्रिकालज्ञाः परमप्राचीना मह-  
र्षय आहारविहारादिषु सर्वेष्वेव वर्तनेषु वर्णाश्रमादिप्रतिनियतान्नैकशो धार्मिकान्नियमा-  
श्रुतिस्मृत्यादिषूपनिबद्धान्विधाय चातुर्वर्ण्यसंस्थामेकतन्त्यां सदाचरणरूपायां सूत्रे  
णिगणमिव निगडितां व्यवस्थापयन् । तत्र नैकोऽपि तादृशो व्यवहारोऽस्ति यन्मूले धर्म-  
फलनेषदपि नास्तीति । भारतवर्षीयो हिन्दुजनसमाजश्चाद्ययावत्तांस्तान्धर्मनिर्वन्धान्यथा-  
न्महत्याऽऽरभट्टैश्च परिपालयति यत्र प्राणसंकटमपि तृणाय मन्यते ।

सेयं सदाचारपद्धतिः प्राचीनसंस्कृतिश्च यदा यदा कालविपर्ययान्मानुषाद्वाऽ-  
राधाद्भारतीयानां दुर्दैवविलासाद्वाऽपि सर्वतो ग्लानिमुपगता भवति समीहते चाध्या-  
हं जगत्यर्वाचीनसंस्कृतिर्दुराचरणपद्धतिश्च तदा तदाऽवन्यवनबद्धपरिकरो जगदी-  
ता नानासमयेष्वनेकदशेषु विभिन्नजातिषु च रामकृष्णादिमानुषाकारं गृहीत्वा  
गतीतलेऽवतीर्याधर्मध्वंसनपुरःसरं धर्मसंस्थापनाद्यवतारकृत्यमनुतिष्ठतीति स्मृतीतिहासा-  
देषु प्रसिद्धम् । तदुक्तं भगवता स्वयमेव गीतायाम्—

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदाऽऽत्मानं सृजाम्यहम् ॥ इति ।

धर्मसंस्थापनार्थाय संभवामि युगे युगे ॥ इति च ।

प्रकृतेतिहासप्रधानपुरुषश्छत्रपतिः शिवराजभूपतिरपि तादृशावतारविभूतिकोट्यन्तर्गत  
वैको भूत्वा गतः । अत्रार्थे ह्येतच्चरित्रं प्रत्यक्षयतां प्राचीनसंस्कृतिभाजां मनोदेवतैव  
।।क्षिणीति तच्चे विप्रतिपत्तौ सैव प्रष्टव्या । तथा हि—विशेऽध्यायेऽल्लीशाहेन शिवराज-  
प्रहार्थं प्रेषितेऽफजलमहावीरे समायाते सति शिवराजमुद्दिश्य—

त्वं यदा वासुदेवोऽभूस्तदाःहं नन्दमन्दिरे ।

त्रिदिवात्तव साहाय्यविधानार्थमवातरम् ॥

इदानीमपि दैत्यारे विमुच्य तुलजापुरम् ।

उपेताऽस्मीति जानीहि साहाय्याथैव ते स्वयम् ॥

यथाजातेन कसेन यथाऽहमवमानिता ।

पूर्वं तथाऽधुनैतेनाप्यवज्ञाताऽस्मि पाप्मना ॥

विधिना विहितोऽस्त्यस्य मृत्युस्त्वत्पाणिनाऽमुना ।

अतस्तिष्ठामि भूत्वा हं कृपाणी तव भूमणे ॥

इति देव्या स्पष्टमुक्तत्वात् । न ह्येतच्छिवराजस्य सामान्यमनुप्यमात्रत्वं उपपद्यते । एवमादयो भूयांसः प्रसङ्गा अत्रोदाहर्तुं शक्याः । ‘ अवतारपुरुषः शिवराजस्तस्य भवानी तरवारिः ’ इत्यवाधितशिष्टलोकप्रसिद्धिरप्यत्रानुकूला भवति । तथा चोपदेशपरम्परा-रूपागमप्रामाण्याद्भारतादिप्रसिद्धकृष्णार्जुनवदसौ शिवराजोऽपि कथमिव नावतारो भवेत् ।

किंचानुमानमप्यत्र शिवराजावतारत्व उपोद्बलकं भवति । पूर्वोक्तेन यदा यदेति श्लोकेन धर्मग्लान्यधर्माभ्युत्थानैतद्द्वयान्यतराधिकरणीभूतं कालमवतारग्रहणाधिकरणीभूतकालत्वेन प्रदर्श्य परित्राणायेति श्लोकेनावतारग्रहणस्य साधुपरित्राणदुष्कृद्दिनाशधर्मसंस्थापनैतल्लक्षणं प्रयोजनत्रयमुक्तम् । तथा चोक्तप्रयोजनत्रयान्यतमेन साधुपरित्राणादिना कार्येण हेतुना धूमेनेव क्वचिद्व्यक्तिविशेषे पक्षे पर्वतादाविव भगवदवतरणं वह्निभिवानुमीयते । यथा कृष्णद्वैपायनो नारायणावतारः शंकराचार्यश्च शिवावतार इति प्रसिद्धं लोके । शिवराज-च्छत्रपतौ गोब्राह्मणप्रतिपालनाफजलादिनिवर्हणभारतीयहिन्दुजनसमाजगतप्राचीनसंस्कृति-सदाचरणपद्धत्यादिचातुर्वर्ण्यधर्मसंस्थापनलक्षणस्य दलत्रयात्मकस्य लक्षणस्य सद्भावास्तु-तरां भगवदवतारत्वं सिध्यति । यदा चैकेनापि लक्षणेन बादरायणादाववतारिस्त्वेऽङ्गीकृते यत्र समुदितस्य लक्षणत्रयस्य सद्भावस्तस्य भगवदवतारत्वमिति किमु वक्तव्यं, साविशेषं तस्य भगवत्त्वं भवतीत्येतन्न केनाप्यनङ्गीकरणपात्रतामापादयितुं शक्यम् ।

ननु किमर्थमयं शिवभूपतावीश्वरावतारत्वानुमानरूपो महान् संरभः । यतो मनुष्येष्वपि प्रबलप्रवलतरभावः संलक्ष्यते । तत्र यः प्रवलतरः स स्वबलानुसारेण तादृशानि पूर्वोक्तानि कार्याणि साधयेत् । तथा च शिवराजभूपतिर्मानव एव सन् मानवजात्युचिताधिकारविशेषमवलम्ब्यैव धर्मसंस्थापनादीनि महान्ति जगत्परिपालनोपयुक्तानि कार्याण्यकरोदिति किमनयाऽज्ञजनप्रतारणकारिण्याऽवतारकल्पनयेति चेत्—उच्यते । यतोऽयं सर्वज्ञः सर्वशक्तिमांश्च भगवान् वासुदेवो धर्मसंस्था-पनादीनि विशिष्टकार्याणि स्वीयावतारग्रहणस्य प्रयोजनत्वेनोल्लिखति तत एव-मवगम्यते यदीदृशानि विशिष्टकर्तव्यानि विशिष्टशक्तीश्वरसंपाद्यानि, न मानवजातीय-साध्यानि प्रत्युत मानवजात्युचितशक्तिज्ञानाभ्यां बहिर्भूतानीति । यदि कश्चित्किञ्चिज्ज्ञः किञ्चिच्छक्तिमांश्च मानवजातीयोऽपीदृशानि विशिष्टकार्याण्यनुष्ठातुं प्रभवेत्तदा किंकृतोऽ-यमीश्वरस्यावतारग्रहणे समुद्योगः । किमिति च न प्रमाणत्वेन गृहीतव्यासादिप्रोक्तपुराणे-तिहासादिवर्णितरामकृष्णाद्यवतारकथाविलोपप्रसङ्गः ।

अन्यत्र चेदृशविशिष्टकार्यकर्तव्यताधिकारः परमेश्वरस्यैव वर्णितो दृश्यते न मनुज-जातीयस्य । तथा हि—

सृष्टिस्थित्यन्तकरणादेक एव महेश्वरः ।

ब्रह्मा विष्णुश्च रुद्रश्च संज्ञामाप पृथक्पृथक् ॥ इति ।

सर्वज्ञः सर्वशक्तिमांश्च स परमेश्वरो ब्रह्मविष्णुमहेशरूपेण त्रिधा विभक्त आत्मनि सर्जनपालनसंहरणरूपेण स्वशक्तिं पृथग्विभज्य क्रमेण प्रत्येकमेकैकां व्यवस्थापितवानिति तदर्थः । ततश्च यथा जगत्सर्जनं ब्रह्मेतरकर्तृकं जगत्संहरणं च रुद्रव्यतिरिक्तकर्तृकं न समस्ति तथा जगत्परिपालनमपि विष्णुपदवाच्येश्वराभिन्नकर्तृकं नास्ति । न श्रूयते च कापि पुराणग्रन्थेषु ।

किंच जगदधिकारिसंज्ञानां नियतविषयत्वात्स्वेतरस्पर्शित्वं नेप्यते । अत एव कवि-कुलशिरोमणिना कालिदासेन रघुवंशे तृतीयसर्गे—

हरिर्यथैकः पुरुषोत्तमः स्मृतो महेश्वरस्त्र्यम्बक एव नापरः ।

तथा विदुर्मा मुनयः शतक्रतुं द्वितीयगामी न हि शब्द एष नः ॥

इत्युक्तम् । एतावता प्रबन्धेन धर्मसंस्थापनाद्यंत्रयात्मकजगत्परिपालनकर्मणि सर्व-शक्तिसंपन्नस्येश्वरजातीयस्यैव सामर्थ्यं प्रक्रमते न यत्किंचिच्छक्तिकस्य मनुजस्यानीश्वर-स्येति सिद्धम् । महति कार्ये महत्त्वविशिष्टकर्तृकत्वस्यैवोचित्यात् । तादृशकार्यस्य मानवजात्युचितप्रबलतरशक्तेरपि बहिर्भूतत्वेन तद्विषयत्वासंभवाच्च । तथा चाकुण्ठशक्ती-श्वरसाध्यानि कर्माणि मर्यादितशक्तिकः शिवराजोऽनीश्वरः कथं कर्तुं प्रभवेत् । अत एव शिवमहिम्नस्तोत्रे—

अनीशो वा कुर्याद्भुवनजनने कः परिकरोः

यतो मन्दास्तं प्रत्यमरवर संशेरत इमे ।

इत्युक्तं संगच्छते । एवं शिवराजच्छत्रपतावतारत्वाकल्पनेन मनुष्यत्वस्यैवानुसंधाने प्रत्यक्षतोऽनुभूयमानं परम्परया श्रूयमाणमितिहासोद्भूतं च साधुपरित्राणादि विशि-ष्टशक्तिसाध्यं कर्म किमपि कथमपि न युज्येत । युज्यते त्वीश्वरावतारत्वात्मिकायां मद्-क्तकल्पनायाम् । एतादृशीमवतारभूतां राजविशेषव्यक्तिमनुलक्ष्यैवोक्तम्—

नारायणादृते नान्यो वसुमत्याः पतिर्भवेत् ।

नारायणांशजो राजा मनुष्यो न कदाचन ॥

इति । तेन नातिप्रसङ्गः शिवभारतोर्तिहासोक्तं चानुगृहीतं भवतीति सर्वं समञ्जस-मित्यास्तां तावदियं भाविकजनमनोहारिणी शिवराजावतारविचारसरणिः ।

एवमस्य चरित्रस्य प्रधानपुरुषः श्रीमाञ्छत्रपतिः शिवराजोऽवतार इति विवि-  
च्येऽभिदानीं निरूप्यते—शिवभारतमिति ग्रन्थाभिधाने यः शिवशब्दो निवेशितः स  
तु युक्त एव । शिवशब्दस्य च्छत्रपतौ तत्पित्रादिभिः संकेतितत्वात् । भारतशब्दस्तु  
केनाऽऽशयेन प्रवेशित इति ।

भारतशब्दस्य हि भरतानधिकृत्य कृतमिति व्युत्पत्त्या भरतवंशीयराजकृतजगत्परि-  
पालनप्रयोजनकमहापराक्रमादेर्वर्णनमर्थः । तादृशवर्णनं च भारतेतिहासनाम्ना प्रथितायां  
श्रीमद्वेदव्यासप्रणीतायां शतसाहस्र्यां संहितायां दृश्यत इति युक्तस्तत्र भारतशब्दप्र-  
योगः । अत्र तु ग्रन्थे भृशबलकुलोत्पन्नराजचरितवर्णनादयुक्तोऽयं कवीन्द्रपरमानन्द-  
कृतो भारतशब्दनिवेश इति चेद्भ्रान्तोऽसि ।

यथा स सुगृहीतनामधेयो भरतराजश्रेष्ठः, लोकोत्तरपराक्रमशाली अपर इव वन-  
माली भारतकुलप्रवर्तको भारतदेशोद्धारको भारतजनपरिपालको भारतधर्मसंस्थापक-  
श्चाऽऽर्सात्तथाऽयमपि शिवराजश्छत्रपतिरिति द्योतयितुं कवीन्द्रेणैतच्चरिते भारतशब्दस्य  
योजितत्वात् । यथा पुरुषश्रेष्ठगतशौर्यादिगुणविशेषं स्फोरयितुं पुरुषव्याघ्र इति वा  
नरसिंह इति वा प्रयुज्यते तद्वत् ।

किं च भारतनाम्ना प्रसिद्धो निबन्धो हीतिहासलक्षणाक्रान्तत्वादितिहास इति  
प्रोक्तो लोके । इतिहासलक्षणं च—

धर्मार्थकाममोक्षानामुपदेशसमन्वितम् ।

पूर्ववृत्तकथायुक्तमितिहासं प्रचक्षते ॥ इति ।

तथा च—इति—इत्येवंप्रकारकं वस्तु, ह—किल निश्चयेनेत्यर्थः । आस्ते यत्रेति  
व्युत्पत्त्या प्राचीनसमयसंवृत्तयत्किंचिदर्थस्य यथावस्थितत्वेन प्रकाशकमाख्यानमितिहा-  
सपदार्थः संपद्यते । यथा रामायणादि । एवं प्रकृतशिवराजचरितमपीतिहासलक्षणाक्रा-  
न्तत्वादितिहासः । इतिहासप्रामाण्यं चेतिहासशब्दार्थमहिम्नैव वादिप्रतिवाद्येतदुभयप-  
क्षमध्यगतेन न केनाप्यनङ्गीकर्तुं शक्यम् । अर्थान्नात्र मयाऽज्ञानान्मोहात्कवित्वशक्ति-  
त्रिलसनाद्वा कस्यचिदपि कथांशस्य लेशतोऽपि विपर्यासः कृतः । किंतु यथावस्थितमेव वस्तु  
प्रदर्शितमिति भारतवदस्य सर्वात्मना प्रामाण्यमिति सूचयितुं शिवराजेतिहासविषये भारत-  
शब्दो निर्दिष्ट इति तत्तात्पर्यम् । एतेनाध्यायपरिसमाप्तौ ' अनुपुराणे ' इत्युक्तत्वात्पुरा-  
णस्य च केषांचिन्मते प्रमाणत्वेनासंमतत्वादसत्कल्पनसिराणरियं यच्छिवराजस्तराणिरि-  
तीति वदन्तः परास्ताः । प्रकृतशिवराजचरिताख्यनिबन्धस्य, सर्गश्च प्रतिसर्गश्चेत्यादि-  
पञ्चांशात्मकपुराणलक्षणेन सर्वात्मनाऽनाक्रान्तत्वात् । मन्वन्तरादिवर्णनस्य तत्रादर्श-  
नात् । ननु किञ्चार्थं तर्हि पुराणशब्दप्रयोगस्तत्रेति चेदुच्यते । यथा हि पुराणं श्रवणपठ-  
नादिना स्वोत्कर्षप्रयोजकधर्माधायकमेवमेवेदमपि शिवराजचरितं पुराणकविप्रोक्तगीर्वाण-

वाणीसराणिमनुगतं तादृशधर्माधायकमिति सूचनेन स्वतः सिद्धमितिहासप्रामाण्यमुपोद्ब-  
लयितुमिति गृहाण ।

नन्वत्र पुरुषार्थोपदेशादर्शनादितिहासलक्षणमपि न सर्वात्मनाऽवतरतीति चेन्न ।  
अवतारपुरुषचरितस्य हि निसर्गत एवासन्मार्गनिवृत्तिपूर्वकसन्मार्गप्रवृत्तिबोधप्रदत्वेन  
तादृशबोधस्य चार्थोत्कर्षसाधकत्वेनार्थोत्कर्षस्य च धर्मोत्कर्षाधायकत्वेनास्येतिहासस्य  
परम्परया पुरुषार्थोपदेशसमान्वितत्वात् ।

इत्थं प्रौढतामापन्नोऽयमवतारपुरुषाधिष्ठितत्वाद्गीर्वाणवाणीमयत्वाच्च द्वितीय इवार्धना-  
रीनेश्वरः शोभते शिवराजेतिहासः । अत एव सच्चिदानन्दाधिष्ठित आनन्दाश्रमसु-  
द्रणालये लब्धोऽनेनावकाश इति युक्तमेव ।

यद्यप्ययमन्यत्र मुद्रितपूर्वस्तथाऽपि येयं शिवराजेतिहासपुस्तिका संस्करण आधारतयाऽ-  
वलम्बिताऽस्माभिः सेयमद्ययावदुपलब्धासु पुस्तिकासु प्रथमा प्राचीनकाललिखिता चेत्य-  
तिजीर्णतया पत्रगतप्रकारविशेषतया क्षरलेखनसरण्या चावगम्यते । नैतावदेव किंतु शिवरा-  
जकविराजैतदुभयसमकालीनत्वं भासते तस्याः । प्रेक्षणार्थं तस्याश्छायाचित्रमप्येकं निवे-  
शितम् । भूयांश्च भारतीयजनसमाजः सांप्रतं शिवराजेतिहासे समासक्तान्तःकरणः सन्  
सूक्ष्मेक्षिकया युक्तिप्रयुक्त्यादिभिस्तदीयावदर्थगतभयतांशपरिशोधने व्यापृतो बह्वाकुलो  
दृश्यते । तत्र संशोधनेऽतिप्राचीनस्य शिवराजसमकालिकस्य वाऽस्येतिहासग्रन्थस्य मह-  
देव सहायकं भूत्वा देशकार्यमपि कृतमेव भवेदथ च शिवराजकाले भगवती गीर्वाण-  
वाणी नाधुनेव विवशा किंतु तरुणीव सानन्दं समुत्कर्षावस्थामनुभवन्ती गर्भरतरा चाऽऽ-  
सीदित्यप्यवगतं भवेदित्यतः पुनर्मुद्रणयन्त्रमध्यारोपितोऽसौ । एतत्संस्करणं चाऽऽनन्दा-  
श्रमस्थपण्डितैः प्रधानसंशोधकमन्तरेण सर्वैरेव कृतम् ।

सोऽयं ग्रन्थः करबीरक्षेत्रनिवासिनां श्रीमतां 'अप्पासाहेब राजोपाध्याय ' इत्यभि-  
धेयमहाभागानां विशाले पुरातनाधुनातनपुस्तकपुस्तिकादिसंग्रहे विद्यमानं प्राची-  
नजीर्णलेख्यपात्राणां राशिमपरमिवोदधिमालोद्भयोपलब्धं यच्चिच्छिवराजेतिहासस्य  
प्राथमकल्पिकं पुस्तिकान्तरं तदनुसारेण मुद्रितः । तदालोडनकार्यं च कलाभिज्ञपदभू-  
षितं देवधरोपाहकृष्णरायतनूद्भवदत्तात्रेयशर्मणा करबीरपुरवास्तव्येन स्वीयममूल्यं  
समयं व्यथीकृत्य महता परिश्रमेण संपादितम् । अथ च शिवचरित्रकार्यालयस्थ 'काळे '  
इत्युपाख्यपंतादिनकरद्वारा पुण्यपत्तनस्थभारतेतिहाससंशोधकमण्डलस्थोपहारीकृतम् । तेन च  
महाभागेन मण्डलेनाऽऽनन्दाश्रमसंस्थायां संस्करणे सहायत्वेबोधापादानुं समर्पितमिति  
तान्सर्वानभिनन्दये स्मरामि च मुहर्मुहुस्तेषां कृतीरुपकृतीश्च ।

एवं संजातागमे गीर्वाणवाणीरूपेण परिणत इतिहासराजे कविराजशिवराजमहाशक्त्योः  
संभेदः कृष्णाक्षोयनयोः प्रीतिसंगम इवातीवाभिरामः पवित्रश्च संजात इति वाचनसमका-  
लमेव प्रतीयतेऽतस्तादृशे संगमे निरन्तरमवगाहनादिना परिभार्जयन्त्वसन्मार्गप्रवृत्ति-

दुष्कृतिं भारतीया जनाः । एवं श्रीशिवसाखिदानन्दपदकमलयोः प्रार्थयते प्रकाशकः—  
 ण्यपत्तने—आषाढपौर्णमास्यां } आपटेकुलोद्भवो गणेशात्मजो विनायकरायः—  
 शके १८५२ } ( आनन्दाश्रम—म्यानेजिंग टूटी ) ।

अतीव प्राचीनायाः शिवराजतिहासपुरातनकाया इतलित्खितायाः  
 पुरातनकामकं छायाचित्रम् ।

चर्यायां प्रोक्तैः पीशूषणजित्ति ॥ अथासौ विषयसंस्थां तमाद्यं देहं लोकात् प्रकृतौ २५ ॥ स्थापितो कस  
 डिनिर्भितस्वस्ति काशुते ॥ स्फुराद्वि ता न प र्यंतं तु न नो कैंक जा लके ॥ २२ ॥ प्रत्ययण लु वोर  
 तवकी णिभे तसदीनो ॥ सद्यः मलि लसंघर्ण सुवर्णक लजा न्वितं ॥ २३ ॥ द्वारद्रेजो भययां तलित्  
 नो ॥ देवता ॥ पतित भ्यापि नाने कदी प्रमंगलदी पको ॥ २४ ॥ विहितौ पथिक इत्यसं ग्रहे स्मृति  
 का गृहे ॥ दिव्यतेजो मरी देवी हि व्यरूपा यरा जत ॥ २५ ॥ भ्रवाण प्राण च द्वाब्देः संमिति जात कि  
 ॥ २६ ॥ शके संवसो रे शुके प्रवृत्तं चोत्ररा यणे ॥ २६ ॥ शिविर रत्नो कर्तुं माने प्रजास्ते मासि गण  
 ने ॥ एक एव सो रत्नी पाया निद्रो लने सुशोभने ॥ २७ ॥ व्यतु क्लतरै र्स्कंगसंश्रयेः पंचसिंघा  
 द्यजित शोषज्जानी स्थिरा आडवे सदे ॥ २८ ॥ अथारब्धा वपयम यन्मूर्ति कर्तुं न शक्यते ॥ २९ ॥

अथ ज व श उरु न ग ल च इ उ च







# कवीन्द्रपरमानन्दकृतस्य शिवभारतस्य

## प्रस्तावना ।

यं यं लोकं मनसा संविभाति, विशुद्धसत्त्वः कामयते यांश्च कामान् ।  
तं तं लोकं जयते तांश्च कामांस्तस्मादात्मज्ञं ह्यर्चयेद्भूतिकामः ।

( मुण्डक १०, १, ३ उ० पृ० अ०९.१ )

श्रीमत्शुक्लत्रपतेः शिवराजस्य चरित्रविषये बहवो ग्रन्था लेखाश्च निर्मिताः संप्रति विद्वद्धिः । स्पष्टमिदं यत्तेषां पुराणपत्राणि लिखितान्येव च प्रमाणत्वेन स्वी क्रियन्त इति । एतादृशप्राचीनलेख्यपत्राणामापोक्षिकसमृद्धयभावान्महाराजस्य चरित्रालोकसमये बहवो मोहकारिणः प्रसङ्गा उपातिष्ठन्ते । विशेषतः परकीयाणां दुरभिमानदोषदुष्टैर्लेख्यैरस्मदीयानामजनिष्ट प्रायो बुद्धिभेदः । भावुकतया महाराष्ट्रीयानां हृदये यद्यपि महाराजस्य चरित्रविषये विपुलतर आदरोऽस्ति तथाऽपि पाश्चात्योद्भावितबुद्धिभेदस्य निरसने पारयितुं न शक्नोति सा महाराष्ट्रीयानां भावुकता । अत्र परमोज्ज्वलस्य वर्तत आवश्यकता सत्येतिहासस्य । एतादृशं सत्येतिहासं सम्यक्संशोधय परकीयैः प्रकीर्णं बुद्धिभेदं निवारयितुकामेन भारतेतिहाससंशोधकमण्डलेनातीव कृतः परिश्रमः । आविष्कृतं च शिवराजचरितम् । एवं संशोधनं कुर्वता मण्डलेन पाश्चात्यानां खण्डनेन सहैव स्वकीयानामद्भुतरम्या भावना अप्यपरिहार्यतया गत्यन्तराभावाच्च खण्डिता इति प्राप्तमेतत् । अस्मिन्कार्ये ये ग्रन्था लेखाश्चोपयुज्यन्ते तत्रेदं शिवभारतमेव प्रमुखतामापन्नम् । राज्ञा शिवेन समकालीनतां भजतां लेख्यानां ग्रन्थानां वा योग्यतेतरेभ्यः सर्वेभ्योऽप्याधिकतमाऽस्तीति नात्र संदेहः । शिवभारतस्य कर्ता परमानन्दो न केवलं शिवराजसमकालीनः किंतु तस्याऽऽश्रितः कृपापात्रमासीदिति कवीन्द्रेणैवोक्तमात्मनो ग्रन्थे । महाराजेनाऽऽदिष्ट एव व्यरचयदिमं ग्रन्थं कवीन्द्रः ।

न केवलमिदं काव्यं, यतोऽत्र चरित्रे प्रधानपुरुषाणां वृत्ते न तेनातिशयोक्तिः कृता । न कृतो विपर्यासो विजये पराभवे वा गुणदोषयोर्वा काप्युल्लङ्घ्येतिहासमर्यादामाश्रित्य वाऽद्भुतकल्पनाम् । तस्मात्सिद्धमिदमैतिहासिकमनुपुराणमिति । तथाऽपि विशेषप्रसङ्गवर्णनसमये काव्यस्फूर्तिः परमोत्कर्षतां भजते परमानन्दस्य । तथाहि—शाहनृपतेः सौन्दर्यवर्णनं, मुस्तफाखानेन स यदा वन्दीकृतस्तदा जातस्य तुमुलयुद्धस्य वर्णनं, शिवराजस्य बालक्रीडावर्णनमेवमादिषु तत्र तत्रोज्ज्वलं प्राकाशत परमानन्दस्य प्रतिभा । काव्येतिहासयोर्भेदनेन ग्रन्थोऽयमतीव हृदयंगमः संजातोऽपि नेतिहाससत्यस्याभजत किञ्चिद्भ्रूयतां पावित्र्यं वेत्यहो आश्चर्यं कविप्रतिभायाः । संस्कृतभाषायां पुराणग्रन्थेष्वस्ति विलक्षणः काव्येतिहासयोर्व्यतिकरस्तेन प्रसिद्धप्रायमिदं यदितिहाससंशोधने संशो-

धकानां चेतः कथं खिद्यत इति । परमानन्देन त्वात्मनः काव्यमतीव चातुर्येण व्यरचि । तत्काव्यसंसर्गेणेतिहासोऽयमधिकमेवाविन्दत विकासम् । अतो ग्रन्थस्यास्य पठनसमये “ इतिहासोत्तमादस्माज्जायन्ते कविवुद्धयः ” इति व्यासवचनं स्मर्यते सहजतया । अत्रानुपुराणेऽङ्गीकृता महाभारतस्य सरणिः । तज्जावर उपलब्धस्य पुस्तकस्याध्यायपरिसमाप्तिसंकल्पे “ शतसाहस्र्यां संहितायां ” इति दृश्येते पदे । तस्य हेतुः कदाचिदेवं स्यात्—यथा महाभारते शतसहस्रश्लोका विद्यन्ते तथा शिव-भारतस्यापि कर्त्रा शतसहस्रश्लोका ग्रन्थेऽस्मिन्नकारिषतेति । अवान्तरप्रमाणैर्ग्रन्थलेखैस्त्वयमभिप्रायः प्रामादिक इति सिध्येत् । प्रामादिकीयं शतसाहस्रीकल्पने. त्यत्रास्ति प्रत्यक्षप्रमाणम् । अत्र हि ग्रन्थेऽध्यायपरिसमाप्तिसंकल्पेऽध्यायशतसंहितायामिति विस्पष्टं तावद्दृश्यते । तस्माद्ग्रन्थस्यास्याध्यायशतमेव परमानन्देन संकल्पितमिति निश्चीयते । न शक्यते परिज्ञातुं यथा परमानन्दस्यायं संकल्पः सिद्धिमगान्न वेति । यथाऽयं ग्रन्थोऽपूर्णतयोपलब्धस्तथैवास्याधिष्ठानमलं प्रकाशेत । उपलभ्यमानेनानेन ग्रन्थेन राज्ञो मालवर्मणः शाहस्य च चरित्रमधुनाऽभजताभ्युपगमयोग्यताम् । आसीच्च केषांचिन्मतं यथा मालवर्मा नाम कश्चित्कर्षकोऽराजकश्चेति । तदपास्तमनेन ग्रन्थेन । मालवर्मा तु ससैन्यो माण्डलिक आसीच्चैकस्य मण्डलस्य शास्ता । अत एवाऽऽपत्काले निजामशाहेनाऽऽहूतः सहायार्थमसौ । तदिदं प्राप्तकालमिति ज्ञात्वा राज्ञा मालवर्मणाऽऽत्मनः स्वकुलस्य चोत्कर्षोऽकारि । एवमादिप्रबन्धमस्मिन्-ग्रन्थे रमणीयतया वर्णयामास तत्रभवान्परमानन्दः । वर्णयित्वा च मालवर्मणस्तत्सू-नोश्च शाहनृपतेश्चरित्रं तत एव शिवराजस्य वृत्तं प्रारभत । आशयस्त्वत्र शिवराजस्य पितृपितामहादयः पूर्वजाः कथमध्यासितराज्यपदाः शौर्यादिगुणशालिनश्चाऽऽसंस्तस्यगवगम्यतां सर्वैरिति । भृशबलानां वंशोऽयं न शूद्रतामर्हति किंतु राजवंशोऽयं सूर्यवंशेन सह संबध्यत इति ग्रन्थकृद्व्यक्तमेवात्र ग्रन्थेऽवादीत् । विषयेऽस्मिन्प्राचीनतमपुराणसरणिमनुसरता ग्रन्थकृता न काप्युल्लङ्घिता सीमैतिहासिकसत्यस्य ।

विशेषतः शिवभूपतेर्जन्मवृत्तकथनावसरे परिपूर्णतया पुराणपद्धतिमन्वसरत्परमानन्दः । भगवतो रघुनाथस्य भगवतः श्रीकृष्णस्य वा जन्मनः प्राग्यथा वसुंधरा गोरूपं धृत्वा परमात्मानं शरणं जगाम तथैव शिवराजस्य जन्मनः प्राग्विध्वंभरेयं गोरूपधारिणी सती शरणमियाय विधातारम् । म्लेच्छा वैदिकं धर्मं कथं विध्वंसन्ति तन्निवेद्य भूभारहरणं प्रति परमेष्ठिनं प्रार्थयामास सा । ब्रह्मणोक्तं मया पूर्वमेवावस्थेयं तव विनिवेदिता भगवते वासुदेवायेति । भगवता विष्णुनाऽप्यादिष्टं भृशबलवंशे शाहवर्मणो यादवन-न्दिन्यामवतितीर्षुरस्मीति । अवतीर्थ च स्थापयिष्यामि वैदिकं धर्मम् । तस्मात्त्वं विगतसाध्वसा सती स्वसंनिविशे सुखमास्व । एवं विधिना समाश्राप्तिता क्षमा स्वस्थानभा-

जगामेति । एवमादिर्विस्तरशो वर्णितः कथासंदर्भस्तत्रभवता परमानन्देन । समग्रस्यास्य कथासंदर्भस्यायमभिप्रायो यथाऽसौ शिवराजो न मनुष्यः किंत्वसाधारणतया रामकृष्णादीनां तुलामारोहतीति । प्राचीनपद्धतिमनुसृत्यावतारोऽयं साक्षाद्भगवतो विष्णोरिति ग्रन्थकृता सिद्धान्तितम् । एतावत्कालपर्यन्तं कस्यचिदप्यसामान्यस्य जीवनवृत्तान्तेऽद्भुतकल्पनामन्तरेणावतारित्वं न सेत्स्यतीति सर्वेषामेवाभून्मतिः । अतोऽमुनाऽद्भुतवर्णनेन शिवराजस्यावतारित्वं निश्चेतुमैच्छत्कवीन्द्रः । यद्यप्यत्र मन्येत भुव आत्मभुवं प्रति गमनं महाविष्णोश्चावतारग्रहणेऽनुमोदनमेतत्सर्वं कल्पितप्रायमपि तु धरया कथिता तत्कालपरिस्थितिर्या वैदिकधर्मस्य सा केवलं न कल्पिता किंतु सत्यैवाभूत् । एतादृशि विपदि शिवराजेन यल्लोकोत्तरसामर्थ्येन सर्वैरसंभाव्यतयोपेक्ष्यमाणं हिन्दवीयस्वराज्यं प्रत्यक्षमेव प्रस्थापितं तस्मादयमवतीर्णः शिवरूपेण भगवान् वामुदेव इत्यत्र नास्ति संदेहः । अनेनैव हेतुना शिवराजस्य जन्मनः प्राग्वृत्तं साद्भुतमवादात्परमानन्दः । अद्भुतकथामन्तरेण महाराजस्य चरित्रमवतारचरित्रमिति कथं सिध्येदित्येष प्रश्नः किंचित्सविस्तरमत्र विविच्यते । यतः परमानन्देन वर्णितस्याद्भुतवृत्तान्तस्य परित्यागेन सहैवान्यासामद्भुतकल्पनानां परित्यागः कृत एव स्यात् । इदानींतनानामपि केषांचिन्मनस्येवं स्याद्यद्भुतकल्पनामन्तरेण राजा शिव ईश्वरांशेनावतीर्णः खल्वेवं वक्तुं शक्येतति । अतोऽवश्यमेव व्याख्येयोऽसौ विषयः शास्त्रीयतया । यः खलु साधूनां परित्राणं दुष्कृतां विनाशं धर्मस्य च संस्थापनं करोति स एवेश्वरावतार इति गीतायां भगवतोक्तम् । दलत्रयात्मकमिदं लक्षणमीश्वरावतारस्य । यत्रैतानि त्रीणि दलानि दृश्यन्ते सोऽवतार इत्युच्यते । अवतार इति शब्दोऽयं नाऽऽर्षः । किंत्वर्वाचीनस्त्वसौ । आर्षेऽवतारशब्दात्प्रति संभव इति शब्दः प्रयुज्यते । महाभारतस्याऽऽदिपर्वण्यस्त्येकं संभवाख्यं पर्व । गीतायामपि “ संभवामि युगे युगे ” इत्युक्तं भगवता । संभवावतारयोस्तुल्यार्थकत्वादुपरिनिर्दिष्टे दलत्रयात्मके लक्षणे निर्दिष्टानां त्रयाणामपि हेतूनां पूर्वार्थमेव परमात्मा व्यक्तस्वरूपं स्वीकृत्य भूमण्डलेऽवतरतीत्यवतारमीमांसायास्तात्पर्यम् । अत्रावतारमीमांसायां कश्चिदंशावतारः कश्चिच्च पूर्णावतार इति विभागः कल्प्यते कैश्चिद्विद्वद्भिः । अनुपपन्नस्त्वयं पूर्णावतारस्य विचारः । परमात्मा सामग्र्येणावतरति न वा । नाऽऽद्यः । युक्तिशून्यत्वात् । पूर्णावतारदशायां जगतो मूलाधिष्ठान ईश्वरभावप्रसङ्गात् । न चावतीर्णस्य पुरुषस्य रसरक्तादयः सर्वेऽपि शरीरावयवा ईश्वरमया इति वाच्यम् । सर्वस्यापि जगत ईश्वरमयत्वादवतीर्णस्यैव शरीरमीश्वर इत्यत्र को विशेषः । द्वितीये सिद्धसाधनत्वम् । परशुरामादयःसर्वेऽप्यंशावताराः कृष्णस्तु पूर्णावतार इति चेन्न । पूर्णावतारस्यायं विचारो न शास्त्रीयतामर्हति । प्रमाणाभावात् । अत एव श्रीमदाचार्यैर्विहायेमां पूर्णावतारकल्पनां गीताभाष्यप्रस्तावे विस्पष्टं तावल्लिखितं यथा—“ अंशेन

किल संवभूव भगवान् वासुदेवः ” इति । अनयैव रीत्या भगवद्गीतासु विचारितोऽयः ।  
मर्थो भगवता वासुदेवेन [ गी० ४ । ६ ] । तस्मादत्राप्यवतारमीमांसावसरैः शशावतार  
एवाभिप्रेयत इति परिज्ञातव्यम् ।

गीतास्ववतारस्य त्रीणि निमित्तानि विद्यन्ते । अनेन निमित्तत्रयेण परमात्माऽवतरति  
राष्ट्रकल्याणायैव न व्यक्तिहितायेति सुनिश्चितमनुमीयते । अवतीर्णः पुरुषो संस्थापयति  
राष्ट्रधर्ममेव न व्यक्तिधर्ममिति रामकृष्णादीनां चरित्रेभ्योऽभिज्ञायते । यः खलु साधु-  
परित्राणादिषु मध्य एकेमेव कार्यं पारयितुं शक्नोति स विभूतिरिति सूरिभिर्भक्ति-  
सांप्रदायिकादयोऽत्रोदाह्रियन्ते । तैर्धर्मोपदेशमात्रेणैव जनानां विहितं हितं न साधुपरित्राणं  
दुष्कृतां विनाशश्च कृतः कारितो वा । अतस्ते विभूतय इत्यभिधीयन्ते । शिवराजस्यो-  
दन्ते तु त्रयोऽपि लक्षणधर्मा दृश्यन्ते । महाराजेन हि साधवः परिपालिता अफजलखान-  
सदृशानां दुष्कृतां विनाशः कृतो महाराष्ट्रधर्मश्च संस्थापितः । तस्माच्छास्त्रतोऽपि सिद्ध-  
मिदं यच्छिवराजस्य रूपेणावतीर्णः परमात्मेति ।

शिवराजेन यानि संपादितानि महाकार्याणि यच्च विक्रान्तं यच्च संस्थापितं स्वराज्यं  
तत्सर्वमपि महाराष्ट्रार्थमेव न कस्मैचिद्व्यक्तिधर्मार्थम् । कलौ भविष्यति म्लेच्छप्रायं  
भूमण्डलमन्ते च कल्किरूपेणेश्वरावतारादनन्तरं भविष्यति च धर्मसंस्थापनमिति  
पुराणवादः सर्वेषां चेतसि दृढमेव संनिविष्टः । अतो हिन्दवीयस्वराज्यस्य  
विचारो न कस्यापि बुद्ध्या शक्यकोटिमारोढुमशक्नोत् । एवं च सति  
शिवराजेन प्रत्यक्षतयैव हिन्दवीयस्वराज्यं संस्थापितं तस्मात्किमत्र चित्रं यच्छिवराज  
ईश्वरावतार इति लोका अमन्यन्त । केनचिदत्युत्कटैर्नैकेनापि सद्गुणेन नरोऽसामान्य-  
तामवाप्नोति किमुतात्युत्कटैर्बहुभिः सद्गुणैः संपन्नः पुरुषोऽसामान्यताया अप्युच्चतम  
इति । मन्यते सर्वैरियमेव भूमिकेश्वरावतारकल्पनाया इति । गुणसमुच्चयस्यास्योदात्तहेताव-  
धिष्ठाने सति शास्त्रतोऽप्यसावीश्वरावतार इति च सुतरां सिध्यति । चातुर्यं प्रतापश्चा-  
नयोर्द्वयोरैकत्र संनिवेशः प्रायेण दुर्लभतरो लोके । अनेन गुणद्वयेनालंकृताः पुरुष-  
पुंगवा बहवः प्रसिद्धिभीयुरितिहासे । गुणेन तु सदैव चरिते तत्र दोषोऽप्युद्भूततया  
विभाव्यते । विदितमिदमितिहासज्ञानाम् । राज्ञः शिवस्य चरित्रे न केवलमिदं गुणद्वयं  
किंत्वन्येऽपि बहवो गुणा दृश्यन्ते । प्रसङ्गावहितत्वं, अव्यभिचारि परीक्षणं, अलौकिकी  
बुद्धिः, अप्रतिबद्धा स्फूर्तिः, इत्यादयो दिव्या गुणा एकी बभूवुरत्र । अथाप्यस्मिन्  
दिव्ये गुणमण्डले स्वधर्मनिष्ठा, मनःसंयमो ध्रुवा नीतिरीश्वरभावे ( स्वातन्त्र्ये )  
रतिर्गुणात्मकमिदं मूर्तित्रयं व्यराजतानेनैव हेतुनेश्वरावतारोऽयं शिवराज इति  
सिद्धम् । तत्सिद्धयर्थं नापेक्ष्यतेऽद्भुतकल्पना । यद्यप्यद्भुतकल्पनयाऽभ्युपगम्यमानमव-  
तारित्वं भावुका अभिप्रयन्ति तथाऽपि नेयं सरणिः शास्त्रेऽभिप्रेयते ।

शिवराज इव तप्तितरावप्यभिजनवन्तावास्ताम् । यद्यपि हिन्दवीयस्वराज्यं न शशाकं प्रस्थापयितुं शाहवर्मा तथाऽपि संरक्षणार्थं हिन्दुजनतायाः संपादनार्थं स्वातन्त्र्यस्य च यावज्जीवं स परिश्रममकरोत् । अतुलनीयमासीच्छाहराजस्य समरधैर्यम् । शिवभारतस्य कर्त्रा परमानन्देनानेकेषु प्रसङ्गेषु तस्य समरधैर्यमतीवाश्लाघ्यत । तथैव जननी शिवराजस्याप्यासीद् धैर्यशालिनी चतुरा च । सत्सु बहुष्वपि दारेषु शाहवर्मणाऽस्या एव यादवनन्दिन्यै स्वहृदयं समर्पितमित्युक्तवानस्मिन् ग्रन्थे परमानन्दः । एकेनैवानेन हेतुना सुगृहिणीत्वं सिध्यति शिवस्य मातुः । सा यथा सौन्दर्येण संपन्नाऽऽसीत्तथैव गुणेन धैर्येण प्रत्युत्पन्नमतित्वेन च । एतेनैव तस्या वीरपत्नीत्वं वीरमातृत्वं च सेत्स्यति । पर्णालदुर्गे शिवराजे यवनेन निरुध्यमाने सति सेनानीनेता पालकरेत्युपनामको जिजां प्रति द्रष्टुं राजगिरौ संप्राप्तः । एकतः शास्ताखानोऽन्यतो जोहारश्चैवमुभयतोऽपि महाराष्ट्रे परैराक्रान्ते सति स्वयं शिवभूपालो निरुद्ध इव संवृत्तः । एतस्मिन्नवसरे द्रष्टुमागतेन पालकरेण सह जायमाने संभाषणे तया शिवस्य मात्रा यत्तेज आविष्कृतं तन्न केवल-मार्थस्त्रीणामपि निखिलस्यापि तु स्त्रीजनस्य ललामभूतमित्यत्र न संदेहः । ‘ यदि विपद्यस्मिन् न यूयं प्रतिकर्तुं शक्नुथ तर्ह्यहमेव रणभूमिं गत्वा योत्स्ये यवनैः सार्धं मोक्षयिष्यामि च शिवराजम् ’ इत्यस्मिन् ग्रन्थे परमानन्देन तदुक्तिर्निरदिश्यत । दृष्ट्वा तां जिजाया वीरश्रियं तयाऽभ्यभवच्छौर्यशाली स नेताऽपि । आसीदीदृशी महासाध्यतीव तेज-स्विनी च यादवनन्दिनी यस्यां भगवान् वासुदेवोऽशेन संबभूविति किमत्र चित्रम् ।

दृढतमा निष्ठाऽऽसीन्महाराजस्य राष्ट्रीयस्वातन्त्र्ये । अनेनैव हेतुना चरि(रचि)तं तेन कर्माऽऽत्मनः । किं बहुनोक्तेन न चचाल तस्य धिषणा किंचिदपि राष्ट्रधर्माद्विवाहादिषु व्यक्तिधर्मेष्वपि । तस्य तादृगाचारेषु बुद्धिभेदः स्यात्केषांचित् । यथा भगवतो वासुदेवस्य चरितमसंगतप्रायमिति कतिचिद्दूरदर्शिनो मन्यन्ते, तथैव शिवचरितेऽप्यनेकेषां बुद्धिभिद्येत । निपुणं निरूपिते च निमित्तं धर्मसंस्थापनायाः, यथा भगवतः श्रीकृष्णस्य चरित्रेऽसंगत्यादिदोषो निवार्यते तथा शिवराजस्यापि चरिते सम्यङ्निरूप्यमाणायां स्वातन्त्र्यसंपादनबुद्धौ न कोऽपि दोषोऽधिगम्येत । न चाफजलस्य युद्धे शिवराजेन विश्वासघातः कृत इति वाच्यम् । तादृशप्रमाणाभावात् । शठे शाठ्यं विधाय शिवराजेन प्राप्तो महान्विघ्नः प्रत्यकारि । दुष्कृता सह सद्वृत्तेन न राष्ट्रधर्ममाचरितुं पारयति कश्चित् । शठेषु शठवत्कुर्यादिति न्यायेनावश्यं राष्ट्रधर्माचरणम् । अन्यथाऽशक्यः खलु राष्ट्रधर्मः संस्थापयितुम् । भगवतः श्रीहरेः शिवराजस्य च न केवलमासीत्पारिकीयैर्विरोधः । परपक्षीभूतैरपि साकं स्वकीयैरनयोरवश्यंभावी समजायत विरोधः । ततः कस्मिंश्चित्समये ताभ्यामसत्यमप्याश्रयित । तथाऽपि न तत्पापं कर्म । समय-विशेषे तदसत्यमेव सत्यमिति शास्त्रकृद्भिर्निरणायि । सत्यस्य कृते कपटपटोरफजलस्य कप-

टविषयीभवने न कोऽपि पुण्यलाभः । दुष्टस्य धर्मद्वैपिणो विश्वासघातिनश्च शाठ्यमभिज्ञाय महाराजेन सोऽहन्यतैतदेव तस्य महत्पुण्याचरणमिति सिध्यति शास्त्रवचनप्रामाण्येन । तथा च महाभारते—

“ यथाऽवध्ये वध्यमाने भवेद्दोषो जनार्दन ।

स वध्यस्यावधे दृष्ट इति धर्मविदो विदुः ” ॥ इति ।

तथैवात्र वासिष्ठवचनम्—

“ बहूनां कण्टकं यस्तु पापात्मानं सुदुर्मतिम् ।

हन्यात्प्राप्तापराधं च तस्य पुण्यफलं महत् ” ॥ इति ।

तस्मान्महाराजस्योग्रस्य वा सौम्यकर्मणो हिन्दवीयस्वातन्त्र्यस्य प्रेरणयैव प्रवर्तमानत्वाद्यद्यपि तदापाततः सदोषमिव दृश्येत तथाऽपि शास्त्रदृष्ट्या पुण्यमेव तत् । स्वराज्यं संस्थापयता महाराजेन कथं धर्मः संस्थापित इति वक्तुं शक्येत । न च स्वातन्त्र्यसंपादनेन तत्सिध्यतीति वाच्यम् । स्वातन्त्र्यमिति व्यावहारिको विषयस्तत्संपादनेन राष्ट्रस्य व्यवहारतः कल्याणं भवेत् । अतश्चारितमिदं महाराजस्याग्रभूमिमध्यारूढमपि न सा धर्मसंस्थापना इति चेन्न । प्रथमं तावत्समाजस्वातन्त्र्यं कथं धर्मान्तरं भवतीति विचार्यते । चातुर्वर्ण्यसंस्थारूपं वैदिकस्य धर्मस्य प्रधानमङ्गमिति प्रसिद्धमेतत् । तत्र स्वातन्त्र्यं स्वराज्यं सत्ताऽपि च क्षात्रधर्म एवान्तर्भवति । ब्राह्मण्ये रक्षिते रक्षितः स्याद्वैदिको धर्म इति केषांचिन्मतमासीत् । परं तु तदनुभवविरुद्धमिति न प्रमाणगम्यम् । नैतादृशः प्राचीनानामृषीणामाशयः । अथापि तु ब्राह्मः क्षात्र धर्मश्चोभावेतौ परिपूर्णौ भूत्वा यदि मिथः संगच्छेयातां तदैव रक्षितः स्याद्वैदिको धर्मोऽभ्युदयं चैयादिति तेषां सिद्धान्तः । तथा च मनुः—

“ नाब्रह्म क्षत्रमृध्नोति नाक्षत्रं ब्रह्म वर्धते ।

ब्रह्म क्षत्रं च संपृक्तमिहामुत्र च मोदते ” ॥ इति ।

तथा च सप्रमाणमिदं सिद्धान्तितं भगवता कृष्णद्वैपायनेन महाभारते । सर्वतः समाजस्वास्थ्यस्य राजसत्त्वैवाधिष्ठानम् । यदा कालः पर्यवर्ततेत्युच्यते तदा कालशब्देन परिस्थितिरैवाभिधीयते । कालपरिवर्तनं नाम कोऽप्यद्भुततरः संकेत इति मन्यन्ते शास्त्रविचारपराङ्मुखाः । महाभारतकृता श्रीमता व्यासेन तु सुनिश्चितोऽत्र निर्णीतोऽर्थः । तथा च महाभारते—

“ कालस्य कारणं राजा राजा वा कालकारणम् ।

इति ते संशयो मा भूद्राजा कालस्य कारणम् ” ॥

तथैव शान्तिपर्वणि भीष्मवाक्ये—



“ राजा कृतयुगस्रष्टा त्रेताया द्वापरस्य च ।  
युगस्य च चतुर्थस्य राजा भवति कारणम् ” ॥

अनेन कृतादीनामपि युगानां राजमूलत्वात्सर्वस्यापि कालस्य राजसत्त्व कारणमिति सुदृढः सिद्धान्तो भगवतः कृष्णद्वैपायनस्य । तस्माद् ब्राह्मण्ये रक्षिते रक्षितः स्याद् वैदिको धर्म इति न प्राचीनानां मन्त्रदृशां ऋषीणां संमतम् । ततो दुर्वारोऽयं ब्राह्मणस्येव क्षात्रधर्मस्य धर्मोऽन्तर्भावः । एतेन हिन्दवीयसत्तां संस्थापयता महाराजेन धर्म एव संस्थापित इति सिद्धम् । अस्मिन्धर्मकार्ये व्यक्तिसमाहान्म्य( अहंकारः )मभिलाष एतादृशां दोषाणामभावान्महाराजस्य चरितं नाम धर्मसंस्थापनाया एव चरितम् । शास्ताखानप्रभृतीनां खलानां निषूद्यिता महाराजो ग्लापितान् स्वधर्मनिष्ठान्महाराष्ट्रीयानरक्षत् । प्रास्थापयच्च हिन्दवीयस्वातन्त्र्यात्मना वैदिकं धर्मम् । अतः शिवराज ईश्वरावतार इति सिद्धम् । शास्त्रतो व्यवहारतश्चायमेवार्थोऽद्भुतकल्पनासहकृतः कवीन्द्रेण आत्मनो ग्रन्थे पुराणसरणिमाश्रित्य वर्णितः ।

जन्म कर्म च मे दिव्यभेवं यो वेत्ति तत्त्वतः ।  
त्यक्त्वा देहं पुनर्जन्म नैति मामेति सोऽर्जुन ॥ इति ।

अवतारमीमांसावसरे भगवता मधुसूदनेनावतीर्णस्य चरित्राध्ययनमवश्यमित्युक्तम् । अयमेव न्याय इतिहासाध्ययनावश्यकतामपि द्रढयति । अत्र महाभारतम्—


इतिहासपुराणाभ्यां वेदं समुपबृंहयेत् ।  
विभेत्यल्पश्रुताद्वेदो मामयं प्रहरिष्यति ॥ इति ।

एतेनेतिहासाध्ययनस्याऽऽवश्यकतां प्राचीनतमैर्ऋषिभिरङ्गीकृता । संप्रति तु सिद्धान्तोऽयमाक्षिप्यते कैश्चित्पण्डितमानिभिः । स्वराज्यसंपादनमर्थार्जनं वा प्राप्तकालम् । येन राजपुरुषेभ्योऽधिकारा लभ्येरन्त्येन वा प्रत्यक्षमर्थार्जनं भवेत्तस्यैव विषयस्य लोके शिक्षणमावश्यकम् । प्रत्यक्षं तावन्नोपयुज्यत इतिहासाध्ययनमर्थार्जने स्वातन्त्र्यसंपादने वेतिहासस्य संशोधनं संशोधितस्य च प्रसारोऽधुना निष्प्रयोजनतामेवाऽऽपद्यते । प्राचीनोऽयमितिहासो न प्रत्यक्षं संबध्यते वर्तमानेन राजकारणेन । वाणिज्येऽपि च नोपयुज्येतेतिहासशास्त्रम् । तस्मात्कोऽयं निष्फलः प्रयास इत्याक्षेपकाणामाशयः । एवमाक्षिपद्भिर्न सम्यगधीतं समाजशास्त्रमित्यनुमीयते । क्षात्रधर्मो वाणिज्यं वा भवतु तत्र किमपि स्फुरणमापेक्षिकं स्यात् । अत्रापि तितिक्षा स्वार्थत्यागो भव्यश्च श्रेयस्काम इत्यादिसद्गुणानां संवर्धनस्याऽऽवश्यकता वर्तते । तादृग्गुणसंवर्धनाय इतिहासमन्तरेण साधनान्तरं नोपलभ्यत इति सर्वेषामनुभवः । सूक्तमभियुक्तैर्यस्य प्राचीनेतिहासो विद्यतेऽभ्युदयसंपन्नस्तदेव राष्ट्रं पुनरुज्जीवनमर्हति इतिहासशास्त्रस्याऽऽचार्यो विश्वनाथशर्मा राजवाडे इत्युपनामकः, खरे इत्युपनामको वासुदेवशास्त्री

तिलको लोकमान्यः प्राङ्गुविवाकस्तत्रभवान्रानडे इत्युपनामको महादेवशर्मा इत्येतैर्महाराष्ट्रस्य स्फूर्तिदायिनी इतिहासात्मिका मृतसंजीविनी महाराष्ट्रं प्रति न दीयेत, तर्हि महाराष्ट्रे यत् किञ्चिच्चैतन्यमजानिष्ट तत्कथमपि नाभविष्यदिति वादमुच्यते । राष्ट्रस्योन्नतिं प्रति तस्य सर्वेष्वप्यङ्गेषु, चैतन्योत्पादनमावश्यकमस्ति । विद्या, कला, पराक्रमणमर्थश्च इत्यादीनि सर्वाण्यप्यङ्गानि सममेव समुन्नततिं गन्तुतपेक्षन्ते । अतो राष्ट्रस्य राजवृत्तमिव धर्मवृत्तं समाजवृत्तं वार्तावृत्तमप्यवश्यमेवाध्येतव्यम् । शिवराजस्यैतिवृत्तं सर्वतोऽतीव स्फूर्तिजनकमस्तीत्यत्र न संदेहावकाशः । अतः शिवराजचरितस्याध्ययनं सर्वेषामप्यत्यन्तं श्रेयस्करं स्यात् । यतः कर्ताऽस्यानुपुराणस्य ( शिवभारतस्य ) तत्रभवान् परमानन्दः कवीन्द्रो महाराजस्य समकालिकत्वेन प्रतिपाद्यविषये नात्यक्रामत सत्यस्य मर्यादाम् । अतोऽस्य ग्रन्थस्य पठनावसरे प्रत्यक्षमेवावलोक्यते महाराजस्य चरितमिति स्यान्मनसि पाठकानाम् । उपलब्धानां सर्वेषामपि शिवचरित्राणां मध्ये न कोऽपि शिवभारतस्यास्य तुल्यमधिरोहति । विशेषतस्तु श्रीमतो राजपुरोहितस्य सङ्गन्यवातोऽयं ग्रन्थः प्राचीनतमत्वादतीव श्लाघ्यतरः संजातः । तथा च तज्जावरीयपुस्तकापेक्षयाऽस्य शुद्धतरत्वात्पाठकानामयमेव ग्रन्थः श्रेयान्वाचनार्थम् । तज्जावरीयपुस्तकमवलोक्यतां तत्रस्थाननेकान्दोषान्दृष्ट्वा यच्चुद्धीकरणं मनस्युपस्थितमासीत्तदेवात्र ग्रन्थेऽवलोक्य परमां ते मुदमाप्नुवन् । तस्मात्संशोधकैर्निपुणं परीक्ष्यायं ग्रन्थः सम्यक्संस्कृत इति वाचयितृणामितिहासाध्ययनेऽत्युपकारकः संवृत्तः । अत एव करवीरस्थाः श्रीमन्तो राजपुरोहिताः संशोधको देवधरशर्मात्यादिभिरुपकृतमिदं भारतवर्षमिति मन्यामहे ।

आनन्दाश्रमचालकमण्डलेन च प्रकाशयित्वेभं ग्रन्थं सर्वे लोका अनुगृहीता अतस्ते चालका अभजन् धन्यवादपात्रताम् । प्रस्तावस्यास्य लेखकोऽप्यहं तानानन्दाश्रमचालकान् धन्यवादं वदामि । यतस्तैर्वयमस्मिन् प्रस्तावलेखने नियोज्यानुगृहीताः स्मः । तथा चास्मत्सुहृद्भिः, आपटेइत्युपनामकैरितिहाससंशोधनैकपण्डितैर्दत्तात्रेयशर्मभिरहं प्रोत्साहितोऽस्मिन्कर्मण्यतस्तदनुग्रहमपि प्रतिक्षणं स्मरामि । यथाऽयं ग्रन्थ उपलब्धस्तथाऽस्यावशेषोऽप्युपलभ्यतामिति परमात्मानं साञ्जलिवन्धं सप्रणामं प्रार्थयित्वा विज्ञाप्यन्ते भारतीया ग्रन्थमिमं प्रेमाद्रेण हृदयेन वाचयन्तु भवन्तोऽहर्निशमिति शम् ।

गीताश्रममण्डलसंस्थापको गोपालसूनुर्भिडे इत्यु-  
पनामकः सदाशिवशर्मा ।



ॐ तत्सद्ब्रह्मणे नमः ।

कवीन्द्रपरमानन्दविरचितम् ।

# श्रीशिवभारतम् ।

प्रथमोऽध्यायः ।

वन्दारुविबुधोदारमौलिमन्दारदामभिः । स्विद्यत्पदारविन्दाय गोविन्दाय नमो नमः ॥ १ ॥  
कदाचित्परमानन्दशर्मा ब्राह्मणसत्तमः । तीर्थयात्राप्रसङ्गेन पुरीं वाराणसीं ययौ ॥ २ ॥  
मुच्यन्ते यत्र सर्वेऽपि मुक्तिरेव न मुच्यते । यत्रोपदिशति ब्रह्म तारकं स्वयमीश्वरः ॥ ३ ॥  
तत्र तीर्थविधिं कृत्वा दृष्ट्वा देवं महेश्वरम् । पुण्ये भागीरथीतीरे निषसाद स धर्मवित् ॥ ४ ॥  
तं वै पद्मासनासीनं विस्फुरद्ब्रह्मवर्चसम् । वेत्तारं सर्वशास्त्राणां वित्तमध्यात्मवित्तमम् ॥ ५ ॥  
पौराणिकानां प्रवरं भट्टगोविन्दनन्दनम् । एकवीराप्रसादेन लब्धवाक्सिद्धिवैभवम् ॥ ६ ॥  
कवीन्द्रं परमानन्दं परमानन्दविग्रहम् । दृष्ट्वा प्रमुदितास्तत्र विज्ञाः काशीनिवासिनः ॥ ७ ॥  
स तानुदारचरितान् प्रत्युत्थायाभिवाद्य च । पूजयामास विधिवत्संप्राप्तानतिथीनिव ॥ ८ ॥  
परिवार्योपविशुस्ते सर्वे तं द्विजोत्तमाः । शुश्रूषमाणाश्चरितं प्रथितं शिवभूपतेः ॥ ९ ॥  
ततः प्रमनसः सर्वे तमूचुस्ते मनीषिणः । कर्तारं चारुकाव्यानामवतारं बृहस्पतेः ॥ १० ॥

मनीषिण ऊचुः—

यः शास्ति वसुधामेतां राजा राजगिरीश्वरः । तुलजायाः प्रसादेन लब्धराज्यो महातपाः ॥  
विष्णोरंशो विशेषेण लोकपालांशसंभवः । मनस्वी सुप्रसन्नात्मा प्रतापी विजितेन्द्रियः ॥ १२ ॥  
भीमादपि महाभीमः सीमा सर्वधनुर्भृताम् । धीमानुदारचरितः श्रीमानद्भुतविक्रमः ॥ १३ ॥  
कृती कृतज्ञः सुकृती कृतात्मा कृतलक्षणः । वक्ता वाक्यस्य सत्यस्य श्रोता चातिवि-  
चक्षणः ॥ १४ ॥

दैवद्विजगवां गोप्ता दुर्दान्तयवनान्तकः । प्रपन्नानां परित्राता प्रजानां प्रियकारकः ॥ १५ ॥  
तस्यास्य चरितं ब्रह्मन्ननेकाध्यायगर्भितम् । भगवत्याः प्रसादेन भवता यत्प्रकाशितम् ॥ १६ ॥  
उदारशब्दसंदर्भं भूरिभावार्थमद्भुतम् । माधुर्यादिगुणोपेतमलंकारैरलंकृतम् ॥ १७ ॥  
निचितं धर्मशास्त्रार्थैरर्थशास्त्रसमान्वितम् । विश्रुतं सर्वलोकेषु पुराणमिव नूतनम् ॥ १८ ॥  
समस्तदोषरहितं सहितं लक्षणैर्निजैः । तदशेषमशेषज्ञं शंस नः शंसितव्रत ॥ १९ ॥  
इति वाराणसीस्थेन मण्डलेन मनीषिणाम् । प्रोक्तः प्रोवाच धर्मात्मा कवीन्द्रो वदतां वरः ॥ २० ॥

कवीन्द्र उवाच—

एकवीरां भगवतीं गणेशं च सरस्वतीम् । सद्गुरुं च महासिद्धं सिद्धानामपि सिद्धिदम् २१  
 प्राणिपत्य प्रवक्ष्यामि महाराजस्य धीमतः । चरितं शिवराजस्य भरतस्यैव भारतम् ॥ २२ ॥  
 कलिकल्मषहारीणि हारीणि जनचेतसाम् । यशांसि शिवराजस्य श्रोतव्यानि मनीषिभिः ॥ २३ ॥  
 योऽयं विजयते वीरः पर्वतानामधीश्वरः । दाक्षिणात्यो महाराजः शाहराजात्मजः शिवः ॥  
 साक्षान्नारायणस्यांशस्त्रिदशद्वेषिदारणः । स एकदाऽऽत्मनिष्ठं मां प्रसाद्येदमभाषत ॥ २५ ॥  
 यानि यानि चरित्राणि विहितानि मया भुवि । विधीयन्ते च सुमते तानि सर्वाणि वर्णय ॥  
 मालभूपमुपक्रम्य प्रथितं मत्पितामहम् । कथाभेतां महाभाग महनीयां निरूपय ॥ २७ ॥  
 तस्येमां वाचमनघामभिनन्द्य द्विजोत्तमाः । प्रतिश्रुत्य गृहानेत्य स्वयमेतदचिन्तयम् ॥ २८ ॥  
 अहो कथमहं कुर्यां भारतप्रतिमं महत् । अमानुषचरित्रस्य शिवस्यैतत्समीहितम् ॥ २९ ॥  
 इति संचिन्तयन्तं मां चिरसुस्थिरचेतसम् । देवी भगवती साक्षात्समेत्येदमवोचत ॥ ३० ॥

देव्युवाच—

कवीन्द्र कुरु मा चिन्तामनुकूलाऽस्म्यहं तव । ममाऽऽदेशादयं राजा त्वामिदं कार्यमादिशत् ॥  
 एवमाश्वसयन्ती मां कृपालुः कुलदेवता । चतुर्भुजा भगवती हृदयं मे समाविशत् ३२  
 तदाप्रभृति वाग्ब्रह्म समग्रं पश्यतो मम । जागर्त्यर्थेन सहितं रसनाग्रमधिष्ठितम् ॥ ३३ ॥  
 अनागतानां भावानामतीतानां च सर्वशः । साक्षात्संदर्शनेनाहममानुष इवाभवम् ॥ ३४ ॥  
 कृतकृत्यमथाऽऽत्मानं मन्यमानेन वै मया । कृतमेतन्महापुण्यमाख्यानमनघव्रताः ॥ ३५ ॥  
 यत्राऽऽस्ते महिमा शंभोर्महादेवस्य वर्णितः । दुर्वृत्तासुरमर्दिन्यास्तुलजायास्तथैव च ॥ ३६ ॥  
 धर्मस्यार्थस्य कामस्य मोक्षस्य च यथायथम् । तीर्थानामपि माहात्म्यं यत्र सम्यङ्निरू-  
 पितम् ॥ ३७ ॥  
 यत्र युद्धान्यनेकानि शिवस्य यवनैः सह । तेषामेव विनाशार्थमवतीर्णस्य भूतले ॥ ३८ ॥  
 देवानां ब्राह्मणानां च गवां च महिमाधिकम् । पवित्राणि विचित्राणि चरित्राणि च भूभु-  
 जाम् ॥ ३९ ॥  
 गजानां तुरगाणां च दुर्गाणां लक्षणानि च । निरूपितान्यशेषेण राजनीतिश्च शाश्वती ४०  
 तं सूर्यवंशमनघं कथ्यमानं मयाऽऽदितः । सर्वेऽप्यवहितात्मानः शृणुध्वं शृण्वतां वराः ४१  
 दक्षिणस्यां दिशि श्रीमान्मालवर्मा नरेश्वरः । बभूव वंशे सूर्यस्य स्वयं सूर्य इवौजसा ॥ ४२ ॥  
 महाराष्ट्रं जनपदं महाराष्ट्रः स भूमिपः । प्रशशास प्रसन्नात्मा निजधर्मधुरंधरः ॥ ४३ ॥  
 कमलायतनेत्रोऽसौ कमलापतिविक्रमः । शुशुभे गुणगम्भीरः प्रजारञ्जनमाचरन् ॥ ४४ ॥

स पुण्यदेशे धर्मात्मा निवासं स्वमकल्पयत् । तन्वन्सौराज्यमधिकं नदीं भीमरथीमनु ॥४५॥  
 त्वङ्गचतुरंगमखुरक्षुण्णभीमरथीतटः । समुद्यद्दुन्दुभिध्वानविभ्रमक्षोभितार्णवः ॥ ४६ ॥  
 प्रतापतापितरातिधराधिपतिमण्डलः । सद्वाद्रिखण्डमखिलं बुभुजे स बली बलात् ॥ ४७ ॥  
 द्विषद्भिर्दुःसहः सौऽभूद्धुर्यः सर्वधनुष्मताम् । नारायणांशसंभूतो धनंजय इवापरः ॥४८॥  
 महावंशसमुद्भूतामुमां नाम यशस्विनीम् । उपयेमे स विधिना सावित्रीं सत्यवानिव ॥  
 अथासौ बहु मेने तामनुरूपगुणान्विताम् । अजो रघुसुतः श्रीमान्साध्वीमिन्दुमतीमिव ॥  
 प्रसादमिव पार्वत्या दत्तमात्मीयमात्मना । उमेति भूषयामास नामधेयमुमा सती ॥ ५१ ॥  
 अथ श्रीदसमृद्धश्रीः स तथा सुदृशाऽन्वितः । समाचचार मतिमान्कृती धर्माननेकधा ५२  
 अभिहोत्राणि सत्राणि यज्ञाः सुबहुदक्षिणाः । महादानान्यपि तथा राष्ट्रे तस्य सदाऽ-  
 भवन् ॥ ५३ ॥  
 स शंभुप्रीतये शंभोर्भक्तः सागरसंनिभम् । मधुरं खानयामास तडागं शंभुपर्वते ॥ ५४ ॥  
 सुवर्णसानुप्रतिमान्प्रासादानुच्चतोरणान् । आरामानभिरामांश्च भूरिभूरुहभूषितान् ॥ ५५ ॥  
 दीर्घाश्च दीर्घिकाः स्वर्णसोपानपथभूषिताः । धर्मात्मा कारयामास प्रपाःशालाश्च भूरिशः ॥  
 तमन्वगात्सुमहती चतुरङ्गा पताकिनी । महासत्त्वं महासत्त्वा स्वर्णदीव भगीरथम् ॥ ५७ ॥  
 तमुन्नतं नमन्ति स्म सामन्ताः पृथिवीभृतः । समीरणसमुद्वेलं वञ्जुला इव वारिधिम् ॥५८॥  
 एतस्मिन्नेव समये दुर्गं देवगिरिं श्रयन् । निजामशाहो धर्मात्मा पालयामास मेदिनीम् ॥५९॥  
 तमसेवन्त सततं यवनानामधीश्वरम् । सर्वे यादवराजाद्या दाक्षिणात्याः क्षमाभुजः ॥६०॥  
 तदा येदिलशाहोऽपि पत्तने [विजयाह्वये । निवसन्राज्यमकरोद्यवनो यवनैर्वृतः ॥ ६१ ॥  
 अथ केनापि कालेन निमित्तेन बलीयसा । येदिलेन निजामस्य विरोधः सुमहानभूत् ॥६२॥  
 तदा तं मालभूपालं कालं प्रतिमहीभृताम् । श्रुत्वा निजामो मेधावी साहाय्ये समकल्पयत् ॥  
 ततस्तस्य प्रियं तत्र कर्तुमप्रतिमद्युतिः । गत्वा देवगिरिं मालमहीपतिरुवास ह ॥ ६४ ॥  
 अथ विठ्ठलराजोऽस्य आता भीमपराक्रमः । समेतः स्वपताकिन्या भेजे धारागिरीश्वरम् ॥६५॥  
 प्रीतात्मा च निजामोऽपि निजमन्तिकमागतौ । तावुभौ पूजयामास सामदानेन भूयसा ॥६६॥  
 ये ये निजामशाहस्य प्राभवन्परिपन्थिनः । तांस्तानुत्सादयामास मालवर्मा महाभुजः ६७॥  
 तथा विठ्ठलराजोऽपि निजामस्य चिकीर्षितम् । सहायीभूय सततं चक्रे शक्रपराक्रमः ॥६८॥  
 यद्यप्यासन्निजामस्य सहायास्तत्र भूरिशः । तथाऽपि मालवर्मेव सर्वेभ्योऽभ्यधिकोऽभवत् ॥  
 कुलक्रमागतं राज्यं निधाय निजमन्त्रिषु । दत्तं निजामशाहेन देशमन्यं शशास सः ॥७०॥  
 अथ तस्य सभार्यस्य सुतजन्मसमुज्ज्वलाम् । श्रियं समीहमानस्य दिनानि सुबहून्ययुः ॥  
 संतानार्थी स नृपतिर्धर्मपत्नीसमन्वितः । देवदेवं महादेवमारराध महाव्रतः ॥ ७२ ॥

अथ कालेन महता देवी तस्य महौजसः । आनन्दयन्ती दयितं ससत्त्वा समजायत ॥७३॥  
 ततः सा दशमे मासि प्रस्फुरद्वाजलक्षणम् । सुमुखं शुभवेलायां सुषुवे सुतमद्भुतम् ॥७४॥  
 सुनसं सुविशालाक्षं सुभालं श्लक्ष्णकुन्तलम् । विस्तीर्णवक्षसं दीर्घभुजमानद्भङ्गधरम् ॥७५॥  
 सुवर्णवर्णमरुणस्निग्धपाणिपदाम्बुजम् । प्रोद्धासयन्तं भवनं प्रभूतेन स्वतेजसा ॥ ७६ ॥  
 तं दृष्ट्वा मुदितास्तत्र धाव्यः संजातसंभ्रमाः । राज्ञे निवेदयामासुर्जनैः शुद्धान्तचारिभिः ७७  
 ततस्तमुत्सवं श्रुत्वा सुतजन्मसमुद्भवम् । पीयूषवर्षसंसिक्तप्रतीक इव सोऽभवत् ॥ ७८ ॥  
 ततः समुत्सुकोऽभ्येत्य नृपतिर्द्रुतमाप्लुतः । आननं सुकुमारस्य कुमारस्य व्यलोकत ॥७९॥  
 अथ प्रमुदितस्तत्र समेतः स्वपुरोधसा । चकार जातकर्मास्य स्वस्तिवाचनपूर्वकम् ॥८०॥  
 जाते राजकुमारेऽस्मिन्कुमारसमतेजसि । नेदुर्मङ्गलवाद्यानि ननृत्तुर्वारयोषितः ॥ ८१ ॥  
 वरेण स्निग्धतारेण जगुर्गीतानि गायनाः । पेटुश्च प्रथितासुच्चैर्वन्दिनो विरुदावलिम् ॥८२॥  
 अमोघामिस्तथाऽऽशीर्भिरभ्यनन्दन्द्रिजोत्तमाः । गृहे गृहे विशेषेण ववृधे स महोत्सवः ॥८३॥  
 महामुक्ताः प्रवालानि रत्नालंकरणानि च । स्वर्णानि स्वर्णवासांसि गास्तुरंगान् गजानपि ॥  
 जनाय याचमानाय ददानः स तदा प्रभुः । ददृशे मनुजैः साक्षात्कल्पद्रुम इवापरः ॥८५॥  
 अथ मौहूर्तिकादिष्टे विध्युक्तेऽहनि शोभने । पिता चक्रे कुमारस्य नाम शाह इति स्वयम् ॥  
 दिने दिने स ववृधे शिशुः सरसिजाननः । पित्रोः संवर्धयन्स्वाभिर्लीलाभिर्लोचनोत्सवम् ॥  
 अथ वर्षद्वयेऽर्तते द्वितीयमपि नन्दनम् । लेभे महीपतेः पत्नी मूर्तिमन्तमिवोत्सवम् ॥८८॥  
 तस्य जातस्य हि विधिं संविधाय बुधैःसह । शरीफ इति सिद्धोक्तं नामधेयं व्यधाद्विभुः ॥  
 तौ शाहश्च शरीफश्च सिद्धनामाङ्कितानुभौ । ववृधाते श्रिया सार्धं कुमारौ कुलदीपकौ ९०

अथ समुदितराजलक्षणाभ्यां मुदितमनाः स्वजानान्वितः स ताभ्याम् ।  
 नृपतिकुलवतंसमात्मवंशं भुवमधिपल्लवितं प्रभूय मेने ॥ ९१ ॥

कथितमिति मया जगत्प्रतीतं शुभमिह राजकुमारजन्म तावत् ।  
 कलिकलुषहरं निशम्य धीमाननुभवति स्वसमीहितानि सद्यः ॥ ९२ ॥

इत्यनुपुराणे सूर्यवंशे निवासकर कवीन्द्रपरमानन्दप्रकाशितायामध्यायशतसंमितायां  
 वैयासिक्यां संहितायां कुमारप्रभवो नाम प्रथमोऽध्यायः

अथ द्वितीयोऽध्यायः ।

प्रपदे पञ्चमं वर्षं शरीफस्याग्रजो यदा । तदा महोदारकर्मा मालवर्मा महीपतिः ॥ १ ॥

महत्या सेनया सार्धं दधानोऽभ्यर्हितं धनुः । प्रस्थापितो निजामेन समरायेन्द्ररापुरम् ॥  
तत्रात्यर्थं युध्यमानः सबलैराभियाधिभिः । प्रभूतैः परिधीभूतैर्हन्यमानः समन्ततः ॥ ३ ॥  
पदातिमत्तमातङ्गहयकीलालवाहिनीम् । प्रवर्त्यातीव महतीं तीव्रवेगां तरङ्गिणीम् ॥४ ॥  
कृतान्त इव संक्रुद्धः समृद्धः स्वेन तेजसा । पुरोधाय प्रतिभटान्प्रययावमरावतीम् ॥५॥  
वज्रपातामिवाऽऽकर्ण्य तमुदन्तमुमा सती । पपात वाताभिहता कदलीव महीतले ॥ ६ ॥  
दिनेश्वरेण विधुरा दिनश्रीरिव सा तदा । वतावलम्बराहिता मज्जति स्म तमोम्बुधौ ॥ ७ ॥  
अथ विट्टलराजस्तां भ्रातृभार्यां तथाविधाम् । भर्तृशोकभराक्रान्तां क्रन्दन्तीं कुररीमिव ॥८॥  
समाधातुमनास्तत्र क्षरद्वाष्पेक्षणः स्वयम् । निजगाद महाबुद्धिर्गद्गदस्वरया गिरा ॥ ९ ॥  
विद्धयनित्यमिमं लोकं शोकं त्यज महाशये । पतिस्तव गतः स्वर्गं स्ववर्गं परिमुच्य वै ॥  
एष वै प्रार्थितः पन्थाः शूराणामनिवर्तिनाम् । परशस्त्राभिघाताद्यन्मरणं रणमूर्धनि ॥११॥  
सुधां पिपासतां सद्यः सुरलोकं यियासताम् । न नूनमात्मवर्गस्य प्रणयः स्वार्थदर्शिनाम् ॥  
हा विहाय महासाध्वीं भवतीं बालमातरम् । प्रस्थितस्य परं लोकं पत्युस्ते परुषं मनः ॥  
असंशयं नश्वराणि शरीराणि शरीरिणाम् । रक्षितान्यपि यत्नेन क्षीयन्ते ह्यायुषः क्षये ॥  
वतैतदगदंकारैरुपचीर्णमनामयम् । मृदुचीनैः समीचीनैः सिच्यैः परिधापितम् ॥ १५ ॥  
हृद्यैर्हितावहैर्वृष्यैश्चोष्यादिभिरेकधा । लघुभिः स्निग्धमधुरैराहारैरुपचायितम् ॥१६ ॥  
कालागुरुक्षोदलिप्तधूपवर्तिसुधूपिते । रम्ये हर्म्यतले दीव्यन्मणिदीधितिदीपिते ॥ १७ ॥  
शिरीषपुष्पमृदुले शयनीये सुशोभने । शायितं नीरशिशिरोशीरव्यजनवीजितम् ॥ १८ ॥  
सुन्दरीभिः शयाम्भोजसंवाहितपदं पुनः । बहूपकृतमत्युच्चैर्यत्नेन धृतमात्मना ॥ १९ ॥  
कृतम्रतामिव दधद्वपुष्मन्तमये वपुः । नानुयाति जगत्यस्मिन् तस्मात्कश्चिन्न कस्यचित् ॥  
कलत्राप्यनुकूलानि पुत्राश्च कृतलक्षणाः । तौ मातापितरौ तद्वद्भ्रातरः सोदरा अपि ॥२१॥  
मित्राणि शत्रवश्चापि संपदो विपदोऽपि च । भवन्ति तावदेवास्य यावदस्ति कलेवरम् ॥२२॥  
एष शाहः शरीफश्च तव देवि सुतावुभौ । तेजस्विनौ विराजेते पुष्पवन्ताविवोदितौ ॥२३॥  
आभ्यां वंशावतंसाभ्यां भविष्यत्युज्ज्वलं यशः । सर्वस्मिन्नपि संसारे वीरमातुस्तवाद्भुतम् ॥  
क्षीरकण्ठाविमौ वत्सौ बत त्वन्मयजीवितौ । मनागपि जगत्यत्र त्वां विना स्थास्यतः कथम् ॥  
तस्मात्त्वं बिभृहि प्राणांस्त्राणार्थमनयोर्द्वयोः । दधती धैर्यमधुना वचनेनामुना मम ॥ २६ ॥  
इति विट्टलराजस्तां पर्याश्वासयदात्मनः । स्थित्यर्थमन्ववायस्य राज्यस्य च विशेषतः ॥  
दत्तदृष्टिस्तु सा देवी वात्सल्यात्तनयद्वये । अपास्य शोकमनघा बभार बत जीवितम् ॥  
महान्तमपि तं शोकं निगृह्य स महामतिः । अकारयद्विधिं भ्रातुः सकलं पारलौकिकम् ॥  
ततः शाहं शरीफं च पुरस्कृत्य प्रतापिना । चक्रे विट्टलराजेन राज्यं तदखिलं स्थिरम् ॥

निशम्येतन्निजामोऽपि निधनं मालवर्मणः । पक्षहीनामिव निजां वत मेने पताकिनीम् ॥ ३१ ॥  
 ततः शाहशरीफाह्नौ मालवर्मसुतावुभौ । समं विट्ठलराजेन समानायत्र महामनाः ॥ ३२ ॥  
 सान्त्वयित्वा स्वयं दत्त्वा ताभ्यां तत्पितृवैभवम् । सत्कृत्य हेमाभरणैर्वासोभिश्च मनोहरैः ॥  
 अनर्घ्यमणिमालाभिस्तथा च गजवाजिभिः । विसृष्टवान् गृहानेतौ तुष्टो धारागिरीश्वरः ॥  
 अथ तेन पितृव्येण परिपालितयोस्तयोः । वपुषी वाल्यसंपृक्ते परां पुपुषतुः श्रियम् ॥  
 प्रशस्तलक्षणोपेते निकैते सर्वसंपदाम् । सोदरेऽथ शरीफस्य राजशब्दो व्यराजत ॥ ३६ ॥  
 सं बालमपि भूपालमणयः सर्व एव ते । मानयन्तो नमन्ति स्म महाभुजमुमात्मजम् ॥ ३७ ॥  
 ततः शरीरं शाहस्य प्रविष्टे नवयौवने । ससंवाधेव शिशुता संचुकोच शनैः शनैः ॥  
 करिपोतमिवोदञ्चन्मदराजिविराजितम् । व्यक्तीभवन्नवश्मश्रुलेखं लेखमनोहरम् ॥ ३९ ॥  
 सुवर्णविस्फुरद्गर्णमाकर्णायतलोचनम् । कृतकीरकुलत्रासनासावंशमनोहरम् ॥ ४० ॥  
 कलाधरतिरस्कारिमनोहारिसुखं पुनः । जानुपर्यन्तविश्रान्तभुजमद्भुतविग्रहम् ॥ ४१ ॥  
 दानवीरं दयावीरं युद्धवीरं महौजसम् । मालभूपसुतं शाहं वरलक्षणलक्षितम् ॥ ४२ ॥  
 दृष्ट्वा यादवराजेन राजराजसमश्रिया । दिष्टे दैवज्ञसंदिष्टे विशिष्टेऽभिमतैर्ग्रहैः ॥ ४३ ॥  
 कुलकन्या कुले धन्या कन्या कुवलयेक्षणा । दत्ता सदक्षिणा तस्मै जिजूर्विजयलक्षणा ॥  
 सा तं महाशयं प्राप्य विभ्रती वपुरुज्ज्वलम् । गङ्गेव गुणगम्भीरा व्यराजत महोदधिम् ॥  
 स च तां प्रेयसीं लब्ध्वा पद्महस्तां भुवः श्रियम् । लावण्यवैभववतीमतीव महितान्वयाम् ॥  
 नितम्बप्रान्तविश्रान्तस्निग्धश्यामलकुन्तलाम् । चन्द्रार्धभ्रान्तिकृद्भालां शरासनसमभ्रुवम् ॥  
 सत्तामिव मनोजस्य लसत्तामरसेक्षणाम् । सुवर्णशुक्तिप्रतिमश्रुतिं सरलनासिकाम् ॥  
 प्रत्यप्रतरकुन्दाग्रदन्तीं शोणरदच्छदाम् । विकस्वराम्भोजमुखीं कम्बुकण्ठीं पिकस्वराम् ॥  
 मृणालकोमलभुजां नवाङ्कुरितयौवंनाम् । व्याकोशाम्भोरुहशयां लसत्किसलयाङ्गुलिम् ॥  
 स्निग्धारुणनखश्रेणिं निम्ननाभिं तनूदरीम् । रम्भास्तम्भाभिरामोरूं गूढगुल्फां यशस्विनीम् ॥  
 राजरेखाङ्कितपदां प्रशस्तिं सर्वसंपदाम् । नानालंकारसंभारसदृग्धास्निग्धवोणिकाम् ॥ ५२ ॥  
 मुक्तामणिश्रेणिकान्तसीमन्तप्रान्तर्वतिना । स्फुरितारुणवर्णेन शिरःपुष्पेण शोमिताम् ॥  
 सुवृन्ते स्वर्णताटङ्के पर्यन्तप्रोतमौक्तिके । दधतीं दीधितिमतीं सरत्नां च ललाटिकाम् ॥  
 पृथुमुक्तामणिमयोदारहारमनोहराम् । रत्नमुक्ताञ्चितानेकगुच्छगुच्छार्धधारिणीम् ॥ ५५ ॥  
 कैयूरकान्तिकिर्मीरसरत्नकरकङ्कणाम् । कृशावलग्नसंलग्नसप्तकीसंभृतश्रियम् ॥ ५६ ॥  
 कलहंसगतिं शिञ्जन्मणिमञ्जीरशालिनीम् । अनर्घ्यरत्नाभरणप्रसाधितपदाङ्गुलिम् ॥ ५७ ॥  
 सुवर्णतन्तुसंतानविलसद्भ्रसनावृताम् । रत्नमुक्तामणित्रातस्फुरत्कूर्पासकान्विताम् ॥ ५८ ॥



पश्यन्प्रसन्नवदनां प्रसन्नवदनः स्वयम् । सूर्यवंशमणिस्तूर्यघोषेण गृहमाविशत् ॥ ५९ ॥  
 समागतां समं तेन पत्या प्रश्रयसंश्रयाम् । श्रियं नारायणेनेव प्रविशन्तीं निकेतनम् ॥ ६० ॥  
 संभूयाऽऽशु समेताभिः पश्यन्तीभिः सविभ्रमम् । सुभगाभिः पुरंध्रीभिः कृतनीराजनाविधिम् ॥  
 वन्दमानाममोघाभिराशीर्भिरभिनन्दिताम् । स्नुषामिमामथ श्वश्रूः सकौतुकमलोकत ॥ ६२ ॥  
 श्वश्रूशुश्रूषणपरां पतिप्रियतरोत्तराम् । शीलसंरक्षणे सज्जां लज्जां मूर्तिमतीमिव ॥ ६३ ॥  
 साध्वीजनाध्वमर्यादामन्वयद्वयसंमताम् । जनीं नन्दत्परिजनामभ्यनन्दन्सतीजनाः ॥ ६४ ॥  
 सुतां विश्वासराजस्य दुर्गां नाम्नाऽथ सद्गुणाम् । शरीफोऽपि महाबाहुर्भव्यां भार्यामविन्दत ॥  
 सा तथा च तथा तन्व्या स्नुषया सेविताऽन्वहम् । विनीताभ्यां च पुत्राभ्यामुमां लेभे परां  
 मुदम् ॥ ६६ ॥

अगणितगुणभाजो भ्रातरौ तावमूभ्यम् । निरवधिकगुणाभ्यां भ्राजमानौ वधूभ्याम् ॥  
 सपदि निजयशोभिः शोभमानामशेषान् । भुवमपि जनयित्रीं नन्दयामासतुः स्वाम् ॥ ६७ ॥

सार्धं तेनानुजेनाप्रतिहतगतिना मारुतेनेव शुष्मा ।

भीष्मादत्युग्रकर्मा युधि युधि विजयी विश्रुतः शाहवर्मा ॥

कुर्वन्नित्यं निजामप्रियमतुलबलः कालकोदण्डपाणिः ।

सर्वेषां पार्थिवानां पृथुरिव पृथिवीवासवः शासकोऽभूत् ॥ ६८ ॥

इत्यनुपुराणे सूर्यवंशे निवासकरपरमानन्दकवीन्द्रप्रकाशिताया-

मध्यायशतसंमितायां वैयासक्यां संहितायां शाहशरी-

फपरिणयो नाम द्वितीयोऽध्यायः ॥ २ ॥

## अथ तृतीयोऽध्यायः ।

कवीन्द्र उवाच—

अथ विठ्ठलराजे स्वे पितृव्येऽपि दिवंगते । नृपनीतिविधिज्ञेन मातुर्वचनवार्तिना ॥ १ ॥

महावीरेण धीरेण शाहराजेन धीमता । राज्यभारः स हि महान्दग्ध्रे बत निजे भुजे ॥ २ ॥

संभः खेलश्च मल्लश्च मम्बो नागश्च पर्शुकः । त्र्यम्बकश्चापि कक्कश्च भ्रातरःसौदरा अमी ॥

पुत्रा विठ्ठलराजस्य सुत्रामसमविक्रमाः । मालभूपात्मजौ शाहशरीफौ च प्रभाविणौ ॥ ४ ॥

एते क्षोणिजये सक्ताः शक्ताः समरकर्माणि । निजामस्य प्रियकराः कराकृष्टशरासनाः ॥ ५ ॥

पर्वतप्रांशुवपुषः सहस्रांशुसमत्विषः । भूयसा भुजसारेण भूरिणाऽभिजनेन च ॥ ६ ॥

सैन्येन च गुणैश्चान्यैरनन्यसमतेजसः । परं न गणयामासुरम्बरस्य मते स्थिताः ॥ ७ ॥

एकदाऽन्तःपुरादासभृत्यामात्यनिषेवितम् । निजामशाहमास्थानीमेत्य सिंहासने स्थितम् ॥  
 दृष्ट्वा यादवराजाद्याः प्रणिपत्य यथाक्रमम् । प्रचलन्ति स्म तरसा सर्वे स्वं स्वं निवेशनम् ॥  
 ततः प्रचलतां तेषामन्योन्यस्पर्धिचेतसाम् । संमर्दः सुमहानासीदास्थानीतोरणाद्दहिः ॥ १० ॥  
 तत्र वेत्रधरैर्द्वारादुत्सारितजनाः पुरः । परिपीनोन्नतस्कन्धाः संनद्धाः पृथुवक्षसः ॥ ११ ॥  
 किरीटिनः कुण्डलिनः कवचच्छन्नविग्रहाः । मुक्तामणिमयोदारहाराः केयूरधारिणः ॥ १२ ॥  
 सुलक्षणाः क्षोणिभुजः पद्मपत्रायतेक्षणाः । स्वैः स्वैः सैन्यैः परिवृताः पुरः प्रोच्छ्रयितध्वजैः ॥  
 हयानन्ये गजानन्ये याप्ययानानि चापरे । समारुह्याप्रतिहतप्रभावाः संप्रतस्थिरे ॥ १४ ॥  
 ततः खण्डार्गलाल्यस्य नृपस्याग्रेसरः करी । मर्दयन्नन्यसैन्यानि प्रचचाल बलाद्दली ॥ १५ ॥  
 पदे षडेऽङ्कुशाघातैर्निषिद्धोऽपि निषादिना । स सिन्धुरः सैनिकानां चकार कदनं महत् ॥  
 तं मृदूनन्तमनीकानि गर्जन्तमकुतोभयम् । प्रलयाम्भोधरनिभं रोधुं शेकुर्न केचन ॥ १७ ॥  
 अथ यादवराजस्य दत्तवर्मादिभिः सुतैः । न सेहे गर्जतस्तस्य गर्जः प्रतिगजैरिव ॥ १८ ॥  
 ततो दत्तसमादिष्टाः सुभटास्तं मदोत्कटम् । निजघ्नुः शरनिस्त्रिशकुन्ततोमरशक्तिभिः ॥  
 स भिन्नवर्मा बहुभिर्घोरकर्मा मदद्विपः । विकर्षन्पुष्करेणोच्चैः सहसा हयसादिनः ॥ २० ॥  
 करेण कांश्चिदादाय क्षिपन्कांश्चिदपातयत् । कांश्चिन्निपात्य चरणैस्तत्तलैर्निष्पिपेष च ॥  
 दत्तवर्माऽथ तं दृष्ट्वा स्वसैन्यस्य पराभवम् । तं दन्तिनमभीयाय हर्यक्ष इव लक्षयन् ॥ २२ ॥  
 तदा तेनाऽऽतिरभसात्स बताऽऽयुधसादितः । विधुन्वानः स्वमूर्धानं रराण रणमूर्धनि ॥ २३ ॥  
 ततो विठ्ठलराजस्य संभखेलानुभौ सुतौ । खण्डार्गलस्य साहाय्यं विधातुं समुपस्थितौ ॥ २४ ॥  
 तौ तं लोहितलिप्ताङ्गं धातुमन्तमिवाचलम् । पर्यपालयतां तत्र दत्तराजवशं गतम् ॥ २५ ॥  
 दत्तराजस्तु तं हित्वा विहस्तं मदहस्तिनम् । अनुजं प्रतिजग्राह संभराजं महाभुजम् २६ ॥  
 तयोः कुपितयोस्तत्र द्वंद्वयुद्धे समुद्यते । आवर्तः सुमहानासीद्योधानामभिधावताम् २७ ॥  
 हस्ताहस्ति ततो युद्धसुभयोः सेनयोरभूत् । दत्तवर्माणमभ्येते संभे जम्भारितेजसि ॥ २८ ॥  
 यादवानां तदद्भोऽपि सांबन्धिकमलक्षयन् । ररक्ष पक्षं सम्भस्य भ्राता शाहमहीपतिः ॥ २९ ॥  
 ततश्चर्मधरस्तत्र दत्तराजः प्रतापवान् । व्यधत्त मण्डलाग्रेण पारिवेषमिवात्मनः ॥ ३० ॥  
 तस्मिन्नाकस्मिके युद्धे शूराणां संनिपेतुषाम् । क्ष्वेडितास्फोटितभरैर्बभूवुर्वधिरा दिशः ॥  
 तदा स्वमण्डलाग्रेण मण्डलानि वितन्वता । ननृते तेन वीरेण रणरङ्गे महीयसि ॥ ३२ ॥  
 लुठत्सु वरवीराणां सकिरीटेषु मूर्धसु । असिभिः खण्ड्यमानेषु सकोदण्डेषु बाहुषु ॥ ३३ ॥  
 कृपाणबाणपरशुप्रासभिन्नेषु वर्मसु । शितचक्रनिकृत्तेषु सशरेषु करेषु च ॥ ३४ ॥  
 तुरङ्गमत्तमातङ्गपत्रिसंघातजन्मभिः । स्फुटं रुधिरधाराभिः शान्तेषु रणरेणुषु ॥ ३५ ॥

ध्वजांशुकपरीतासु समराजिरभूमिषु । शराचितशरीरेषु नरेषु निपतत्सु च ॥ ३६ ॥  
 तेन यादववीरेण धीरेणामित्रघातिना । संभराजं समासाद्य विभिदे मित्रमण्डलम् ॥ ३७ ॥  
 तमप्रतिमकर्माणं दत्तवर्माणमाहवे । शृण्वानः संभनिहतं यादवेन्द्रः स्वमात्मजम् ॥ ३८ ॥  
 पुरो गच्छन्नर्धपथादतिरोषारुणेक्षणः । परावृत्तो महाराजः संभराजजिघांसया ॥ ३९ ॥  
 तस्मिन् रोषसमाविष्टे यादवानामधीश्वरे । सपर्वतवनद्वीपा वसुधा समकम्पत ॥ ४० ॥  
 अस्मृतोऽप्यधिको येन हतो जालमेन मे सुतः । तमहं निहानिष्यामि करिष्यामि समीहितम् ॥  
 इत्यमर्षवशीभूतं श्वशुरं सुरविक्रमम् । स्वपक्षरक्षणाङ्गाक्षी शाहराजोऽभ्ययुध्यत ॥ ४२ ॥  
 युध्यमानममुं वीक्ष्य जामातरमरिंदमः । जघान साहसी शाहं भुजगेन्द्रसमे भुजे ॥ ४३ ॥  
 शाहस्तेनासिपातेन श्रयन्मूर्च्छां महीयसीम् । कथंचिदपि धैर्येण धारयामास जीवितम् ॥ ४४ ॥  
 ततः खेलं पराभूय न्यक्कृत्यान्यांश्च पार्थिवान् । निर्जित्य च निजामस्य श्यामाननमयीं चमूम्  
 गाढमुष्टिर्गाढमुष्टिं समुद्यम्य स यादवः । संरब्धोऽभ्यपतत्तूर्णं संभं समरदुर्जयम् ॥ ४६ ॥  
 ततः संभः प्रसन्नास्यः परं परिहसन्निव । अरं व्यापारयामास करं कौक्षेयके निजे ॥ ४७ ॥  
 तयोस्तदाऽभवद्युद्धं मिथो विस्पर्धमानयोः । साध्वसावहमन्येषां मत्तयोर्द्विपयोरिव ॥ ४८ ॥  
 ततोऽसिपातान् बहुशः सोढ्वा संभस्य यादवः । तं जगत्यां जितारातिरसिनैव न्यपातयत् ॥  
 तं सुतस्य निहन्तारं निपात्य वसुधातले । तेन यादववीरेण वैरनिर्यातनं कृतम् ॥ ५० ॥  
 तदा यादवराजेन महाराजेन संयति । सुते विड्वलराजस्य बत ज्येष्ठे निपातिते ॥ ५१ ॥  
 तत्र प्रतिक्रियां कांचिदपि कर्तुमशक्नुवत् । निजामस्याखिलं सैन्यमवसन्नमजायत ॥ ५२ ॥

युगमम्—

स्वाभिनाऽथ निजामेन सान्त्वयित्वा निवारिते । ते सेने प्रसभोद्बृत्ते निवृत्ते कलहान्भिधः ॥  
 रणाङ्गणादुपादाय वर्षर्षणी संभदत्तयोः । शोचमाने हतोत्साहं स्वं स्वं शिविरमीयतुः ॥ ५४ ॥  
 विषण्णमनसः सर्वे खेलकर्णादयोऽनुजाः । ततस्तमन्वशोचन्त ज्येष्ठं भ्रातरमात्मनः ॥ ५५ ॥  
 सुतस्य कारयामास यादवः कार्यमुत्तरम् । भ्रातुर्ज्येष्ठस्य विधिवत्खेलकर्णस्तदुत्तरम् ॥ ५६ ॥  
 सांबन्धिकस्य महतः सुतरां विरुद्धं स्पर्धिष्णुभिर्भृशबलैर्यदभूद्धि युद्धम् ।  
 तद्यादवेन सुधिया हृदि सावलेपे जानीमहे किमपि चिन्तयताऽनुतेपे ॥ ५७ ॥

इत्यनुपुराणे सूर्यवंशे निवासकरकवीन्द्रपरमानन्दविराचिताया-

मध्यायशतसंमितायां वैयासक्यां संहितायामाकस्मि-

कास्कन्दनं नाम तृतीयोऽध्यायः ॥ ३ ॥

## चतुर्थोऽध्यायः ।

कवीन्द्र उवाच—

अथो विठ्ठलराजस्य पुत्रेष्वद्भुतकर्मसु । खेलकर्णप्रभृतिषु प्रभुणा पक्षपातिना ॥ १ ॥  
 प्रभूताभिजनं भूरिवलौघपरिवारितम् । प्रतिपक्षज्यानिपरं पविपाणिमिवापरम् ॥ २ ॥  
 अतीव दुर्धरतरं जानता यादवेश्वरम् । निजे हृदि निजामेन न्यधीयत परं छलम् ॥ ३ ॥  
 तस्य दुर्मन्त्रितं बुद्ध्वा यादवानां धुरंधरः । प्रस्थाय स महाबाहुर्दिल्लीश्वरमुपाश्रयत् ॥ ४ ॥  
 निजामविषयं हित्वा गतो यदुपतिर्यदा । येदिलोऽन्तरमासाद्य तदेव मुमुदे तदा ॥ ५ ॥  
 स हि पूर्वं निजामेन पराभूतः पदे पदे । तदा ताम्राधिपतिना सार्धं संधि स्वयं व्यधात् ॥  
 चिरस्पृधां निजामस्य दिल्लीपतिरुदारधीः । येदिलस्योहितं सद्यः प्रतिजज्ञे प्रतापवान् ॥ ७ ॥  
 जहानगीरस्ताम्राणामधिपस्तीव्रविक्रमः । इभरामहितार्थाय प्रजिघाय पताकिनीम् ॥ ८ ॥  
 तां वै ताम्राननमयीं प्रतिपद्य पताकिनीम् । येदिलस्तृणयामास निजामं निजैवरिणम् ॥ ९ ॥  
 ततः शाहनेरेन्द्रेण शरीफेण च धन्विना । खेलकर्णेन वीरेण वर्णनीयगुणाश्रिया ॥ १० ॥  
 बलिना मल्लराजेन राज्ञा मम्बाभिधेन च । नागराजाह्वयेनापि नागराजसमौजसा ॥ ११ ॥  
 तथा परशुरामेण त्र्यम्बकेण च भूभृता । कक्कारुख्येनापि संग्रामविख्यातभुजतेजसा ॥ १२ ॥  
 चाहुवाणेन हम्भीरराजेन धिजितद्विषा । मुधाभिधेन च फलस्थानाधिपतिना तथा ॥ १३ ॥  
 नृसिंहराजप्रमुखैर्निषादैः समरोन्मुखैः । तैरेवान्यैश्च बहुभिर्धल्लाळत्रिपदादिभिः ॥ १४ ॥  
 तथा विठ्ठलराजेन काण्टिकेनानुभाधिना । दत्ताजीनागनाथेन मम्बेन च यशस्विना ॥ १५ ॥  
 द्विजातिना नृसिंहेन पिंगलोपाभिधाभृता । जगदेवतनूजेन सुन्दरेण च भूभुजा ॥ १६ ॥  
 तथा सारथिना खानयाकुतेनाभिमानीना । मनसूरेण शूरेण सुरूपेणोन्नकर्मणा ॥ १७ ॥  
 तथा जोहरखानेन हमीदेन च दर्पिणा । आतसेन च वीरेण हुताशनसमात्विषा ॥ १८ ॥  
 वर्धरेणाम्बरमणिप्रतापेनाम्बरेण च । तत्सुतेनोन्नगतिना फत्तेखानेन मानिना ॥ १९ ॥  
 सुतैरामदखानस्य तथाऽतिगुणविश्रुतैः । अन्यैरपि महासैन्यैः समन्तादभिरक्षितः ॥ २० ॥  
 विद्विषद्वृन्दविध्वंसी स्वबाहुवलदार्पितः । परं न गणयामास निजामो ज्वलनोपमः ॥ २१ ॥  
 येदिलः स तु दिल्लीन्द्रं सहायं समुपाश्रयन् । स्वयं निजामशाहेन सार्धं योद्धुमथैहता ॥ २२ ॥  
 जलालश्च जहानश्च खज्जीरश्च सिकन्दरः । करमुल्लाखलेलश्च सुजानश्च हि सामदः ॥ २३ ॥  
 एते बहादुरयुता म्लेच्छाः सर्वे प्रतापिनः । राजा दुदाभिधानश्च संपरायपरायणः ॥ २४ ॥  
 उदारामश्वाम्रजन्मा ख्यातः क्षात्रेण कर्मणा । दादाजी विश्वनाथश्च भारद्वाज इवाऽऽजिषु ॥  
 राघवश्चाचलश्चापि जसवन्तबहादुरौ । एते यादवराजस्य सुताः स च महाभुजः ॥ २६ ॥

सर्वे लश्करखानेन सेनाधिपतिना समम् । दिल्लीन्द्रेणाभ्यनुज्ञाताः संप्राप्ता दक्षिणां दिशम् ॥  
 अव्याहताशुगमनाः पवना इव पुष्करम् । आचक्रमुर्निजामस्य नीवृतं कृतविक्रमाः ॥२८॥  
 मुस्तफाल्यो मसूदश्च फरादश्च दिलारः । सरजायाकुतश्चापि खैरतश्च तथाऽम्बरः ॥२९॥  
 अङ्कुशश्चेति यवना अन्येऽप्यतुलविक्रमाः । इभरामस्य बहवः सुहृदश्चानुजीविनः ॥३०॥  
 द्विजन्मा हुंढिनामा च तज्जातिश्चापि रस्तुमः । घाण्टिकाद्याश्च बहवो महाराष्ट्रा महीभुजः  
 मुल्लामहमदं नाम पुरस्कृत्य प्रभाविणम् । येदिलानीकपतयोऽप्यथाऽऽजर्मुयथाक्रमम् ॥३२॥  
 अथ ताम्रानुत्तरतस्तथा दक्षिणतः परान् । अभियातानभीयाय निजामप्रहितोऽम्बरः ॥३३॥  
 तं पर्यवारयंस्तत्र शाहवर्मादयो नृपाः । तारकासुरसंग्रामे महासेनमिवामराः ॥ ३४ ॥  
 ततोऽभूद्भैरवं युद्धमम्बरस्य परैः सह । पिशाचभूतवेतालनिशाचरसुखावहम् ॥ ३५ ॥  
 धावद्भयखुरोद्धूतधूलिधूसरमण्डलः । चण्डांशुरन्वभूद् व्योम्नि तदा घनघटावृत्तिम् ॥३६॥  
 श्रेणी धरणिरेणूनां भृशमभ्रं कषा बभौ । निःश्रेणिरिव वीराणां सद्यो घामारुरुक्षताम् ॥३७॥  
 हेषामिरथ वाहानां कुंजराणां च गर्जितैः । सिंहनादेन वीराणां भेरीणां निनदेन च ॥३८॥  
 शरासनानां सज्जानां टंकारेण महीयसा । स्फुरन्तीनां पताकानां मर्मरेण च भूयसा ॥३९॥  
 घनगम्भीरकण्ठानां पाठैश्च जयबन्दिनाम् । प्रसभं प्रतिदध्वान परिपूरितमम्बरम् ॥ ४० ॥  
 प्रधावतामथान्योन्यं शूराणां शस्त्रधारिणाम् । पदाघातेन महता शतधा वसुधाऽभवत् ॥  
 हन्तालक्षितसंपातैर्निशतैर्नतपर्वभिः । शरैः शिरांस्यपात्यन्त योधिभिः प्रतियोधिनाम् ॥  
 शोणितक्लिन्नकेशानि तत्र शोणेक्षणानि च । दष्टाधराणि शूराणां शिरांसि क्षितिमायुः ॥  
 दन्तावलानां दन्तेषु दम्भोलिदृढमूर्तिषु । योधानां गाढमुष्टीनां निपेतुर्गाढमुष्टयः ॥ ४४ ॥  
 असिना प्रतियोद्धारं विधाय सपदि द्विधा । निपपात क्षणादूर्ध्वमपमूर्धकलेवरम् ॥ ४५ ॥  
 किरन्तो रुधिरं भूरितरं सह मदाम्भसा । बभुः शरशताविद्धतटाः करटिनां कटाः ॥४६॥  
 नराश्वकरिकीलालमयीं वीचिमतीमनु । महानिद्रां महावीराः श्रान्ता इव सिषेविरै ॥४७॥  
 कृतहस्तैः कुन्तहस्तैर्वीरैर्विध्वस्तसादिनः । भूरिसंरम्भसंतप्ताः सप्तयः परिवभ्रमुः ॥ ४८ ॥  
 ततः शाहशरीफाभ्यां खेलेन च महौजसा । श्यामाननैश्च यवनैरम्बरप्रियकारिभिः ॥४९॥  
 तथा हम्मीरराजाद्यैर्महावीरैः प्रतापिभिः । क्षुरप्रचक्रनिस्त्रिशकुन्तपट्टिशपाणिभिः ॥५०॥  
 हन्यमानमशेषेण ताम्राननबलं महद् । रयाद् भयातुरं भेजे जिजीविषु दिशो दश ॥५१॥  
 अथापयातामालोक्य तां वै ताम्रपताकिनीम् । येदिलस्यापि पृतना कान्दिशीकतमाऽभवत् ॥  
 मत्तैर्दन्ताचैर्दृष्टस्ताम्रास्यो मनचेहरः । द्रवतस्तस्य सैन्यस्य स्वयं पाष्णिग्रहोऽभवत् ॥५३॥  
 तमन्तरा स्थिरं दर्पादन्तरायं जयश्रियाम् । पुरः पन्थानमावृत्य स्थितं विन्ध्यमिवापरम् ॥

दृष्ट्वा शाहशरीफाद्याः सर्वे भृशबलान्वयाः । चक्रिरे विक्रमपराः संप्रहर्तुमुपक्रमम् ॥ ५५ ॥  
 महामहीधराकारकरिप्राकारवर्तिना । तेन ते समयुध्यन्त गुरुगर्वेण वर्मिणः ॥ ५६ ॥  
 आमयन् भल्लमभ्रान्तस्तीव्रमभ्रान्तमानसः । तज्जघान गजानीकं शरीफः संगरोद्धतः ५७  
 त्रिशूलकाण्डकोदण्डगदापरिघधारिणः । तमग्रयायिनं धीरं रुरुधुर्गजयोधिनः ॥ ५८ ॥  
 तं युध्यमानमभितः क्रुध्यन्तमभिमानिनम् । शरीफं पातयामासुस्ततस्ते निशितैः शरैः ॥ ५९ ॥  
 तस्मिन्नवरजे वीरे विध्वस्तपरकुंजरे । सपत्नशरनिर्भिन्ने गते वीरगतिं प्रति ॥ ६० ॥  
 तरसा खेलकर्णाद्यैर्भ्रातृभिः परिवारितः । शाहः क्रुद्धोऽभिदुद्राव ससैन्यं मनचेहरम् ॥ ६१ ॥  
 ततः प्रासवरत्रासपराहतमदद्विपः । प्रतापी ताम्रवदनः स पराचीनतां ययौ ॥ ६२ ॥  
 अपक्रामति संग्रामात्तस्मिन्नच्छिन्नकुंजरे । सैनिकास्तु निजामस्य सिंहनादान् वितेनिरे ॥  
 तदौदीचीमपार्चीं च प्राचीमपि च रंहसा । संश्रित्य विद्रवन्ति स्म ते निजामस्य विद्विषः ॥  
 ततः प्रसन्नमनसः शाहराजादयो नृपाः । द्रवतस्ताननुद्रुत्य सर्वांन्नजिगृहूर्बलात् ॥ ६५ ॥

रयादथाऽऽनीय रणप्रचण्डान् प्रसह्य संदानितबाहुदण्डान् ।

ताम्राननेकानपरांश्च वीरान् चक्रुः समुह्याऽऽशु पुरोऽम्बरस्य ॥ ६६ ॥

इति जितरिपुरम्बरः प्रतापी भृशबलबाहुबलावलम्बनेन ।

पटहरवविमिश्रतूर्यघोषैः सपदि जगाम निजामदर्शनार्थम् ॥ ६७ ॥

दिल्लीन्द्रस्य प्रतापाद्भुतविभवभृतः सैन्यमन्यैरजय्यं

सद्यस्तद्येदिलस्याप्यतुलवलमथोज्जासयित्वा जवेन ।

बन्दीकृत्योरुदर्पानपि च युधि चमूनायकानुग्रकर्मा

सेनानीरम्बरोऽसौ भृशबलसहितस्तं निजामं नमाम ॥ ६८ ॥

इत्यनुपुराणे सूर्यवंशे निवासकरकवीन्द्रपरमानन्दविरचिताया-

मध्यायशतसंमितायां वैयासक्यां संहितायां निजाम-

प्रकर्षो नाम चतुर्थोऽध्यायः ॥ ४ ॥

## पञ्चमोऽध्यायः ।

कवीन्द्र उवाच—

अथ विठ्ठलराजस्य खेलकर्णादयः सुताः । धीरेण धर्मराजेन धृतराष्ट्रात्मजा इव ॥ १ ॥

प्रसभं शाहराजेन स्पर्धमानाः पदे पदे । द्विषन्त इव विद्वेषं दायादत्वाददर्शयन् ॥ २ ॥

ते मन्त्रिणं निजामस्य म्लेच्छप्रम्बरनायकम् । स्वशोमुषीविशेषेण वशीकृतमहीतलम् ॥ ३ ॥

श्रयणीयं संश्रयन्तः स्पृहयन्तः श्रियेऽन्वहम् । न सेहिरे महाबाहुं शाहं सूर्यसमौजसम् ॥  
 तमन्तर्भेदमुद्भूतमात्मीयकुलसंभवम् । परिज्ञायेज्जितज्ञेन सुधिया शाहवर्मणा ॥ ५ ॥  
 तमम्बरं निजामं च दायादांस्तांश्च दुर्मदान् । पटुनाऽऽत्मप्रतापेन न्यक्कृत्य निकृतिस्थितान्  
 स्वीयसैन्यसमेतेन निकेतेन जयश्रियाम् । महासंनाहयुक्तेन महोत्साहेन मानिना ॥ ७ ॥  
 स्कन्धविन्यस्तकुन्तेन शकुन्तेशानशक्तिना । आनीयताचिरेणैव निजदेशःसदेशताम् ॥ ८ ॥  
 तं प्रस्थितं प्रभावेण स्थितं जनपदे निजे । नैव मन्त्री निजामस्य वशीकर्तुं शशाक सः ॥  
 तदा तेन विना तिग्मद्यूतिनेव द्यूमण्डलम् । अपि प्राज्यं निजामस्य राज्यं तन्न  
 व्यराजत ॥ १० ॥

येदिलस्तमथोद्धीक्ष्य भेदयोग्यमनेहसम् । अमुं शाहं महाबाहुं महोत्साहं महाशयम् ॥  
 साहाय्यार्थं समानाय्य महाभृत्यैर्महामतिः । स्पर्धीं निजामशाहस्य स्वं दुर्धर्षममन्यत ॥  
 येदिलस्तमथाऽऽसाद्य दवानल इवानिलम् । ववृधे वैरिसैन्यानि विपिनानि विनिर्दहन् ॥  
 तपन्नात्मप्रतापेन परितस्तपनोपमः । स जिगाय महाबाहुरुदारग्रहमम्बरम् ॥ १४ ॥  
 गतिमुत्कर्षिणीं विभ्रत् प्रभञ्जन इव द्रुमम् । बद्धमूलं निजामस्य भुजदम्भं बभञ्ज सः ॥  
 ततस्तेनेभरामेण तस्मै विध्वस्तविद्विषे । मन्ये संतुप्य शाहाय निजमर्धपदं ददे ॥ १६ ॥  
 विरुद्धमिभरामस्य समृद्धजनसेवितम् । मुधाभिधं फलस्थानपुराधिपतिमुद्धतम् ॥ १७ ॥  
 प्रतिप्रस्थाय संनाहशाली शैलमिवोन्नतम् । स भूपः प्रसभं भूरिप्रभावं पर्यभावयत् ॥  
 निर्जित्य केरलान् क्रूरकर्मा कार्णाटकानपि । स कोषमिभरामस्य पुपोष बहुतोषकृत् ॥  
 सोऽन्यानपि नृपानुग्रान् निगृह्य निजनीतिभिः । तद्राज्यमिभरामस्य रामराज्यमिवाकरोत् ॥  
 तमिन्दुसुन्दरमुखी सुदती यदुवंशजा । उपाचरन्महाराजं गौरीव वृषभध्वजम् ॥ २१ ॥  
 सा भृशं विभ्रमवती प्रसादाभिमुखी सती । देवी सफलयामास पत्युस्तत्तदभीप्सितम् ॥  
 तस्य तस्यामजायन्त पुत्राः षट् शुभलक्षणाः । तेषां मध्ये शंभुशिवौ द्वावेवान्वयवर्धनौ ॥  
 शिवस्तु वैष्णवं तेजोऽवतीर्थ क्षोणिमण्डलम् । समस्तभूभृतां नेता विनेता प्रतिभूभृताम् ॥  
 [ यथा समजनिष्टायं जगदानन्दवर्धनः । ] तथाऽहमभिधास्यामि श्रृणुत द्विजसत्तमाः ॥  
 पुरा पुरारिमारांध्य तीव्रेण तपसाऽन्वहम् । निषेधाच्छ्रुतिशास्त्राणां कालः कलिरवर्धत ॥  
 हितावहमसाधूनां साधूनामहितावहम् । दैत्यास्ततस्तमासाद्य पापीयांसमनेहसम् ॥ २७ ॥  
 छद्मिनो म्लेच्छरूपेण देवभूदेवविद्विषः । अवातरन्वसुमतीमधिविप्लावहेतवः ॥ २८ ॥  
 प्रतीचीं ककुभं तावदुदीचीं तदनन्तरम् । जगृहुस्ते बलात् प्राचीमपाचीमपि दुर्ग्रहाम् ॥  
 तेषां निजनयज्ञानां न यज्ञानां प्रवृत्तयः । तथाऽपि तिप्यस्य बलाद् भृशं ववृधिरे श्रियः ॥

उत्थाप्य स्थापिताः केचित् केचिद्युद्धे निपातिताः । बलिभस्तैस्ततः प्रायः क्षत्रियाः  
क्षीणतां गताः ॥ ३१ ॥  
ततो विश्वंभरा देवी म्लेच्छभारभरार्दिता । प्रत्यपद्यत लोकेशं शरण्यं शरणौषिणी ॥ ३२ ॥  
परितापेन महता मलिना नलिनासनम् । सा ववन्दे त्रयस्त्रिंशत्कोटित्रिदशवन्दितम् ॥  
निवेदयित्री निर्वेदवती खेदमनेकधा । सा निवद्धाञ्जलिपुटा प्रोवाच परमेष्ठिनम् ॥ ३४ ॥  
त्वं पिता सर्वलोकस्य त्रयीधर्मस्थितिप्रियः । लोकेश मां तमोम्भोधौ मज्जन्तीं किमु-  
पेक्षसे ॥ ३५ ॥  
त्वया विरचितं विश्वं विरिञ्चे यच्चराचरम् । दनुजैर्म्लेच्छतनुभिः तदद्य वत सीदति ॥  
ये हताः प्रथमं देवैर्दुर्मदास्त्रिदशद्विषः । ते मां तुदन्ति तिम्येऽस्मिन्नुपेत्य म्लेच्छरू-  
पताम् ॥ ३७ ॥

दुष्टदैत्यान्तके कृष्णे निजं धामाधितिष्ठति । बुद्धावतारे भगवत्यपि मौनावलम्बिनि ॥  
दुर्जना यवनास्तात वृजिनानि वितन्वते । त्रातारं नाधिगच्छामि नियच्छेयं कथं व्यथाम् ॥  
नाऽऽहूयन्ते दिविषदो न हूयन्ते हुताशनाः । न वेदा अप्यधीयन्ते नाभ्यर्च्यन्ते द्विजातयः ॥  
न सत्राणि प्रवर्तन्ते तथैव च मखक्रियाः । न दानानि विधीयन्ते विहीयन्ते व्रतानि च ॥  
खिद्यन्ते साधवः सर्वे भिद्यन्ते धर्मसेतवः । म्लेच्छधर्माः प्रवर्धन्ते हन्यन्ते धेनवोऽपि च ॥  
सज्जना यान्ति विलयं व्रजन्ति क्षत्रियाः क्षयम् । प्रादुर्भूतमिदानीं मे यवनेभ्यो महद्भयम् ॥  
विहसन्ति तथा सर्वे मां म्लेच्छवशवर्तिनीम् । स्थितां तथागतमुखे श्रुतिं श्रुतिविदो यथा ॥  
उदभूत् पूर्वदेवैभ्यो भयं मम यदा यदा । तदा तदा प्रभवता भवता ह्यविताऽस्म्यहम् ॥  
इदं निगद्य जगती जगतीनामधीश्वरम् । बभूव तूष्णीमित्युष्णं निश्वसन्त्यश्रुलोचना ॥  
षितामहस्तामालोक्य विहस्तामस्थिरां स्थिराम् । एवमाश्वासयामास विश्वविश्वासवासभूः ॥

पितामह उवाच—

मा भैषीर्भरि भव्यं ते भविताऽऽशु वसुंधरे । स्वस्था स्वं स्थानमास्थाय स्थिरे स्थिरतरा भव ॥  
मया पुरा मुरारातिस्त्वन्निमित्तं दयाम्बुधिः । प्रार्थितः परया भक्त्या स्वयमेतदुवाच माम् ॥

विष्णुरुवाच—

विधे विधेहि मा चिन्तामवधेहि वचो मम । भवतोऽभिमतं तावदचिरेण भविष्यति ॥ ५० ॥  
मालवर्मात्मजः शाहवर्मा यः पार्थिवोत्तमः । दाक्षिणात्यो महाराजः कृतकर्मा सुलक्षणः ॥  
तरसा मारुतसमस्तेजसा तपनोपमः । वर्वर्ति विश्वविजयी पुण्यात्मा पृथुविक्रमः ॥ ५२ ॥  
तस्य भार्या महासाध्वी जिजूर्विजयवर्धिनी । नन्दिनी यादवेन्द्रस्य जागर्ति जगतीतले ॥  
सा मां तेजोमयं देवी स्वोदरे धारयिष्यति । तत्पुत्रतां प्रपद्याहं करिष्यामि तव प्रियम् ॥  
स्थापयिष्यामि धर्मस्य मर्यादां भुवि शाश्वतीम् । यवनान् सादयिष्यामि पालयिष्यामि देवताः



पुनः प्रवर्तयिष्यामि सप्ततन्वादिकाः क्रियाः । क्षेमं गवां विधास्यामि स्थितिं चापि द्विजन्म-  
नाम् ॥ ५६ ॥

प्रतिज्ञायेति भगवान् सत्यलोकाय मां विभुः । समनुज्ञातवान् भद्रे स्वयं भूतभविष्यवित् ॥  
अभिधायेति वसुधां समाधाय पितामहः । विससर्ज स्वयं साऽपि स्वकं लोकमलोकत ॥

तां वाचं भूतधात्री त्रिभुवनसुहितां हृत्समाधेर्विधात्रीं

वैधात्रीं न्यस्य चित्ते तमभिमतमथानेहसं प्रेक्षमाणा ।

म्लेच्छच्छद्वासुरेभ्योऽभ्युदितमतितरामुज्जती भीतिभारं

हन्त ब्रह्मर्षिदेवद्विजकुलसहिता निर्भरं नन्दति स्म ॥ ५९ ॥

हरिरपि भुवमुच्चैर्भूरिभारायमाणत्रिदशरिपुसहस्राक्रान्तरूपामजस्रम् ।

सपदि सदयचित्तस्नातुकामः समग्रां बत निरुपममूर्तिर्मानुषं भावमैच्छत् ॥ ६० ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्याशतसंमितायां

वैयासक्यां संहितायां भगवत्प्रतिज्ञानं नाम पञ्चमोऽध्यायः ॥ ५ ॥

### षष्ठोऽध्यायः ।

कवीन्द्र उवाच—

अथो विविक्षुस्तत्कुक्षिं स्वयं योगेश्वरो हरिः । शाहपत्न्यै प्रसन्नात्मा स्वमात्मानमदर्शयत् ॥

सैकदा सुतनुः स्वप्ने दिविषद्वृन्दवन्दितम् । शङ्खचक्रगदापद्मपाणिं श्यामं चतुर्भुजम् ॥

श्रीवत्सवक्षसं कण्ठविनिवेशितकौस्तुभम् । वैजयन्तीकृतावासं पीतकौशेयवाससम् ॥ ३ ॥

विलसद्रत्नमुकुटं स्फुरन्मकरकुण्डलम् । मन्दस्मितोल्लसद्गण्डं प्रसन्नमुखमण्डलम् ॥ ४ ॥

पुण्डरीकायतदृशं सुनसं शुभलक्षणम् । प्रतिप्रतीकलावण्यलीलानिलयमद्भुतम् ॥ ५ ॥

समाश्लिष्टं कमलया शोभितं वनमालया । सर्वदेवमयं देवं सर्वाभरणभूषितम् ॥ ६ ॥

वज्ररेखाध्वजच्छत्रचिह्निताङ्घ्रिसरोरुहम् । बाललीलाधरं देवी स्वाङ्गस्थितमलोकत ॥ ७ ॥

ततोऽचिरेण सा गर्भे पत्नी शाहमहीपतेः । प्रभाविष्णुं महाविष्णुमंशमूर्तिमदीधरत् ॥ ८ ॥

महता महसा तेन निजगर्भगतेन सा । व्यभाद्विभाकरेणेव शरदम्भोदमण्डली ॥ ९ ॥

तं वै तेजोमयं गर्भं तदा विभ्राणया तया । यादवेन्द्रस्य सुतया भूषितं बत भूतलम् ॥ १० ॥

अथोच्चदोहदरसा गर्भभारभारालसा । अमंस्त पृथुलश्रोणी भारमाभरणानि सा ॥ ११ ॥

तदाननं पाण्डिमानं दधानमतुलं तदा । उपाहसत्प्रसादेन शारदं शशिमण्डलम् ॥ १२ ॥

न तच्चित्रं श्रिता यत्सा सुतनुस्तनुगौरवम् । देवो जगद्गुरुर्यस्याः साक्षात्कुक्षिमवीविशत् ॥  
 परिपाण्डुमुखीं सत्त्ववतीमथ सखीजनः । तामज्ञासीत्पार्श्वसेवी देवीमन्यादृशीमिव ॥ १४ ॥  
 अथाध्यासनमद्रीणां द्विपानां द्वीपिनां तथा । स्वर्णसिंहासने स्थैर्यं सितच्छत्रतलेऽपि च ॥  
 केतनोन्नमनं चोच्चैश्चारुचामरवीजनम् । श्रुतिर्दुन्दुभिशब्दानां कृतिः संगरकर्मणाम् ॥ १६ ॥  
 धारणं काण्डकोदण्डशक्तिनिखिंशवर्मणाम् । प्रसाधनं पर्वतानां साधनं विजयश्रियाम् ॥  
 महानादेवभिरतिर्धर्मस्य स्थापने मतिः । समभूवन्नमून्यस्यां दोहदानि दिने दिने ॥ १८ ॥  
 ततः कुमारभृत्यासु कुशलभिरहर्निशम् । कुलशीलसमृद्धाभिर्वृद्धाभिः समुपासिते ॥ १९ ॥  
 चित्तानुसारिभिर्नित्यमत्यर्थं हितकारिभिः । जनैः सहचरीणां च लब्धवर्णैर्निषेविते ॥ २० ॥  
 गर्भिणीपरिचर्यायां प्रौढैः पीयूषपाणिभिः । आर्क्षैर्भिषग्भिरश्रान्तमधिदेहलि संश्रिते ॥ २१ ॥  
 सुधालेपोल्लसद्भिर्चित्तिनिर्मितेस्वास्तिकाद्भुते । स्फुरद्वितानपर्यन्तलुलम्भाक्तिकजालके ॥ २२ ॥  
 प्रत्यग्रपल्लवोपेते विकीर्णश्चेतसर्धपे । सद्यः सलिलसंपूर्णसुवर्णकलशान्विते ॥ २३ ॥  
 द्वारदेशोभयप्रान्तलिखितोचितदैवते । परितः स्थापितानेकदीप्तमङ्गलदीपके ॥ २४ ॥  
 विहितौपयिकद्रव्यसंग्रहे सूतिकागृहे । दिव्य तेजोमयी देवी दिव्यरूपा व्यराजत ॥ २५ ॥  
 भूबाणप्राणचन्द्राब्दैः संभिते शालिवाहने । शके संवत्सरे शुक्ले प्रवृत्ते चोत्तरायणे ॥ २६ ॥  
 शिशिरर्तौ वर्तमाने प्रशस्ते मासि फाल्गुने । कृष्णपक्षे तृतीयायां निशि लग्ने सुशोभने ॥  
 अनुकूलतरैस्तुङ्गसंश्रयैः पञ्चभिर्भ्रहैः । व्यञ्जिताशेषजगतीस्थिरसाम्राज्यवैभवम् ॥ २८ ॥  
 अपारलावण्यमयं स्वर्णवर्णमनामयम् । कमनीयतमग्रीवमुन्नतस्कन्धमण्डलम् ॥ २९ ॥  
 अलिकान्तभिलत्कान्तकुन्तलाग्रधिराजितम् । सरोजसुन्दरदृशं नवकिंशुकनासिकम् ॥ ३० ॥  
 सहजस्मेरवदनं घनगम्भीरनिःस्वनम् । महोरस्कं महाबाहुं सुषुवे साऽद्भुतं सुतम् ॥ ३१ ॥  
 तदा मुदा मानुषाणां सुराणां च सहस्रशः । समं दुन्दुभयस्तस्य नादेन नदतोऽभवन् ॥  
 वादित्राप्यप्यवाद्यन्त विविधानि गृहे गृहे । प्रसीदन्ति स्म हरितः समस्ताः सरितस्तथा ॥  
 शनैः शनैस्तथा वाता वाताः सुरभिशीतलाः । हुतं हविरुपादत्त प्रसन्नश्च हुताशनः ॥  
 श्रुतिः स्मृतिर्धृतिर्भेदा कान्तिः शान्तिः क्षमा दया । नीतिः प्रीतिः कृतिः कीर्तिः सिद्धिः  
 श्रीश्च सरस्वती ॥ ३५ ॥  
 तुष्टिः पुष्टिश्च शक्तिश्च ह्रीश्च विद्या च संनतिः । तं देवं देवता एताः समेताः पर्यवारयन् ॥  
 योद्गुमद्वा पठानेन दर्याखानेन मानिना । शाहराजे महाराजे प्रयाते विषयान्तरम् ॥ ३७ ॥  
 अनुग्रहाय देवानां दैत्यानां निग्रहाय च । प्रभुः स जगतां प्रादुरभूद्भृशबलान्वये ॥ ३८ ॥  
 अतोऽजस्यापि जातस्य जातकर्म तदञ्जसा । व्यधीयत विधिज्ञेन यथाविधि पुरोधसा ॥  
 यः स्वयं सर्वलोकस्य स्थितार्थगमत्रद्विभुः । सूक्तैः सूक्तविदस्तस्याप्याचरन् स्वस्तिवाचनम् ॥

तदा तत्रावतीर्णस्य विष्णोर्मानुषवर्षणः । तेजोभरेण महता निशाऽपि दिवसायिता ॥४१॥  
 आदित्या वसवो विश्वे रुद्राश्च समरुद्रणाः । यक्षाः साध्याश्च गन्धर्वास्तथा विद्याधरा अपि ॥  
 नन्दिनीप्रमुखा गावो नागाश्चैरावतादयः । सुरर्षयो नारदाद्याः संभूयाप्सरसस्तथा ॥  
 इन्द्रोऽभिर्धर्मराजश्च नैर्ऋतश्च जलेश्वरः । पृषदश्वो धनेशश्च महेशश्च दिगीश्वराः ॥ ४४ ॥  
 अष्टाविभेऽश्विनौ देवौ सूर्याचन्द्रमसौ तथा । अन्येऽपि च सनक्षत्रा ग्रहाः सुभगविग्रहाः  
 घटीमुहूर्ताहोरात्रपक्षमासर्तुवत्सराः । युगानि दिव्यादिव्यानि तथा मन्वन्तराणि च ॥४६॥  
 भुवो भारमपाकर्तुमवतीर्णं जगत्पतौ । संनिधाय स्वयं तत्र स्वस्तिवाचनमाचरन् ॥ ४७ ॥  
 गणेशं जन्मदां षष्ठीं देवीं जीवन्तिकामपि । स्कन्दं नारायणं वंशं ब्रह्मदेवं च लाङ्गलम् ॥४८॥  
 शरासनं शरान् खड्गं विविधान्यायुधानि च । तत्तन्मन्त्रैः समभ्यर्च्य सूतिकाग्रहमन्तरा ॥  
 प्रयतः पञ्चमे षष्ठेऽप्यष्टमे नवमेऽहनि । रक्षन्तु बालमित्युक्त्वा प्रणम्य च पुरोहितः ॥५०॥  
 क्षेत्रपालाय भूतेभ्यो राक्षसेभ्यो गृहाद्बहिः । बलीनदाद्योगिनीभ्यो दिक्पालेभ्योऽप्यनेकधा  
 त्रिजगज्जागरूकस्य जाते षष्ठीप्रजागरे । जने जनिविशेषेण दशमेऽहि महात्मनः ॥ ५२ ॥  
 ताम्रपर्णथ कावेरी तुङ्गभद्रा मलापहा । कृष्णा ककुत्सती वेणा नीरा भीमरथी तथा ५३  
 गोदावरी च गायत्री प्रवरा वञ्जुला पुनः । पूर्णा पयोष्णी तापी च नर्मदा च महानदी  
 क्षिप्रा चर्मण्वती मद्रा यमुना क्षेत्रवत्यपि । भागीरथी चन्द्रभागा गोमती गण्डकी तथा ॥  
 ह्रावती विपाशा च शतद्रुश्च सरस्वती । वितस्ता सरयूश्चापि तमसा च बधूसरा ॥ ५६ ॥  
 सिन्धुघर्धरशोणाद्यैर्नदैर्निःश्रेयसप्रदैः । पुष्कराद्यैः सरोभिश्च सागरैश्च समन्विताः ॥ ५७ ॥  
 अलक्षितेन रूपेण नद्यः पुण्यतमा इमाः । तदा तस्याभिषेकाय सोत्सवाः समुपागमन् ५८  
 देवसेना शची स्वाहा समृद्धिः सर्वमङ्गला । अदितिर्विन्ता संज्ञा सावित्री चाप्यरुन्धती ॥  
 तां युक्तां तत्र बालेन तेनाप्रतिममूर्तिना । प्रसूतिकामस्त्रपयन् मिलिताः कुलयोषितः ॥  
 जननीं रजनीरागरञ्जिताञ्जुकधारिणीम् । अलंकारवतीमङ्गविनिवेशितबालकाम् ॥ ६१ ॥  
 दिनश्रियभिवोदारां नवोदितदिवाकराम् । नीराजनाभिः सुभगाः सुभ्रुवः समभावयन् ६२  
 यतः शिवगिरेर्भूर्ध्नि जातः स पुरुषोत्तमः । ततः प्रसिद्धा लोकेऽस्य शिव इत्यभिधाऽभवत् ॥  
 करिष्यत्येष बलवानिह कर्मातिमानुषम् । म्लेच्छान्निहत्य महतीं कीर्तिं विस्तारयिष्यति ॥  
 जित्वाऽवाच्यांश्च पाश्चात्यान् प्राच्यांश्च भुजतेजसा । तथोदीच्यांश्च विजयी स्वराज्यं  
 संविधास्यति ॥ ६५ ॥

साहसी सागरमपि वश्यतामानयिष्यति । बली बलैर्दिगन्तेभ्यो बलीनानाययिष्यति ॥६६॥  
 प्रभावी गिरिदुर्गाणि वनदुर्गाणि चाप्ययम् । तथा सलिलदुर्गाणि म्थलदुर्गाणि गोप्स्यति ॥

वत दिलीपतेर्मूर्ध्नि प्रतापेन तपन्नयम् । निजं चरणमाधाय जगदाज्ञापयिष्यति ॥ ६८ ॥  
 सुदुर्गमेषु मार्गेषु गहनेषु गिरिष्वपि । सरित्सु च समुद्रेषु यस्याप्रतिहता गतिः ॥ ६९ ॥  
 स एष पाण्ड्यद्रविडलाटकर्णाटिकेरलान् । करहाटवैराटान्ध्रमालवाभीरगुर्जरान् ॥ ७० ॥  
 आर्यावर्ताश्च दुर्लच्छकृतावर्माननेकशः । कुरुजाङ्गलसौवीरधन्वसौराष्ट्रकोसलान् ॥ ७१ ॥  
 धार्हिकमद्रगान्धारत्रिगर्तानर्तिसन्धवान् । कलिङ्गकामरूपाङ्गवङ्गकाम्बोजकेकयान् ॥ ७२ ॥  
 पारसीकान् शिबीन् शाल्वान्पुलिन्दान्द्रवर्षरान् । काश्मीरमत्स्यमगधविदेहोत्कलटङ्गणान् ॥  
 किरातकाशिपाञ्चालचेदीनपि च कुन्तलान् । खशांश्च शूरसेनांश्च हूणान् हैमवतानपि ॥ ७४ ॥  
 उण्डान्पुण्ड्रान् ललित्यांश्च महितेन स्वतेजसा । चिरजीवी विनिर्जित्य महाराजो भविष्यति  
 यथा पृथुरभृत्पूर्वं यथा राजा पुरूरवाः । अम्बरीषोऽपि च यथा शिविश्चौशीनरो यथा ॥  
 यथाऽजनिष्ट मांधाता यथा च निषधाधिपः । यथा बभूव भरतो यथा भूपो भगीरथः ॥  
 हरिश्चन्द्रः स च यथा रामो दाशरथिर्यथा । यथा च मिथिलाधीशो ययातिर्नहुषो यथा ॥  
 यथा धर्मधनो राजा धर्मराजो युधिष्ठिरः । भविष्यति तथैवायं शाहराजसुतः शिवः ॥ ७९ ॥  
 मध्येसभं दैवविदः सर्वसिद्धान्तपारगाः । एवमस्य कुमारस्य जन्मवेलामधीवदन् ॥ ८० ॥  
 प्रचीयमानावयव्यक्तविग्रहभूषणम् । स्थितिप्रवीणलावण्यलब्धसौभाग्यवैभवम् ॥ ८१ ॥  
 विचित्रमणियुक्ताभिर्मुक्ताभिर्भञ्जुलात्मना । विभ्राजमानं हैमेन मुकुटेन शिरःस्पृशा ॥ ८२ ॥  
 लीलाचलाचलं भाले हैमं चलदलच्छदम् । दधानं विस्फुरन्मुक्तामणिसूत्रान्तलम्बितम् ॥  
 अनर्घ्यहीराकिर्मरिपन्नरागमरीचिभिः । संभृतश्रीभरोद्रे विभ्राणं भुजभूषणे ॥ ८४ ॥  
 गरुत्मद्रत्नसंपृक्तसाग्रव्याघ्रनखश्रिया । विन्यस्तया भ्राजमानं कृष्णकाचमणिस्रजा ॥ ८५ ॥  
 सद्रत्ननिकरोदञ्चत्काञ्चनप्रतिमात्मिकाम् । देवीं जीवन्तिकानाम्नीमाविभ्राणं भुजान्तरे ॥  
 प्रवालनीलसंमिश्रसुवर्णमणिनिर्मिते । वलये ललिताकारे कलयन्तं करद्वये ॥ ८७ ॥  
 चताऽऽनन्दमयं दिव्यसूत्रसंबद्धमध्यमम् । विस्फुरद्गुल्फवलयं विलसन्मणिनूपुरम् ॥  
 विदग्धाभिः स्वयं स्निग्धलोचकाञ्चितलोचनम् । भालान्तरालविन्यस्ताचित्रकज्जलचित्रकम् ॥  
 कमनीयतमस्वर्णकञ्चुकावृतविग्रहम् । धाव्यः स्मेरमुखं प्रीतास्तं बालं पर्यपालयन् ॥ ९० ॥  
 अन्तर्वहिश्वरोऽप्येष बहिर्विहितनिष्क्रमः । व्यधादसूर्यपश्यायाः शिशुः सूर्यस्य दर्श-  
 नम् ॥ ९१ ॥  
 उपर्वचनमप्येक्षप्रार्थनं च यथाविधि । अस्थ राजकुमारस्य क्रमेण समजायत ॥ ९२ ॥  
 शरैर्मिस्वा नीत्वा निरवलेपताम् । विजयी शाहराजोऽपि शिवं गिरिमथाव्रजत् ॥  
 स तत्र सौदं शंभोरम्भोजसगलौचनम् । व्यलोकित मुझेपेतः सद्गौदितपराक्रमः ॥ ९४ ॥

गाः काञ्चनानि करिणस्तुरगांश्च राजा रत्नानि च प्रमुदितो व्यतरत्तदानीम् ॥  
 सद्यो यथाऽत्र निरमुच्यत भूरिकालं सर्वोऽर्थिनामपि जनोऽन्यजनार्थनाभ्यः ॥ ९५ ॥  
 अथ धरणिमघोनः सूनुरुच्चैर्धरित्रीमधि सरसिजहस्तः संचरल्लोकवन्धुः ॥  
 निखिलतिमिरहारी बालसूर्योपमानः प्रसभमभृत शोभां वर्धमानः क्रमेण ॥ ९६ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्यायश-  
 तसंमितायां वैयासक्यां संहितायां शिवराजप्रभवो  
 नाम षष्ठोऽध्यायः ॥ ६ ॥

### सप्तमोऽध्यायः ।

कवीन्द्र उवाच —

अथ तं शिशुरूपेण ललन्तं ललितद्युतिम् । न जानीतः स्म पितरावमानुषसुरक्रमम् ॥  
 अवतीर्णः क्षोणितलं क्षोणीभारापनुत्तये । विहरन् बालरूपेण शाहराजनिकेतने ॥ २ ॥  
 जनयित्रीं जनं चापि रञ्जयन् निजया श्रिया । अचेष्टत स सर्वात्मा तत्र तत्तद्विचेष्टि-  
 तम् ॥ ३ ॥

सुत्रामकाङ्क्षितं कर्तुं दितेः पुत्राननेकशः । संगरे संगरे हत्वा चतुर्बाहुरुदायुधः ॥ ४ ॥  
 यः श्रान्त इव निद्राति मध्ये दुग्धमहोदधेः । जननीस्तन्यपानाय व्यतानीद्बुदितानि सः ॥  
 शिशुलीलाधरो रिङ्गन्स हरिन्मणिभूमिषु । प्रतिविम्बितमात्मानं बलेनाऽऽदातुमैहत ॥ ६ ॥  
 जानुभ्यां रिङ्गतस्तस्य पदाम्बुजतलत्विषा । पद्मरागश्रियं प्रापुः प्राङ्गणरथाः सितोपलाः ॥  
 धूलिधूसरिताङ्गस्य रिङ्गतोऽस्य गृहाङ्गणे । रञ्जयामास जननीं मणिमञ्जीरसिञ्चितम् ॥  
 स लीलातरलस्तत्र रिङ्गन्मणिमयेऽङ्गणे । वताऽऽत्मप्रतिविम्बेन प्रास्पर्धत पदे पदे ॥ ९ ॥  
 अपिबन्त्यत्प्रसादेन सुधां सर्वे सुधान्धसः । अहो सोऽपि मुदं प्रापदाश्वाद्य मृदुलां  
 मृदम् ॥ १० ॥

छलयन् यो बलिं लोकांस्त्रीन्ललङ्घे त्रिभिः क्रमैः । बतालङ्घत यत्नेन स देवो गेहदे-  
 हलीम् ॥ ११ ॥

सप्तानामपि लोकानां योऽवलम्बः स्वयं प्रभुः । उदतिष्ठदहो धृत्वा सोऽपि धात्रीकरा-  
 ङ्गुलिम् ॥ १२ ॥

धवलोपलवद्भासु भित्तिषु प्रतिविम्बितम् । विम्बमंशुमतो वीक्ष्य तर्जन्यग्रेण दर्शयन् ॥  
 आदाय निजहस्तेन मह्यं देहीत्यहो रुदन् । स मुग्ध इव मौग्ध्येन मातरं पर्यहासयत् ॥

स्वहस्तपुष्करोद्धृतधूलिधूसरमस्तकम् । उद्भिद्यमानदन्ताग्रकुन्दकुट्टमलभूषितम् ॥ १५ ॥  
 ललन्तं निलयद्वारि द्विरदस्येव शावकम् । विनेतुमागता धात्री विलोक्य स्तिमिताऽभ-  
 वत् ॥ १६ ॥  
 स धात्रीकरतालीभिः संवर्धितकुतूहलः । कुरुते स्म स्मेरमुखो लास्यलीलामनेकधा ॥  
 अपाठयाद्विधातारं निगमान्यः सलक्षणान् । सोऽपि धात्रीमुखात्तत्तन्नामधेयमपीपठत् ॥  
 उत्तार्योत्तार्य तरसा स्वरसात्स समर्धुकः । व्यश्राणयदलंकारान् धात्रीभ्यः स्वशरीरतः ॥  
 अनादृत्य पितुस्तांस्तान् द्विपान्दृष्टांस्तथा हयान् । प्रभुर्मन्तुममन्तुं च बह्वमंस्त स  
 मृन्मयान् ॥ २० ॥  
 स्पृहयालुः शिखण्डेभ्यः शोभमानशिखण्डकः । अन्वधावदहो डिम्भः स खण्डानि शिख-  
 ण्डिनाम् ॥ २१ ॥  
 शिखिनां च शुकानां च पिकानां च रुतान्यसौ । विकुर्वाणोऽनुकुर्वाणस्तत्तद्भ्रमकरोऽ-  
 भवत् ॥ २२ ॥  
 स एष किल कुर्वाणः शिशुः शार्दूलशब्दितम् । पार्श्ववर्ती स्नेहपात्रीमपि धात्रीमभीषयत् ॥  
 अभ्रान्तोऽपि भ्रमरवद् भ्रमिं भ्रान्तः कदाचन । हृष्टो ह्य इव हेषामहेषत कदाचन ॥ २४ ॥  
 उच्चैरुदचरदन्तिवृंहितानि कदाचन । [कदा च सिंहनिनदान्दृष्टः सिंह इवाकरोत्] ॥ २५ ॥  
 पूर्यद्विर्धरां द्यां च गभीरमधुरस्वरैः । सोऽभिमानपरो भेरीमन्वकार्पात् कदाचन ॥ २६ ॥  
 मृतकूटान्यपि तुङ्गानि कारयन् स किशोरकैः । इमानि मम दुर्गाणीत्यवोचत कदाचन ॥  
 निर्लीनः सन्ननः कोणे दृङ्निमीलनकेलिषु । अन्विष्य सखिभिः स्पृष्टो हसति स्म कदाचन ॥  
 पातितं पाणिना हस्तादुत्पतन्तं मुहुर्मुहुः । अताडयत् पातयितुं कन्दुकं च कदाचन ॥  
 आत्मनोत्पातितं दूरात् पतन्तं व्योममण्डलात् । कन्दुकं कृष्णसाराक्षः पश्यन्नवहितोन्मुखः  
 नृत्यन्निव पदद्वंद्वतलताडितभूतलः । प्रोत्तानिताभ्यां पाणिभ्यामग्रहीत्स कदाचन ॥ ३१ ॥  
 दृष्टो हरति यस्तूर्णं जन्मिनां जननभ्रमम् । अभ्रामयदहो दारुभ्रमरं स कदाचन ॥ ३२ ॥  
 प्रतिपिद्धोऽपि धात्रीभिस्तर्जनीतर्जनादिना । शाहसिंहशिशुस्तां तां शिशुलीलां व्यगाहत ॥  
 भुङ्क्ष्वेत्युक्तोऽपि नाभुङ्क्त पिवेत्युक्तोऽपि नापिवत् । अनुनीय स धात्रीभिः शेष्वेत्युक्तोऽ-  
 पि नास्वपत् ॥ ३४ ॥  
 तत्तत्खेलावसक्तात्मा स आत्मा जगतः परः । समाहृतो जनन्याऽपि व्यधाद्दूरमपक्रमम्  
 यत्र यत्रात्रजद्बाललीलारसवशः शिवः । तमन्वपालयंस्तत्र तत्र देवाः सवासवाः ॥ ३६ ॥  
 यः श्रीमान् करुणानिधिः सुमनसामाधारभूतः स्वयं  
 संजातः किल शाहभूपभवने हर्तुं धरित्रीभयम् ।

वेदान्तैः पठितः पुराणपुरुषः ख्यातः पुराणेषु य-  
स्तं प्राप्य श्रियमावभार महतीं बाल्याभिधानं वयः ॥ ३७ ॥

इत्यनुपुराणे सूर्यवंशे निवासकरकवीन्द्रपरमानन्दविरचिताया-  
मध्यायशतसंमितायां वैयासक्यां संहितायां शिशुलीला-  
वर्णनं नाम सप्तमोऽध्यायः ॥ ७ ॥

### अष्टमोऽध्यायः ।

मनीषिण ऊचुः—

शिवनेरिगिरौ जातः शिवराज इति त्वया । परमानन्द संप्रोक्तमस्ति नस्तत्र संशयः ॥१॥  
स हि शैलो निजामस्य प्रियकारी महायशाः । प्रतापी प्रथितो लोके धारागिरिर्वापरः २  
अभूदागमनं तत्र यथा शाहमहीपतेः । तथा कथय नः सर्वं भट्टगोविन्दनन्दन ॥ ३ ॥

कर्वीन्द्र उवाच—

सुधामिवातिमाधुर्यवतीं पुष्यवतीमिमाम् । कथां शाहनेन्द्रस्य शृणुत द्विजसत्तमाः ॥४॥  
अस्तंगतेऽम्बरमणिप्रतापे बर्बरेऽम्बरे । निर्मन्त्रिणि निजामे च स्थितिसंजातसंशये ॥ ५ ॥  
दिवंगते दैवयोगादिभरामेऽनुभाविनि । तत्सुते महमूदे च दृष्टे तत्पदवर्तिनि ॥ ६ ॥  
सैन्ये साहिजहानस्य दिह्नीन्द्रत्वमुपेयुषः । दक्षिणां दिशमादातुमवलेपादुपागते ॥ ७ ॥  
प्रतनेनानुबन्धेन निजामोपचिकीर्षया । शाहराजो महाबाहुर्विजयाह्वं पुरं जहौ ॥ ८ ॥  
अथ यादवराजोऽपि हित्वा ताम्रानुयायिताम् । पक्षपाती निजामस्य धारागिरिमुपागमत् ॥  
अत्रान्तरे निजामस्य भृशं विश्रम्भभाजनम् । वंश्यो विश्वासराजस्य शिवभक्तो महाव्रतः ॥  
तनयः सिद्धपालस्य सुप्रसिद्धोऽतिवैभवः । शिवनेरिगिरिस्थायी नृपतिर्विजयाह्वयः ॥११॥  
वराय शंभुराजाय शाहराजसुताय वै । जयन्तीमात्मतनयामनुरूपात्मन्यत ॥ १२ ॥  
शाहराजोऽपि संबन्धं तं सुश्लाध्यतमं भुवि । संविचिन्त्य स्नुषात्वेन जयन्तीं तमयाचत ॥  
ततो विजयराजस्य शाहराजस्य चोभयोः । अभूद्यथोक्तसंबन्धसुप्रयुक्तो महोत्सवः ॥१४॥  
विश्वासराजवंश्यानां भूपानां भूरितेजसाम् । तथा भृशबलानां स समवायो महानभूत् ॥  
स तयोः श्लाध्यगुणयोर्जयन्तीशंभुराजयोः । शिवनेरिगिरावासीत्पाणिग्रहमहो महान् ॥  
अथो कतिपयाहोभिस्तं समाप्य महोत्सवम् । तस्थैव च गिरेर्मूर्ध्नि स्वजनेन समन्विताम् ॥  
संबन्ध्यनुमतः पत्नीमन्तर्बन्तीं निधाय ताम् । प्रतस्थे शाहनृपतिर्दर्याखानजिगीषया ॥१८॥  
शिवनेरिगिरौ ह्यासीच्छाहस्याऽऽगमनं यथा । तथा कथितवानस्मि किमथ श्रोतुमिच्छथ ॥

मनीषिण ऊचुः—

सद्यो दिङ्मोक्षं हि त्वा पक्षपातिन्युपागते । महाव्रते महाराजे यदुराजे महाभुजे ॥ २० ॥  
अभिक्रमपरैस्ताम्रमुखैर्योद्धुं समुच्यते । अभीप्समानः स्वाभीष्टं निजामः किमचेष्टत ॥ २१ ॥

कवीन्द्र उवाच—

1.

अथ दैवान्निजामस्य विषयाविष्टेतसः । हन्त दुर्मन्त्रिणो योगाञ्जने मतिविपर्ययः ॥ २२ ॥  
तस्य मत्तस्य सविधे ययौ साधुरसाधुताम् । प्रियवादपरोऽत्यर्थमसाधुरपि साधुताम् ॥ २३ ॥  
विपरीतदृशा तेन गुरवोऽपि लघूकृताः । गुणोपेताश्च गुरवो नीताः शीघ्रमगौरवम् ॥ २४ ॥  
अव्यवस्थितचित्तस्य मत्तस्य मधुनाऽन्वहम् । अवद्यवादिनस्तस्य वत राष्ट्रमहीयत ॥ २५ ॥  
अथ प्रणन्तुमायातमतीवप्रतिभान्वितम् । निजामो यादवाधीशमव्रमेने सुदुर्मतिः ॥ २६ ॥  
अवज्ञातो निजामेन महामानी महामनाः । यदुराजस्तदा वीररसावेशवशोऽभवत् ॥ २७ ॥  
अथ सेनाधिपतयो हमीदाद्याः सुदुर्मदाः । दुर्मन्त्रिते निजामेन पूर्वमेव प्रबोधिताः ॥ २८ ॥  
साभिमानं परावर्तमानं रुत्तमिव द्विषम् । आस्थानीतोरणोपान्ते रुरुधुर्यादवेश्वरम् ॥ २९ ॥  
स तत्र बहुभिर्युध्यन् सपुत्रामात्यवाग्धवः । प्रत्युद्यातः सुरगणैः सुरलोकमलोकत ॥ ३० ॥  
यथा मेरोर्विपर्योसः पातो भानुमतो यथा । यथा ह्यन्तः कृतान्तस्य दाहः पत्युरपां यथा ॥ ३१ ॥  
तथा यादवराजस्य तदा तत्र वतात्ययः । सप्तानामपि लोकानामभूदत्याहितावहः ॥ ३२ ॥  
तदवस्थमथ श्रुत्वा श्वशुरं यादवेश्वरम् । शाहो निजामसाहाय्याद्विरराम महायशाः ॥ ३३ ॥  
अथ तापीतटात्तूर्णमेत्य ताम्रपताकिनी । अधिष्टितं निजामेन धारागिरिमवेष्टयत् ॥ ३४ ॥  
समुद्य स्वां महामानी तदानीमेव येदिलः । पृतनां प्रेषयामास लुब्धा धारागिरिं प्रति ॥ ३५ ॥  
सैन्यं साहिजहानस्य महमूदस्य चान्वहम् । अयुध्येतां मिथस्तत्र धारागिरिजिघृक्षया ॥ ३६ ॥  
स्वयं निजामशाहोऽपि धारागिरिशिरःस्थितः । तदा ताभ्यामपि द्वाभ्यामनीकाभ्यामयुध्यत ॥ ३७ ॥  
ततोऽतिबलिभिस्ताम्रवलैर्युध्यद्विरञ्जसा । महमूदस्य चानीकैर्निजामः पर्यभूयत ॥ ३८ ॥  
ततः स तेन शैलेन सैन्येन विविधेन च । यथाजातेन च तथा फत्तेखानेन मन्त्रिणा ॥ ३९ ॥  
परिग्रहेण सर्वेण कोषेण च महीयसा । ममञ्ज सहितस्तत्र ताम्राननवलाणवे ॥ ४० ॥

मनीषिण ऊचुः—

यस्याशीतिसहस्राणि तुरगाणां तरस्विनाम् । अशीतिरद्विदुर्गाणां चतुर्भिरधिका पुनः ॥ ४१ ॥  
स्थले जले च यस्याऽऽसन् वत दुर्गाण्यनेकशः । समृद्धो विषयो यस्य वशे विद्वेषिदुर्महः ॥  
येन येदिलशाहस्य दिङ्मोक्षस्य च मानिनः । पदे पदे बलं सर्वं जीवग्राहं व्यसृज्यत ॥ ४३ ॥  
यस्याऽऽकस्मिकझम्पस्य श्येनस्येवोत्पत्तिप्यतः । प्रभावेण न्यलीयन्त परिपन्थिविहंगमाः ॥



स निजामस्तदा येन हेतुना विलयं गतः । शुश्रूषमाणान् नः सर्वान् कवीन्द्र तमुदीरय ॥ ४५ ॥

कवीन्द्र उवाच—

समस्तपालनपरे पितर्युपरतऽम्बरे । भवितव्यानुसारेण फत्तेखानोऽल्पचेतनः ॥ ४६ ॥

अमात्यतां निजामस्य प्रक्षिपद्य प्रतापवान् । तापयामास जनतां कृतान्त इव निष्कृपः ॥ ४७ ॥

निजामस्तस्य मन्त्रेण हभीदस्य च दुर्मतः । यदाप्रभृति राजन्थं यदुराजं न्यघातयत् ॥ ४८ ॥

शाहराजप्रभृतयस्तदाप्रभृति भूमृतः । सर्वे विमनसो भूत्वा म्लेच्छाश्च पृतनाभृतः ॥ ४९ ॥

अविश्रम्भादमर्षाच्च साध्वसाच्च समाकुलाः । शिश्रियुर्यदिलं केऽपि केऽपि दिल्लीन्द्रमश्रयन् ॥

केचिच्च क्रूरमनसो विरुद्धत्वनुपाचरन् । तदस्थमिव चाऽऽत्मानं वत केचिददर्शयन् ॥ ५१ ॥

तेन तेन तदा तस्य दुर्नयेन दुरात्मनः । अवृष्टिरजनिष्टोच्चैरनिष्टाय शरीरिणाम् ॥ ५२ ॥

चिरस्य विषये तस्य न क्वर्षं कृपा यदा । सस्यं सुदुर्लभमभूत्स्वर्णं तु सुलभं तदा ॥ ५३ ॥

प्रस्थमात्राणि रस्ताभि विन्निमय्य धर्माजनः । कथंचन समादत्त कुलस्थानप्रस्थसंभितान् ॥ ५४ ॥

आहाराभावतोऽव्यर्थं हाहाभूताः परस्परम् । पशून्वै पशवो जक्षुर्भानुषा अपि मानुषान् ॥ ५५ ॥

तेनावर्षेण महता परचक्राममेन च । अभावेन च मौलानामनीकस्य च भूयसः ॥ ५६ ॥

अनुक्षणं क्षीयमाणस्ताम्रास्थैरनुभाविभिः । श्रुतो धारागिरिपतिः फत्तेखानश्च दुर्मतिः ॥ ५७ ॥

अनुकूलेन कालेन सर्वं धत्तेऽनुकूलताम् । प्रतिकूलेन तेनैव सकलं प्रतिकूलताम् ॥ ५८ ॥

यस्यानुकूलो भगवान् काल एष सनातनः । अनायासेन सिध्यन्ति तस्य कार्याणि देहिनः ॥

जनिः सत्ता च वृद्धिश्च द्विपाकोऽमचयोऽपि च । क्षयश्च षडभी भावविकाराः कालनिर्मिताः

जयः पराजयो वाऽपि वैरं मन्त्रिन्त्रयलावले सविद्यत्वमविद्यत्वमुदारत्वं कदर्थता ॥ ६१ ॥

प्रवृत्तिश्च निवृत्तिश्च स्वातन्त्र्यं परतन्त्रता । समृद्धिरसमृद्धिश्च जायन्ते कालपर्ययात् ॥ ६२ ॥

मृत्युर्जन्म वयश्चापि तिस्रोऽवस्थाश्च तस्य ताः । कालोदेव प्रवर्तन्ते तथा यज्ञादिकाः क्रियाः

न कालेन विना बीजं न कालेन विनाऽङ्कुरः । न कालेन विना पुष्पं न कालेन विना

फलम् ॥ ६४ ॥

न कालेन विना तीर्थं न कालेन विना तपः । न कालेन विना सिद्धिर्न कालेन विना जयः ॥

न कालेन विना भान्ति शशाङ्कशुचिभास्कराः । न कालेन विना वृद्धिमवृद्धिं चैति सागरः ॥

न कालेन विना गङ्गामाङ्गहार भगीरथः । न कालेन विना कार्कलास्यान्मुक्तो नृगो नृपः ॥

न कालेन विना रामो निजवान दशाननम् । न कालेन विना लङ्का प्रतिपदे विभीषणम् ॥

न कालेन विना कृष्णोः गोवर्धनमदीधरन् । न कालेन विना पार्थो वैकर्तनमजीघतन् ॥

सुखानामसुखानां च काल एव हि कारणम् । कालमेवेश्वरं मन्थे सर्गस्थित्यन्तकारणम् ॥

संगरे भङ्गमासाद्य निजामो विलयं गतः । लब्ध्वा देवगिरिं देव्यो दिल्लीन्द्रो मुदमागतः ॥

तथा येदिलशाहोऽपि सैन्यभङ्गाद्विलज्जितः । तदेतदखिलं कालाज्जातं जानीत भो द्विजाः॥  
निरुध्य धारागिरिदुर्गमुग्रं ताम्राननैस्तत्र धृते निजामे । गताभिमाना विहितापयाना बभूव  
सेना किल येदिलस्य ॥७३॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्याशतसंमितायां  
वैयासक्यां संहितायां [ निजामविलयो ] नाम अष्टमोऽध्यायः ॥ ८ ॥

### नवमोऽध्यायः ।

कवीन्द्र उवाच—

अथ देवगिरिं प्राप्य दिल्लीन्द्रे मुदितात्मनि । दुर्भेदं महमूदे च सन्नसैन्ये विषादिनि १ ॥  
शाहो निजामशाहस्य शैलदुर्गाप्यनेकशः । शिवनेरिसुखान्याशु ब्रलेन वशमानयत् ॥ २ ॥  
गोदावरीं महापुण्यां प्रवरां च प्रभाविणीम् । नीरां क्षीरधिसक्षीरां भीमां भीमरथीमपि ३ ॥  
श्रितं जनपदं सर्वं समाक्रम्य क्रमेण च । स्ववशे स्थापयामास सद्यः सखं च पर्वतम् ॥४॥  
शक्रप्रस्थस्य शक्रेण विरुद्धोऽयमभूद्यदा । महाराजममुं भेजुर्भहाराष्ट्रनृपास्तदा ॥ ५ ॥  
घाण्टिकाः काण्टिकास्तद्वद्रोकपाटाश्च काङ्कटाः । तोमराश्चाहुवाणाश्च महिताश्च महा-  
द्रिकाः ॥ ६ ॥

खराटाः पाण्डरास्तद्वद्व्याघ्रघोरफटादयः । तदा शाहनरेन्द्रेण पृतनापतयः कृताः ॥७ ॥  
अथ शाहजयापेक्षी जहानगिरनन्दनः । समं येदिलशाहेन सद्यः संधिमयोजयत् ॥ ८ ॥  
ततो राजतुरासाहं शाहं युधि जिगीषतोः । तयोः समभवत्स्तीमा भीमा नाम महानदी९॥

मनीषिण ऊचुः—

शाहः शाहिजहानस्य सेनया येदिलस्य च । साहसी सिंहविक्रान्तः कति वर्षाण्ययुध्यत १०  
कथं च संधिमकरोत्ताभ्यां द्वाभ्यामपि प्रभुः । कवीन्द्र भवतः श्रोतुमिदमीहामहे वयम् ११

कवीन्द्र उवाच—

शाहः साहिजहानस्य येदिलस्य च सेनया । अयुध्यत समास्तिस्रः सहस्रकरविक्रमः १२॥  
ततो स्वप्नपतिः स्वप्ने धूर्जटिस्तेन वन्दितः । तद्दृष्ट्वा दशनोद्योतैर्दीपयंस्तमवोचत १३ ॥

धूर्जटिरुवाच—

अतीवदुर्जयो लोके दिल्लीन्द्रेऽसौ महाद्युतिः । तस्मादायोधनावेशाद्द्विरम त्वं महामते १४  
यदनेन पुरा चीर्णं तपस्तीव्रं दुरात्मना । तद्यावदस्त्यसौ तावन्न विनाशमुपैष्यति ॥१५॥  
सर्वेऽपि यवनास्तात पूर्वदेवान्वया इमे । देवांश्च भूमिदेवांश्च चिद्विषन्ति पदे पदे ॥१६॥

यो हन्तुं यवनानेतानेतां भुवमवातरत् । स एष भगवान् विष्णुः शिवसंज्ञः शिशुस्तव ॥ १७ ॥  
 करिष्यत्यचिरेणैव तदेतत्त्वच्चकीर्षितम् । तस्मादनेहसं कंचित्प्रतीक्षस्व महाभुज ॥ १८ ॥  
 एवमुक्तवति प्रीतिमति देवे कपर्दिनि । प्राबुध्यत प्रसन्नात्मा प्रभाते पृथिवीपतिः ॥ १९ ॥  
 ततो निजामविषयं शाहः स्वविषयं विना । दिल्लीन्द्राय ददौ कंचिद्दूयेदिलाय च कंचन ॥  
 हठशीलोऽपि तं शाहः प्रहाय हठमात्मनः । व्यधाद्येदिलताम्राभ्यां संधिं त्रियनाज्ञया ॥ २१ ॥  
 ततो निजामविषयं संप्राप्य मुदितात्मसु । परावृत्तेषु ताम्रेषु पराक्रमणकारिषु ॥ २२ ॥  
 असमर्थमिवाऽऽत्मानं मन्यमानो महामतिः । तदिदं चिन्तयामास येदिलो निज-  
 चेतसि ॥ २३ ॥  
 समर्थैः समराम्भोधौ निजामो यैर्निमज्जितः । तेऽमी ताम्राननाः प्रायो मज्जयिष्यन्ति  
 मामपि २४ ॥  
 तस्मादमुं महाबाहुं मालवर्मात्मजं नृपम् । सहाय्ये स्वे निधास्यामि विधास्यामि विधि-  
 त्सितम् ॥ २५ ॥  
 पूर्वमस्यैवावलम्ब्यादिभरामः पिता मम । विध्वस्तारातिरध्यास्त निर्विशङ्कः स्वमा-  
 नसम् ॥ २६ ॥  
 सहसाऽवमतः सोऽयं मतिमन्दतया मया । मामुपेक्ष्य गतो मानादिभरामादनन्तरम् ॥ २७ ॥  
 महामानी महाबाहुरसौ शाहमहीपतिः । कृत्वा मदधिकं स्नेहमिभरामेण वर्धितः ॥ २८ ॥  
 इति चेतसि संचिन्त्य महमूदो महाद्युतिः । अमात्यान् प्रेषयामास सद्यः शाहनृपं प्रति २९ ॥  
 अनुनीतः स तैस्तत्र मन्त्रिभिर्मन्त्रवेदिभिः । प्रतिजज्ञे महाबाहुर्येदिलस्य सहायताम् ॥ ३० ॥  
 अथ शाहमहीपालमवलम्ब्यावलम्बदम् । बत प्रतिपदं लेभे महमूदो महासुदम् ॥ ३१ ॥  
 अथो फरादखानस्य सुतं समरधूर्वहम् । निखिलानीकिनीमान्यं सेनान्यं रणदूलहम् ॥ ३२ ॥  
 बलिना शाहराजेन महाराजेन संयुतम् । प्रतापी प्रेषयामास जेतुं कर्णाटनीवृतम् ॥ ३३ ॥  
 तदा फरादखानेन याकुतेनाङ्कुशेन च । हुशेन्यम्बरखानेन मसूदेन तथा पुनः ॥ ३४ ॥  
 प्रवारघाण्टिकेज्जालगाढघोरफटादिभिः । सुभटैः सहितैस्तैस्तैः प्रतस्थे रणदूलहः ॥ ३५ ॥  
 अथ सेनाधिपतिना सार्धं तेन महामनाः । बली भृशबलो राजा प्राप कर्णाटमण्डलम् ॥ ३६ ॥  
 ततो विन्दुपुराधीशं धीरभद्रं महौजसम् । वृषपत्तनपालं च प्रसिद्धं केज्जनायकम् ॥ ३७ ॥  
 कावेरीपत्तनपतिं जगद्देवं महाभुजम् । श्रीरङ्गपत्तनेन्द्रं च क्रूरं कण्ठीरवाभिषम् ॥ ३८ ॥  
 तज्जापुरप्रभुं चापि वीरं विजयराघवम् । तथा तज्जीपरिवृढं प्रौढं वेङ्कटनायकम् ॥ ३९ ॥  
 त्रिमल्लनायकाहं च मधुरानाथमुद्धतम् । पीलुगण्डाखण्डलं च विकटं वेङ्कटाह्वयम् ॥ ४० ॥

धीरं श्रीरङ्गराजं च विद्यानगरनायकम् । प्रसिद्धं तम्मगौडं च हंसकूटपुरेश्वरम् ॥ ४१ ॥  
 वशीकृत्य प्रतापेन तथाऽन्यानपि पार्थिवान् । शाहः संतोषयामास सेनान्यं रणदूलहम् ॥  
 कृत्वाऽथ वीरसंहारकारि युद्धमहर्दिवम् । युद्धशौण्डात् किम्पगौण्डात् गृहीतं सुमनोहरम् ॥  
 रणदूलहखानेन पारिवर्हमिवापितम् । सोऽध्यास्त विजयी राजा विङ्गरूढाभिधं पुरम् ॥ ४४ ॥  
 अथ तस्मिन् पुरवरे पट्टप्राकारगोपुरे । सुधावदातसौधाग्रपताकोल्लिखिताम्बरे ॥ ४५ ॥  
 तत्तत्कारुकलाकीर्णरम्यहर्म्यमयान्तरे । विटङ्कास्थितवंहिष्ठपारावतकृतस्वरे ॥ ४६ ॥  
 वातायनोत्पतन्नीलकण्ठकूजितपूजिते । विस्तीर्णापणविन्यस्तपण्यवस्तुसमन्विते ॥ ४७ ॥  
 प्रतिसन्नोल्लसत्कूपे विकसद्दीर्घदीर्घिके । नैकशृङ्गाटकोदञ्चजलयन्त्रोच्छलजले ॥ ४८ ॥  
 प्रफुल्लनिष्कुटकुटच्छायच्छन्नमहीतले । भित्तिविन्यस्तसच्चित्रलुभ्यल्लोकविलोचने ॥ ४९ ॥  
 नानावर्णाश्मसंबद्धस्निग्धसुन्दरमन्दुरे । विसंकटपुरद्वारकूटकुट्टिममण्डिते ॥ ५० ॥  
 चयाद्दमस्तकन्यस्तनालायन्त्रसुदुर्गभि । समीकनिपुणानीकप्रकरप्रतिपालिते ॥ ५१ ॥  
 समन्तादतलस्पर्शपरिखावारिभासुरे । अपारसागराकारकासारपरिशीलिते ॥ ५२ ॥  
 अनिलोल्लासितलताललितोद्यानमण्डले । कनकाचलसंकाशदेवतायतनाञ्चिते ॥ ५३ ॥  
 संवसन् वासवसमः स एष नृपसत्तमः । निजैः परिजनैः सार्धं विविधं मुदमादेदे ॥ ५४ ॥  
 स कदाचिन्मृगयया कदाचित् सायुसेवया । कदाचिदर्चया शंभोः कदाचित् काव्यचर्चया ॥  
 कदाचिन्नर्तकीनृत्यदर्शनोत्सवलीलया । कदाचिन्नैकविधया शरसंधानशिक्षया ॥ ५६ ॥  
 कदाचिदायुधागारविन्यस्तायुधवीक्षया । कदाचिदात्मसंभ्राह्मतत्तत्सैन्यपरीक्षया ॥ ५७ ॥  
 कदाचित् पुष्पितोद्दामनगरोद्यानयात्रया । कदाचित् सारसाक्षीभिः शृङ्गाररसदीक्षया ॥ ५८ ॥  
 कदाचिद्योगशास्त्रोक्तकलया योगमुद्रया । प्रभुस्तत्तद्रसमयं समयं समनीनयत् ॥ ५९ ॥  
 जननी शंभुशिवयोस्तत्र यादवनन्दिनी । जग्राह हृदयं पत्युः शुद्धान्ते सुमहत्यपि ॥ ६० ॥  
 हलिना हरिणा चापि वसुदेवो यथाऽन्वहम् । व्यराजत तथा शाहः शंभुना च शिवेन च ॥  
 स तु शंभोः कनीयांसं गरीयांसं गुणश्रिया । बहु मेने महाराजः शिवशर्माणमात्मजम् ॥  
 यदाप्रभृति संजातः स एष तनयः शिवः । तदाप्रभृति शाहस्य समृद्धाः सर्वसंपदः ॥ ६३ ॥  
 अतिष्ठन् द्वारि बहुशो मन्दराचलसुन्दराः । विजिताभोरुहरुचो मदवारिमुचो गजाः ॥ ६४ ॥  
 आसन्सहस्रशश्चापि मन्दुरायां मनोहराः । वाता इवाऽऽशुगतयः सैन्धवा समरोधुराः ॥ ६५ ॥  
 ववृधे चाधिकं कोषस्तोषेण सह नित्यशः । प्रतापः पप्रथेऽत्यर्थं प्रभावश्च दिने दिने ॥ ६६ ॥  
 दुर्ग्रहाण्यपि दुर्गाणि सुग्रहत्वं प्रपोदरे । विजयः सर्वदैवाऽऽसीत् स्वप्नेऽपि न पराभवः ॥ ६७ ॥  
 पुष्पाणां च फलानां च सस्यानां चाभिवृद्धयः । साधनेन विना सिद्धिभीयुः सर्वाश्च  
 सिद्धयः ॥ ६८ ॥

एवं समृद्धतां नीतः पुराणपुरुषात्मना । सुतेन तेन सुतरां मुमुदे मालनन्दनः ॥ ६९ ॥  
 ततस्तं तनयं वीक्ष्य सगुणं सप्तहायनम् । लिपिग्रहणयोग्योऽयमिति भूपो व्यचिन्तयत् ॥  
 स तं पुत्रं मन्त्रिपुत्रैः सवयोभिः समन्वितम् । न्यवेशयत् गुर्वङ्गे मेधाविनमलोहलम् ॥ ७१ ॥  
 आख्याति लिखितुं यावदाचार्यो वर्णमादिमम् । तावद्द्वितीयमप्येष विलिख्य तमदर्शयत् ॥  
 सर्वासामपि विद्यानां द्वारभावमुपागताम् । लिपिं यथावदखिलां ग्राहयामास तं गुरुः ॥  
 तमथ सहजमेधाशालिनं सुस्वभावं नृपमृगपतिशावं वागगम्यानुभावम् ।  
 गुरुरुपचितचित्तः शिक्षितानां समूहे द्रुतधृतलिपिविद्यं वीक्ष्य वैलक्ष्यमूहे ॥ ७४ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्या-  
 यशतसंमितायां वैयासक्यां संहितायां कर्णाटविजयो  
 नाम नवमोऽध्यायः ।

### दशमोऽध्यायः ।

कवीन्द्र उवाच—

शिववर्मा यदा वर्षं द्वादशं प्रत्यपद्यत । तदा नृपः शाहवर्मा नियोगेन पिनाकिनः ॥ १ ॥  
 असुं शंभुकनीयांसमाहूय शिवलक्षणम् । अर्कद्यूतिमुदर्कज्ञः पुण्यदेशेश्वरं व्यधात् ॥ २ ॥

मनीषिण ऊचुः—

यथाऽऽदेशाद्भगवतो देवस्य त्रिपुरद्विषः । पुण्यदेशं प्रति नृपः प्रेषयामास तं शिवम् ॥ ३ ॥  
 यथा च पुण्यविषयं प्राप्तः स पितुराज्ञया । कवीन्द्र परमानन्द तथा त्वमभिधेहि नः ॥ ४ ॥

कवीन्द्र उवाच—

एकदाऽभ्यर्च्य भवने भगवन्तं वृषध्वजम् । शयानः सुखशय्यायां सुकृती शाहभूपतिः ॥ ५ ॥  
 प्रसन्नपञ्चवदनं दशहस्तं त्रिलोचनम् । मन्दाकिनीजलस्निग्धजटाजूटमनोहरम् ॥ ६ ॥  
 शीतांशुकलोत्तंसं त्रिपुण्ड्रललितद्यूतिम् । हरिन्मणिनिभग्रीवं सरीसृपविभूषणम् ॥ ७ ॥  
 वराभयप्रदं वीरं विविधायुधधारिणम् । द्वीपिचर्मोत्तरासङ्गं द्विपचर्माधराम्बरम् ॥ ८ ॥  
 निदानं सर्वमुक्तीनां निधानं सकलश्रियाम् । योगिनं योगिनामिन्द्रमिन्द्रोपेन्द्रादिवन्दितम् ॥  
 समस्तलोकसहितं सहितं गिरिकन्यया । अपश्यद्विस्मितः स्वप्ने पुरस्तात्त्रिपुरद्विषम् ॥ १० ॥  
 दृष्ट्वा तमीश्वरं साक्षात्स्वयं समभिवन्द्य सः । पुरो बद्धाञ्जलिपुटस्तिष्ठति स्मातिनिर्वृतः ॥ ११ ॥  
 ततः स भगवान् भर्गः स्वभक्तमवनीश्वरम् । वचनेनानुजग्राह निरवग्रहशक्तिभृत् ॥ १२ ॥

ईश्वर उवाच—

सूर्यवंश्य महाबाहो शहाराज महामते । समाकर्णय मद्वाचमिमां कुशलमस्ति ते ॥ १३ ॥  
 य एष आजतेऽभ्यर्णे कनीयास्तनयस्तव । तमेनं लक्षणोपेतमवेहि पुरुषोत्तमम् ॥ १४ ॥  
 वर्धमानः क्रमेणैव त्वत्पुत्रोऽयमुरुक्रमः । समाक्रम्यावर्नी सर्वा यवनान्निहनिष्यति ॥ १५ ॥  
 इयं भगवती देवी गिरिजा भक्तवत्सला । समये समयेऽभ्येत्य तमिमं पालयिष्यति ॥ १६ ॥  
 हर्ता धरित्रीभारस्य संहर्ता प्रतिभूभृताम् । मद्भक्त एष सर्वेषामप्यधृष्यो भविष्यति ॥ १७ ॥  
 तस्मादमुं महाबाहुं महाशयशिवाह्वयम् । पुण्यदेशाधिपत्येन महनीयेन योजय ॥ १८ ॥  
 तमित्युक्त्वा महेशानस्तदा मुक्तामयीं स्रजम् । तस्य राजकुमारस्य कण्ठे स्वयमयोजयत् ॥ १९ ॥  
 एवमाविर्भवद्द्वार्दभरे देवे कपर्दिनि । प्रावुध्यत धरापालो मुहूर्ते ब्रह्मदेवते ॥ २० ॥  
 विशिष्टः स्वेन तपसा विस्मयाविष्टमानसः । तामेव मूर्तिमीशस्य ध्यायन्नेष मुहुर्मुहुः ॥ २१ ॥  
 प्रातः प्रभाकरं नाम प्रभाकरसमप्रभम् । पुरोहितं समानाग्र्य शशंस स्वप्नमात्मनः ॥ २२ ॥  
 अथानुमोदितस्तेन प्रहृष्टेन पुरोधसा । पुण्यदेशाधिपत्येन शाहः शिवमयोजयत् ॥ २३ ॥  
 अथ तस्मिन्नाधिपत्ये पित्रा दत्ते प्रतापिना । प्रयातुकामः स्वं राष्ट्रं शिवराजो व्यराजत ॥ २४ ॥  
 ततः कतिपयैरेव गजवाजिपदातिभिः । मौलैरासैरमात्यैश्च ख्यातैरध्यापकैरपि ॥ २५ ॥  
 विरुदैश्च ध्वजैरुच्चैः कोषेणापि च भूयसा । तथा परिजनैरन्यैरनन्यसमकर्मभिः ॥ २६ ॥  
 समवेतममुं शाहभूपतिः शोभने दिने । प्राहिणोत्पुण्यदेशाय पुण्यकारिणमात्मजम् ॥ २७ ॥  
 ततः कतिपयैरेष दिनैर्दिनकृदन्वयः । अयादेशं महाराष्ट्रं तस्मात् कर्णाटमण्डलात् ॥ २८ ॥  
 स शक्तित्रितयोपेतः समेतः सैन्यसंचयैः । शिवः स्वया श्रिया सार्धं पुण्याहं पुरमासदत् ॥ २९ ॥  
 चक्रप्रियकरः सद्यः समुल्लासितमण्डलम् । नावेदयदमुं लोकबन्धुं लोको व्यलोकत ॥ ३० ॥  
 ततोऽनुकूलप्रकृतिः कुर्वन् प्रकृतिरञ्जनम् । अवर्धत क्रमेणैष विक्रमी यशसा सह ॥ ३१ ॥  
 महाराष्ट्रो जनपदस्तदानीं तत्समाश्रयात् । अन्वर्थतामन्वभवत् समृद्धजनतान्वितः ॥ ३२ ॥  
 श्रयन्तः प्रश्रयोपेतं गुरवस्तं गुणैः सह । अनन्यनिष्ठमनसः समगच्छन् कृतार्थताम् ॥ ३३ ॥  
 श्रुतिस्मृतिपुराणेषु भारते दण्डनीतिषु । समस्तेष्वपि शास्त्रेषु काव्ये रामायणे तथा ॥ ३४ ॥  
 व्यायामे वास्तुविद्यायां होरासु गणितेष्वपि । धनुर्वेदचिकित्सायां मते सामुद्रिके पुनः ॥ ३५ ॥  
 तासु तासु च भाषासु छन्दःसु च सुभाषिते । चर्यास्विभरथाश्वानां तथा तल्लक्षणेष्वपि ॥ ३६ ॥  
 आरोहणे प्रतरणे चङ्क्रमे च विलङ्घने । कृपाणचापचक्रेषु प्रासपट्टिशशक्तिषु ॥ ३७ ॥  
 युद्धे नियुद्धे दुर्गाणां दुर्गमीकरणेषु च । दुर्लक्ष्यलक्ष्यवेधेषु दुर्गमाभिगमेष्वपि ॥ ३८ ॥  
 इङ्गितेषु च मायासु विषनिर्हरणादिषु । तत्तद्रत्नपरीक्षायामवधाने लिपिष्वपि ॥ ३९ ॥  
 प्रवीणः स स्वयं तांस्तान् गुरून्गुरुयशोभरैः । अयोजयदूभृशं तत्तत् प्रत्याभिज्ञानवान् विशुः ॥

स एष यौवनारम्भे दधानोऽभिनवां श्रियम् । व्यभाद्यथा वासन्तविभवे सुरभूरुहः ॥४१॥  
 तमुलङ्घितकौमारमुद्भवजवयौवनम् । मीनकेतनलावण्यश्रीविलासमनोहरम् ॥ ४२ ॥  
 सती शीलवती रम्यरूपा चातिगुणोज्ज्वला । अभजद्भूपतिं भार्या प्रवारकुलसंभवा ॥ ४३ ॥  
 पूर्वजन्मप्रणयिनी स इमां वरवर्णिनीम् । लब्ध्वा मुदमुपादत्त श्रीकृष्ण इव रुक्मिणीम् ॥

प्रादुर्भवत्प्राग्भवसंस्तवाभ्यां

मिथोऽनुकूलत्वमुपागताभ्याम् ॥

अधत्त ताभ्यामथ दंपतीभ्यां

संभूय शोभां महतीं त्रिवर्गः ॥ ४५ ॥

इत्यनुपुराणे सूर्यवंशे निवासकरकवीन्द्रपरमानन्दविरचिताया-  
 मध्यायशतसंमितायां वैयासक्यां संहितायां शिवराजस्य  
 पुण्यदेशेश्वरत्वप्रदानं नाम दशमोऽध्यायः ॥ १० ॥

### एकादशोऽध्यायः ।

मनीषिण ऊचुः

संप्रेष्य पुण्यविषयं सनयं तनयं शिवम् । शाहराजः किमकरोत्कर्णाटविषये वसन् ॥१॥  
 कथं च महमूदोऽपि तस्मिन् विजितविद्विषि । प्रसिद्धायोधनोत्साहे शाहे स्वयमवर्तत ॥२॥  
 कवीन्द्र उवाच  
 षाड्गुण्यस्य प्रयोगेण तत्तन्मन्त्रबलेन च । वशी चकार सकलं शाहः कर्णाटमण्डलम् ॥३॥  
 प्रसूनमिव संप्राप्य प्रणवीं प्रणतिस्पृशा । शिरसा प्रतिजग्राह जगद्देवोऽस्य शासनम् ॥४॥  
 दुर्धर्षोऽपि विधेयोऽस्य बभूव मधुराधिपः । प्रतिपेदे महाशूरपतिरप्यस्य वश्यताम् ॥५॥  
 रणदूलहखानेन खलेनापहतं बलात् । भद्रासनं स्वमध्यास्त वीरभद्रोऽस्य संश्रयात् ॥ ६ ॥  
 तं तं मन्त्रं तत्र तत्र प्रयुञ्जानस्य धीमतः । बहवोऽस्यानुभावेन जहुर्यवनजं भयम् ॥७॥  
 शाहराजस्य मन्त्रेण भवन्नन्यसुदुःसहः । सर्वाणि स्वामिकार्याणि चकार रणदूलहः ॥ ८ ॥  
 अथ कालगतिं प्राप्ते सेनान्यां रणदूलहे । कार्णाटकान्नरपतीन् स्ववशीकर्तुमञ्जसा ॥९॥  
 यं यं सेनापतिं तत्र प्राहिणोत् किल येदिलः । स स तत्काङ्क्षिताकाङ्क्षी शाहमेवान्व-  
 वर्तत ॥ १० ॥  
 ततो भृशबलं भूपं नियन्तुमनयं स्पृशन् । इभरामसुतो दर्पान्मुस्तुफाखानमादिशत् ॥११॥

अथाऽऽनकनिनादेन सागरं प्रतिगर्जयन् । जयशब्देन योधानां दिङ्मुखानि प्रपूरयन् ॥  
 वरलाभिः पताकाभिस्ताडितः परितर्जयन् । उदग्रैः शुण्डिशुण्डाग्रैर्मुदिरान् प्रतिसारयन् ॥ १३ ॥  
 पांशुभिस्तुरगोध्वैः सप्तसप्तं विलोपयन् । वाहिनीनिवहैर्ध्ववाहिनीः परिशोषयन् ॥ १४ ॥  
 निम्नोन्नतां वसुमतीमतीव समतां नयन् । प्रपदे सप्रतिभैटवृत्तं कर्णाटनीवृत्तम् ॥ १५ ॥  
 ततः श्रुत्वा तमायान्तमनेकानीकपान्वितम् । प्राप्तसेनापतिपदं येदिलप्रत्ययास्पदम् ॥ १६ ॥  
 प्रथितं मुस्तुफाखानं महामानं महान्वयम् । कपटानोकहभुवं खुरासानभुवां वरम् ॥ १७ ॥  
 अविश्रब्धोऽपि विश्रम्भमात्मनः संप्रदर्शयन् । प्रत्युज्जगाम संरम्भात् ससैन्यः शाहभूपतिः ॥  
 अथाधिकाधिकं स्नेहं मिथो दर्शयतोस्तयोः । सख्योरिव महाञ्जजे पथि संदर्शनोत्सवः ॥  
 उभावपि तदा तत्र वस्त्राण्याभरणानि च । कुंजरांस्तुरगांश्चैरन्योन्यमुपजहतुः ॥ २० ॥  
 तदानीं मुस्तुफानीकनिवेशस्थान्तिके निजाम् । सेनां निवेशयामास भृशद् भृशवलो बली ॥  
 अद्राक्षीन्मुस्तुफाखानश्छिद्रान्वेषी यदा यदा । सन्नद्धमेव सुतरां शाहराजं तदा तदा ॥  
 प्रत्याययितुमात्मानं परिदर्शितसौहृदः । स तत्तत्कार्यकरणे शाहमेव पुरो व्यधात् ॥ २३ ॥  
 प्रत्युत्थानेन तरसा दूरप्रत्युद्गमेन च । हस्ताश्लेषेण हर्षेण हस्तसंधारणेन च ॥ २४ ॥  
 अर्धासनप्रदानेन संमुखीभवनेन च । स्मितपूर्वेण वचसा तथा प्रीतिस्पृशा दृशा ॥ २५ ॥  
 तत्तन्मन्त्रप्रयोगाणां प्रकाशकरणेन च । तेषु तेषु च कार्येषु पुरस्कारेण भूयसा ॥ २६ ॥  
 अर्हेण परिवर्हेण संस्तवेन स्तवेन च । परिहासरसेनोच्चैरध्यात्मकथनेन च ॥ २७ ॥  
 हिताहितोद्भावनेन स्ववृत्तावेदनेन च । यवनः सोऽन्वहं तस्मै प्रत्ययं समदर्शयत् ॥ २८ ॥  
 ततः स पृतनापालः समस्तान् पृतनापतीन् । आनांघ्र्य न्यायनिपुणो विविक्ते वाक्यमब्रवीत् ॥  
 मुस्तुफाखान उवाच—

यस्यान्नं भुज्यते येन मनुजेनानुजीविना । तस्य यो स भवेदात्मनादसीयः कदाचन ॥  
 न महत्त्वं विना विद्यां न काव्यं प्रतिभां विना । कदाचिदपि नाभीष्टं दृष्टं स्वामिकृपां  
 विना ॥ ३१ ॥  
 तस्माद् यः स्वामिनोऽर्थाय त्यजत्यात्मानमात्मनः । तमेव धन्यमित्याहुर्नीतितन्त्रविदो  
 जनाः ॥ ३२ ॥  
 न बान्धवो न च सखा न संबन्धी न सोदरः । न पिताऽप्यनुरोद्धव्यः स्वामिसेवाप-  
 रात्मभिः ॥ ३३ ॥  
 यस्मिंस्तुष्टे तुष्टिमेति यस्मिन् रुष्टेऽस्तमेति च । तमनन्येन मनसा न विषेवेत कः  
 पुमान् ॥ ३४ ॥



सर्वेऽपि वयमेतर्हि नियमे महति स्थिताः । संभूय महमूदस्य हिताय प्रयतेमहि ॥ ३५ ॥  
 यदद्य स्वामिना स्वेन महमूदेन मानिना । निग्राह्यः शाह इति वै संदेश्याऽऽवेदितं मयि ॥  
 बली भृशबलो भूपः सन्प्राह्वन्नावबुध्यते । तावत्तद्धि विधातव्यमस्माभिः स्वहितार्थिभिः ॥  
 निशीथिनीमतीत्येमां महत्युपसि संहताः । सहिताः सैनिकै स्वैः स्वैस्तन्निगृहीत पार्थि-  
 वम् ॥ ३८ ॥  
 इत्थमावेदितास्तेन मुस्तुफेनार्थसिद्धये । पृतनापतयः स्वं स्वं शिविरं प्रतिपोदिरैः ॥ ३९ ॥  
 मन्त्रमेतमविन्धास्ते निशीथस्याममन्त्रयन् । तस्यामेव महोत्पाताः शाहस्य शिविरंभवन् ॥  
 सप्तयो दृक्पयोऽमुञ्चन्नस्पृन् करुणं गजाः । अतर्कितमभज्यन्त क्रूरारवकृतो ध्वजाः ॥  
 चक्रिरेऽनाहता एव पटह्यः क्रूरमारवम् । रजसा सहसाऽऽवर्तं वितेने व्रातमूढली ॥ ४२ ॥  
 अत्रोदराद्विनैवात्रं करकृतः परितोऽपतन् । विनैवाम्भोधरं व्योम्नः प्रादुरासीदिरंमूढः ॥  
 न प्रदीपनवेलायां प्रदीपाः प्रदिदीपिरे । न प्रसेदुर्मनुष्याणां वदनानि मनांसि च ॥  
 अकारि पृतनोपान्ते शिवाभिरशिवो रवः । श्वभिरूर्ध्वमुखीभूय चक्रन्दे चातिनिन्दितम् ॥  
 मुहुरभ्यर्णमभ्येत्य घूको घूत्कारमातनोत् । तथा वृकगणः क्रूरमारवं सहसाऽकरोत् ॥  
 चकम्पिरे सुमनसां प्रतिमाः प्रतिमन्दिरम् । अकस्मादर्धरात्रे च गौश्चक्रन्द निकेतगा ॥  
 इमान्यासन्निमित्तानि भयशंसीनि भूरिशः । तथाऽप्यवहितो नाभूद्भूपः स नियतेर्वशः ॥ ४८ ॥

सज्जीभूय निजे निजेऽद्य शिविरे तिष्ठन्त्यनीकाधिपाः

सार्धं येव्यदधानिशार्धसमये मन्त्रं चिरं मुस्तुफः ।

आगत्येति निवेदितं प्रणियिभिः श्रुत्वाऽतिसत्त्वाधिको

दैवायत्ततया न शाहनृपतिश्चक्रे तदात्वोचितम् ॥ ४९ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्यायशत-

संमितायां वैयासक्यासंहितायां [ शाहस्य दुर्निमित्ताविर्भावो

नाम ] एकादशोऽध्यायः ॥ ११ ॥

### द्वादशोऽध्यायः

अथ कौकवियौगार्तिहरं बन्धूकभास्वरे । पूर्वपर्वतशृङ्गाग्रमारुरुक्षति भास्करे ॥ १ ॥  
 प्रभातसंध्यारागेण रञ्जितं गगनाङ्गणे । तमस्तभीचरमुखप्रमुक्ते ककुभाङ्गणे ॥ २ ॥  
 दरान्दोलितपम्पाम्भःकर्णसंपर्कशीतले फुल्लदम्भोरुहामोदमधुरे वाति मारुते ॥ ३ ॥  
 दिलावरो मसूदश्च सरजो याकुतोऽम्बरः । अदवन्यधिनाथश्च तथा कर्णपुराधिपः ॥ ४ ॥

फरादः कैरतश्चोभौ तथा याकुतसारभिः । आजमो बहुलोलश्च मानी मलिकराहनः ॥  
 राघवो मन्वतनयो वेदजिद्धास्करात्मजः । सुतो हैबतराजस्य बह्वालश्च महाबलः ॥ ६ ॥  
 त्रयोऽप्येतेऽग्रजन्मानः सैनिकाग्न्याः सुदुर्मदाः । प्रवारौ सिद्धमम्बाह्नौ मन्वो भृशबल-  
 स्तथा ॥ ७ ॥

अन्येऽप्यनीकपतयः तत्तदन्वयसंभवाः । तदा युद्धमदावेशवशात्मानो महायुधाः ॥ ८ ॥  
 कम्पयन्त इवाऽऽकाशं पताकापटमण्डलैः । क्षोदयन्त इव क्षोणीं चलैर्हयखुराञ्चलैः ॥ ९ ॥  
 दिग्धक्षन्त इवाशेषां त्रिलोकीं तेजसां चयैः । प्राकारमिव कुर्वन्तः परितः प्रवलैर्बलैः ॥  
 पावका इव दीव्यन्तः कृतान्त इव निर्भयाः । शिविरं शाहराजस्य रुरुधुर्मुस्तुफाज्ञया ॥  
 असंनाहितमातङ्गमपल्याणितसैन्धवम् । असज्जयोधसंदोहमसुप्तोत्थितनायकम् ॥ १२ ॥  
 यामिनीजागरोद्दामक्लमनिद्राणयामिकम् । शिविरं तच्चदातङ्कवशाद्द्विहस्त्यमाददे ॥ १३ ॥  
 परिवेषेण महता त्रिम्बमंशुमतो यथा । शुशुभे प्रतिसैन्येन शाहस्य शिविरं तथा ॥ १४ ॥  
 सर्वतस्तस्य सैन्यस्य सागरस्येव गर्जतः । पाष्णिग्राहः स्वयमभून्मुस्तुफो वाहिनीश्वरः ॥  
 अथ खण्डजिता चाम्बुजिता मानजिता तथा । सहितो बन्धुभिश्चान्यैः सैनिकैश्च सम-  
 न्ततः ॥ १६ ॥

चन्द्रहासधरैश्चापधरैः प्रासधरैरपि । अमियन्त्रधरैश्चक्रधरैश्च पुरुषैर्वृतः ॥ १७ ॥  
 घोरकर्मा घोरफटो बाजराजो महाभुजः । वाडवो जसयन्तश्च वाडवामिरिवापरः ॥ १८ ॥  
 मल्लजिन्नरपालश्च प्रवारकुलदीपकः । ख्यातश्च तलजिन्नाम नृपो भृशबलान्वयः ॥ १९ ॥  
 अध्यासितसगर्बावखुरक्षुण्णवसुंधराः । विविशुः शाहशिविरं सर्वेऽमी बलिनां वराः ॥  
 ते तदाऽतीव गर्जन्तो जिगीषन्तो महामदाः । सुप्तं प्रबोधयामासुः शाहं सिंहमिव द्विषाः ॥  
 शाहः प्रबुद्धमात्रस्तु निशम्याऽऽगमनं द्विषाम् । सज्जमानः शशासोच्चैः सज्जध्वमिति  
 सैनिकान् ॥ २२ ॥

अश्वोऽश्वोऽसिरसिः प्रासः प्रास इत्यादयस्तदा । आरवाः समजायन्त शिविरे शहा-  
 भूभृतः ॥ २३ ॥

अथ शाहे महाबाहौ सज्जमाने महौजसि । अदसीये महासैन्येऽप्याकस्मिकभयस्पृशि २४  
 कण्ठीरव इवाकुण्ठगतिः संयति संयति । खण्डपाटल एवैको ययौ घोरफटान् प्रति ॥ २५ ॥  
 आमुक्तकवचः श्रीमानभेद्यफलकोद्दुधुरः । कृतहस्तः कुन्तधरः कृपाणी कर्मकोविदः २६ ॥  
 स तूर्णं तुरगारूढो रणाङ्गणमगाद्यदा । सिंहनादं नदन्ति स्म बाजराजादयस्तदा ॥ २७ ॥  
 ततो घोरफटान्कपतयोऽतिरयोद्धताः । तं पाटलकुलोत्तंसं रुषा रुरुधिरेऽभितः ॥ २८ ॥

स तदाऽभ्रंलिहं भल्लं भ्रामयामास भासुरः । कारयामास चाश्वेन मण्डलानि सहस्रशः ॥२९॥  
 तद्भ्रामितस्य भल्लस्य परिभ्रान्ता नभोन्तरा । दिनेशमण्डलांकारा दिदीपे द्युतिमण्डली ॥  
 तैस्तैः प्रहरणैस्तत्र प्रहरन्तो महायुधाः । खण्डशः खण्डशः क्रोधात्तेन भल्लभृता कृताः ॥३१॥  
 कुप्यता पविहस्तेन पर्वता इव पातिताः । प्रतिप्रतीकं त्रुट्यन्तः पेतुरुर्व्यामनेकशः ॥३२॥  
 रोषदष्टार्धैरधीरैरायोधनपरैः परैः । प्रसभं प्रहतोऽप्येष पौरुषं स्वमदर्शयत् ॥ ३३ ॥  
 स ततः स्वेन भल्लेन निशितेनाऽऽयतेन च । जहार कस्यचित्तस्य शिरोऽद्विशिखरोपमम् ॥  
 तथैव कस्याचिद्वक्षः शिलातलभिवाऽऽयतम् । अभेद्यमपि संरम्भाद् विभेद बलिनां वरः ॥  
 स भल्लफलकाघातपतिताश्वस्य कस्यचित् । कुम्भिकुम्भोपमं सद्यः स्कन्धकूटमपातयत् ॥३६॥  
 कस्यचिच्चरणद्वंद्वं वलग्नं चापि कस्यचित् । कस्यचित् कण्ठनालं च चिच्छेद किल खण्डजित्  
 उत्पत्योत्पत्य भल्लेन पातयन्परितः परान् । एकौऽपि पाटलः प्राप तत्र चित्रमनेकताम् ॥  
 अभियातारिसंघातशातहेतिशताहतः । स भिन्नवारबाणोऽरिवारणान् प्रत्यवारयत् ॥ ३९ ॥  
 स विपक्षविनिर्मुक्तविशिखक्षतविग्रहः । शुशुभे लोहितार्द्राङ्गो लोहिताङ्ग इव ग्रहः ॥४०॥  
 युध्यतः पाटलस्यास्य दृष्ट्वा पाटवमद्भुतम् । क्ष्वेडितास्फोटितं चक्रुर्बाजराजादयो भटाः ॥  
 परमानजिता मानजिता भल्लभृता युधि । भिन्नभल्लस्य जग्राह करे क्रूरां कृपाणिकाम् ॥४२॥  
 कृतहस्तं खङ्गहस्तं ततस्तं प्रेक्ष्य सस्मितः । बाजराजो महाबाहुराजुहाव महाहवे ॥४३॥  
 कालदण्डकरालेन करवालेन पाटलः । तदा प्रहारमकरोद्बाजराजस्य वक्षसि ॥ ४४ ॥  
 तेनाऽऽघातेन महता प्रहतायतवक्षसि । बाजराजे महाबाहौ मोहमुद्रामुपेयुषि ॥ ४५ ॥  
 अम्बुजित्परिघं घोरं मानजिन्मुद्गरं तथा । मल्लजिच्च सितां शक्तिं शिखां शैखावतीमिव ॥  
 बलजिद्भल्लमतुलं जसवन्तश्च सायकम् । खण्डजिच्च प्रचिक्षेप खङ्गं खण्डजितं प्रति ॥४७॥  
 स भीमेन समस्तानि समस्तानि समन्ततः । आपतन्त्यायुधीयानामायुधानि समं ततः ॥४८॥  
 द्विधा चक्रेऽसिना स्वेन कानिचिच्च त्रिधा त्रिधा । कानिचित्पञ्चधा चापि नवधा दशधा तथा ॥  
 बाजराजः क्षणं मूर्च्छां क्षणं सर्वविलक्षणम् । अनुभूय स्वयं भूयः प्रत्ययुध्यत पाटलम् ॥५०॥  
 अथ स्वया प्रतिभया परप्रतिभयाकृतिम् । बाजराजो गदामुर्वीं पातयामास पाटले ॥ ५१ ॥  
 क्रूरया कार्तिकेयस्य शक्त्येव क्रौञ्चपर्वते । बाजराजस्य गदया तया भित्त्वा निपातिते ॥५२॥  
 त्रिदशस्यन्दनारूढे सुभटे खण्डपाटले । हन्यमानेन सैन्येन स्वसैन्ये चातिविह्वले ॥ ५३ ॥  
 द्रुतसंबद्धशीर्षण्यस्रस्तोष्णीषपटाञ्चलः । चर्मवान् वर्मवानुच्चः शरासनवतां वरः ॥ ५४ ॥  
 कुन्तयोधी मण्डलाग्रमण्डलीकारपारगः । शाहराजो महाबाहुर्महाराजो महाहवः ॥५५॥  
 अधिरुह्य महावाहमम्बुवाहमिवाम्बुदः । सपदि प्रतिजग्राह बाजराजं जिघांसया ॥ ५६ ॥  
 आभीरराजो दशजिह्वादिग्जयकारकः । योगाजिच्च धनुःकाण्डधरो भाण्डकरान्वयः ॥

गुञ्जावटकरः सन्तो मेघजिट्ठकुरस्तथा । आता त्र्यम्बकराजश्च दत्तराजश्च दर्पितः ॥५८॥  
 अन्येऽप्यनीकपतयः शाहराजं समन्ततः । जुगुपुः शतशस्तत्र पृष्ठगोपाश्च भूरिशः ॥५९॥  
 तमथाऽऽकृष्टकोदण्डटंकारोद्दृक्किताम्बरम् । वीरं कण्ठीरवग्रीवं वृषस्कन्धं महौजसम् ॥६०॥  
 दत्तत्र्यम्बकराजाभ्यां आतृभ्यां परिवारितम् । सैनिकैः स्वैः परिवृतं सुरैरिव शतक्रतुम् ॥  
 मरुता प्रतिकूलेन सपदि प्रतिवारितम् । ददृशुः शाहनृपतिं वाजराजादयो नृपाः ॥६२॥  
 शाहराजोऽप्यभिप्रेक्ष्य प्रतिपक्षानुदायुधान् । नादयन्मोदिनीं द्यां च सिंहनादमनीनदत् ॥  
 शाहस्य तेन नादेन पूरिताः ककुभोऽभवन् । प्रतिदध्वान चाम्बोधिः सपदि क्षुभितोऽभवत् ॥  
 न सेहे वाजराजेन शाहराजस्य गर्जितम् । प्रमत्तेन द्विपेनेव प्रमत्तद्विपवृंहितम् ॥ ६५ ॥  
 अथ घोरपटैर्घोरवज्रनिर्घोषघोषिभिः । अभ्येत्य ज्ञापितस्वस्वनामभिः प्रौढधामभिः ॥६६॥  
 चारुचर्मभिरामुक्तवर्मभिः कृतकर्मभिः । परिवत्रेतरां शाहस्तोयदैरिव चन्द्रमाः ॥ ६७ ॥  
 तदा त्र्यम्बकदत्ताह्वौ राजानौ दशजित्थथा । मेघजित्च महाबाहुर्महासेनसमप्रभः ॥६८॥  
 योगजित्च तथाऽन्येऽपि गुञ्जावटकरादयः । प्रत्यगृह्णन् प्रतिभटान् शाहराजपरीप्सया ॥६९॥  
 ततस्त्र्यम्बकराजेन चापहस्तेन मानजित् । खलखण्डजिता दत्तराजेनापि च खण्डजित् ॥  
 प्रतिमल्लजिता योगजिता च सह मल्लजित् । तथा मेघजिता मेघनादसाम्यभृताऽम्बुजित् ॥  
 युयुधे शाहराजेन वाजराजः पराक्रमी । अन्ये चान्यैश्च बहवो बहुभिर्दीर्घबाहुभिः ॥७२॥  
 टंकार्य चापमन्योन्यं जिगीषन्तो मदोत्कटाः । रणरङ्गे नटन्ति स्म नटा इव महाभटाः ॥  
 पात्तिभिः पत्तयस्तत्र सप्तिभिः सप्तयस्तथा । द्विपैर्द्विपाश्च बहवः ससञ्जुर्विजिगीषया ॥  
 शक्तिभिः शक्तयो गाढमुष्टिभिर्गाढमुष्टयः । परिघाः परिघैर्घोरैर्मुद्गरैर्मुद्गरास्तथा ॥ ७५ ॥  
 पट्टिशः पट्टिशैस्तीत्रैस्तोमैररपि तोमराः । गदाभिश्च गदाश्चक्रैश्चक्राणि च सहस्रशः ॥  
 सायकाः सायकैस्तीक्ष्णैः कटारैश्च कटारकाः । तदानीमभ्यहन्यन्त भैरवैर्मल्लाश्च भूरिशः ॥  
 शिरांसि सशिरस्त्राणि सतनुत्राण्युरांसि च । पाणयः सतलत्राश्च सकेयूराश्च बाहवः ॥७८॥  
 सपताको ध्वजश्चापि सशरं च शरासनम् । हयश्च सहयारोहः करी च सनियन्तृकः ॥  
 इमानि द्विषदुन्मुक्तशस्त्रच्छिन्नान्यनेकशः । तदानीमपतन् भूमौ पक्षयोरुभयोरपि ॥८०॥  
 शरासनानि कर्षन्तः साङ्गुलीयकपाणयः । पृथुस्कन्धाः कबन्धाश्च प्रत्यधावन्नितस्ततः ॥  
 यस्य येन शिरश्छिन्नं यद्यदङ्गमपात्यत । तस्य तत्तत्तदोत्पत्य वत तं प्रत्यधावत ॥ ८२ ॥  
 अथाश्वेभ्यः कारिभ्यश्च नरेभ्यश्च शितैः शरैः । कर्त्यमानशरीरेभ्यः प्रवृत्ते रुधिरह्वदे ॥८३॥  
 मज्जामांसवसामेदोमेदुरे मेदिनीतले । नटन्तीभिः पिशाचीभिः प्रहृष्टे डाकिनीकुले ॥८४॥  
 तत्तत्पताकिनीपालकपालकृतकुण्डले । भैरवीभिः समं भूरिमत्ते भैरवमण्डले ॥ ८५ ॥  
 चण्डदीधितिभिर्वीरमुण्डमालामनोहरे । भूतैः समुदिते चातिमुदिते चन्द्रशेखरे ॥ ८६ ॥

राज्ञा खण्डजिता तत्र दत्तराजे विहस्तिते । वत त्र्यम्बकराजे च राज्ञा मानजिता जिते ॥  
 तद्बदम्बुजिदुन्मुक्तहेतिपातपराहते । भीते मेघजिति हीते दशजित्यपि विद्रुते ॥ ८८ ॥  
 अन्यस्मिन्नपि सैन्ये स्वे हीयमाने भयाकुले । कुम्भोद्भवेन मुनिना पीयमान इवार्णवे ॥  
 तथा मल्लजितः काण्डकुलैर्भाण्डकरेऽर्दिते । शाहराजः शितैर्बाणैर्बाजराजमवाकिरत् ॥ ९० ॥  
 बाजराजस्तु विक्रान्तस्तैर्नितान्तशितैः शरैः । शीर्यमाणशरीरोऽपि न मुमोह महोर्मिभिः ॥  
 ततः स तत्र संप्रेक्ष्य प्रस्फुरद्धर्म सान्तरम् । ताडयामास भङ्गेन शाहराजभुजान्तरम् ॥  
 कुशलो युद्धविधायान् कुलिशाभेधविग्रहः । तेन मल्लाभिघातेन शाहराजो न विव्यथे ॥ ९३ ॥  
 अथ प्रकटितक्रोधैर्योधैर्मानजिदादिभिः । शरशक्तिगदाखड्गभल्लाद्यायुधधारिभिः ॥ ९४ ॥  
 बाजराजं पालयद्भिर्दर्शयद्भिः स्वपौरुषम् । परिवन्ने महाराजः शाहराजः पराक्रमी ॥ ९५ ॥  
 तत्र कालानलज्वालासमस्पर्शधरैः शरैः । तापयामास तान् सर्वान् प्रतापी स महीपतिः ॥  
 तदानीं शाहराजेन शरैः स्वैः शकलीकृताः । स्रस्तबाहुलतास्तत्र स्रवल्लोहितलोहिताः ॥ ९७ ॥  
 चण्डवाताहताः सद्यः पुष्पिता इव किंशुकाः । शतशः सैनिकाः पेतुर्बाजराजस्य पश्यतः ॥  
 उत्पत्तचुरगारूढो यत्र यत्रोत्पपात सः । तत्र तत्र परित्रस्य प्रतिवीराः सहस्रशः ॥ ९९ ॥  
 पर्वता इव संशीर्णाः पविपातपराहताः । समजायन्त दशधा शतधा च सहस्रधा ॥ १०० ॥  
 ततः परिचरं कश्चित्कश्चित्सहचरं पुनः । वर्म चाप्रतिमं कश्चित्कश्चिच्चर्म सचन्द्रकम् ॥  
 ततो घोरपटः कश्चिदिषुधिं च शरासनम् । चिच्छेद शाहराजस्य कश्चिच्च ध्वजमुन्नतम्  
 अथारिपातितापारहोतिपातप(प्र)तापता(ना)त् । तूर्णमुत्पत्य तुरगादुरगारातिचेष्टिते ॥ १०३ ॥  
 शराचितशरीरोत्थलोहितद्रवलोहिते । प्रभूतप्रधनोद्भूतपरिश्रमविमोहिते ॥ १०४ ॥  
 महाराजे महाबाहौ परिरब्धमहीतले । क्ष्वेडितास्फोटितावेशपरे च परमण्डले ॥ १०५ ॥  
 हाहाकारस्तदाऽत्युच्चैरभूद्भार्शवले बले । तत्र धर्मधनं धीरं धर्मराजसमश्रियम् ॥ १०६ ॥  
 सर्वस्वमिव लोकस्य सर्वस्यापि समाश्रयम् । तं महीतलसंलग्नं मग्नं मोहमहोर्मिषु ॥ १०७ ॥  
 दैवादिवस्तटाद्देवं दिवाकरमिव च्युतम् । रयाद्धयादवप्लुत्य बान्धवत्वं प्रकाशयन् ॥  
 फलकेन स्वकीयेन ररक्ष बलजिह्वली । अथ शाहं महाबाहुं बाजराजः स्मयं तथा ॥  
 निश्चसन्तं निजग्राह नागं जाङ्गलिको यथा । ततो हस्तिनमारोप्य नीयमानमरातिभिः ॥  
 श्रितमूर्च्छासुखं शुष्कमुखं मुद्गितचक्षुषम् । पञ्चाननमिवाऽऽनीय पञ्जराभ्यन्तरेऽर्पितम् ॥  
 निकृतं निकृतिज्ञेन मुस्तुफेन दुरात्मना । शाहभूमृतमालोक्य भृशमाचुकुशुर्जनाः ॥ ११२ ॥  
 प्यधत्त यवनः स्वेन कपटेन पटेन यम् । नयं न वेद तं विद्मः शाहः सर्वविदप्ययम् ॥  
 मुस्तुफः स्वामिकार्यार्थी पस्पर्श सुतमातशम् । अहो विश्रम्भणायास्य ललङ्घे च स्वपुस्तकम्  
 इति तं यवनं तत्र जगर्हे जनताऽभितः । स तु स्वस्वामिकार्यार्थी कृतकृत्योऽभवत्ततः ॥

न पल्याणं न तुरगो न करी न क्रमेलकः । नाऽऽयुधं नाऽऽयुधीयश्च न वाद्यं न च वादकः ॥  
 न मञ्चको न चोलोचो न पताका न च ध्वजः । न विक्रेयं न विक्रेता नेन्धनं न च कीलकः ॥  
 न काण्डपटकस्तत्र न चाऽऽसीत्पटमण्डपः । तथाऽभवत् क्षणार्धेन शाहस्य शिविरं तदा ॥  
 अमीभिः संवर्तानलनिभवलैर्मुस्तुफमुखैश्चमूपालैः कालैरिव युधि निलिम्पाधिपबलम् ॥  
 अमुं शाहं साहकृतिमिति नितान्तं नियमितं स्वदूतेभ्यः श्रुत्वा मनसि महमूदेन मुमुदे ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्या-  
 यशतसंमितायां वैयासक्यां संहितायां शाहराजनिग्रहो नाम  
 द्वादशोऽध्यायः ॥ १२ ॥

### त्रयोदशोऽध्यायः ।

मनीषिण ऊचुः—

अथ स्वपितरं श्रुत्वा निगृहीतमरातिभिः । शंभुराजः किमकरोत्तथा शिवमहीपतिः ॥१॥  
 तं निगृह्य महाराजं मुस्तुफो वाहिनीपतिः । व्यधत् किमधर्मात्मा महमूदश्च दुर्मतिः ॥

कवीन्द्र उवाच—

शंभुः स्वपितरं श्रुत्वा निगृहीतमरातिभिः । चुकोप मुस्तुफायोच्चैर्विङ्गरूरं पुरं श्रयन् ॥  
 निशम्य शिवराजोऽपि शाहराजदशामिमाम् । येदिलस्यापकाराय प्रतिजज्ञे प्रतापवान् ॥  
 मुस्तुफस्तु महामानी विङ्गरूरजिघृक्षया । रयान्नृपं तानजितं डुरान्वयधुरंधरम् ॥ ५ ॥  
 तथा विट्टलगोपालं विप्रं क्षात्रोपजीविनम् । प्रौढं फरादखानं च सद्यः प्रस्थातुमादिशत् ॥  
 तदानीं महमूदोऽपि मेधावी पृतनापतीन् । योगमाज्ञापयामास शिवस्य विषयं प्रति ॥७॥  
 अथ सेनापतिर्नाम फत्तेखानो महामनाः । मिनादरतनौ शेखौ फत्तेखानश्च कोपनः ॥८॥  
 क्रूरो शरफशाहश्च धन्वधारी यशोधनः । संनाहसहिता एते यवनाः सज्जसाधनाः ॥ ९ ॥  
 घाण्टिको मत्तराजश्च कुलिशोपमसायकः । तथा फलस्थानपतिर्वलवान् बाजनायकः ॥१०॥  
 समन्ताः शतशश्चान्ये स्वर्णपृष्ठशरासनाः । स्वर्णसारसनाः स्वर्णवसनाः स्वर्णकेतनाः ॥११॥  
 स्वर्णचन्द्रकमुद्राङ्गिफलकद्युतिशालिनः । तस्थुराक्रम्य तरसा पुरं विल्वसरोभिधम् ॥१२॥  
 तथा हैबतराजस्य सुतो बल्लालसंज्ञकः । कृतहस्तः कृती क्रूरकर्मा द्रौणिरिवापरः ॥१३॥  
 सिंहसंहननोऽनेकैरनीकैः परिवारितः । पुरं शिरोबलं प्राप शिवसैन्धैरवारितः ॥ १४ ॥  
 पुरंदरशिरोवर्ती पुरंदरसुतोपमः । तदा तदागमं श्रुत्वा शिवः स्मेरनताननः ॥ १५ ॥

संनाहवान् धनुर्वाणपाणिः संनद्धसाधनः । सीरायुधसमान् धीरान् स्ववीरानिदमब्रवीत् ॥

शिव उवाच—

विश्वस्तो मुस्तुफाखाने महाराजः पिता मम । अहो व्यसनमापन्नः संपन्नः संपदा स्वया ॥  
 न विश्वसेदविश्वस्ते विश्वस्तेऽपि न विश्वसेत् । विश्वासाद्भयमुत्पन्नं मूलान्यपि निकृन्तति ॥  
 इति व्यासस्य वचनं श्रुतवानपि पार्थिवः । अविश्वास्यतरे तस्मिन्नहो विश्वस्ततां गतः ॥  
 अविज्ञातोऽङ्गितगतिः श्रितयेदिलशासनः । निजग्राह महाराजं मुस्तुफो यवनाधमः ॥२०॥  
 विश्वस्तः स्वर्णहरिणे हरिणाक्ष्या प्रणोदितः । वञ्चितो दशवक्त्रेण सोऽपि दाशरथिर्नृपः ॥  
 अतिविश्रब्धतां नीत्वा विप्रलब्धो मरुत्वता । पपात त्रिदिवात्तूर्णं ययातिर्नहुषात्मजः ॥२२॥  
 सहजं कवचं विभ्राद्विश्वस्तो बलविद्विषा । तथा स विहितः कर्णः पार्थेन निहतो यथा ॥  
 विश्वस्तो धर्मराजोऽपि भरतानां धुरंधरः । सुयोधनसहायेन द्यूते शकुनिना जितः ॥२४॥  
 अतो वैरिषु विश्वासं न कुर्वति विचक्षणः । येन सम्यगधीतोऽस्ति राजधर्मः सलक्षणः ॥  
 हालाहलधराश्लेषो हालाहलविषेवणम् । विद्विषत्सु च विश्वासस्त्रयमेतत्समं स्मृतम् ॥२६॥  
 लालनं कपिबालानां कालपन्नगचालनम् । तथा स्यादपकाराय खलप्रणयपालनम् ॥२७॥  
 यथाऽन्धमन्दिरालिन्दमध्यदीपकदीपनम् । यथा स्रोतास्विनीस्रोतः सिकतासेतुबन्धनम् ॥  
 यथा शकलितानर्घ्यमुक्तासंधानसाधनम् । यथा च जगति ख्यातं कदलीकाण्डदारणम् ॥  
 यथा ह्याकाशखननं यथा सलिलताडनम् । तथा परिश्रमायैव भवेदसदुपासनम् ॥ ३० ॥  
 द्विषि विश्वसता येन नीतिशास्त्रं न तत्स्मृतम् । किं तेन खदिराङ्गारपर्यङ्कशयनं कृतम् ॥  
 भवेद्यदि सतृष्णस्य वैतृष्ण्यं मृगतृष्णया । तर्हि स्यादेव निखिलं कुशलं खलसेवया ॥३२॥  
 सुषिरान्वेषणपरः परस्पर्धाकरः खलः । अहितोऽप्यहितो ज्ञेयो नावज्ञेयो विजानता ॥३३॥  
 रक्षितं राष्ट्रमखिलं वाक्यं च परिपालितम् । अमुष्य महमूदस्य महाराजेन किं कृतम् ॥  
 हितानामहितो भूत्वा महितोऽपि स्वया श्रिया । अहो येदिलशाहोऽयं न सीदति निराश्रयः ॥  
 रुद्धः फरादखानाद्यैर्विरुद्धैरुद्धतस्मयः । योत्स्यते तत्र मे आता विङ्गरूपुराश्रयः ॥३६॥  
 इमानि गिरिदुर्गाणि पालयन्नातिनिर्वृतः । योत्स्येऽहमहितैरत्र संनद्धानीकसंयुतः ॥ ३७ ॥  
 अहमत्र स्वयं तत्र शंभुराजः पराक्रमी । मोक्षयिष्यावहे तातं युध्यमानावुभावपि ॥३८॥  
 अथास्मदभिभूतात्मा महमूदः सुदुर्मदः । सहैव स्वेन दर्पेण महाराजं विमोक्ष्यति ॥३९॥  
 स्वेन धर्मेण सहितं महितं तातमावयोः । महमूदो न चेन्मोक्ता तर्हि भोक्ता स्वकर्म तत् ॥  
 यर्हि मोहान्महाराजं येदिलः प्रहरिष्यति । तर्हि तं सहितं सद्यस्तात एव हनिष्यति ॥४१॥  
 अनारतं मनो येषां धर्मपाशनिबन्धनम् । अलं न तेषां बन्धाय कारागारादिबन्धनम् ॥४२॥  
 गृहीता महिता लोके जयवल्ली मया पुरा । स्थापितश्चन्द्रराजश्च तस्यां तदभिलाषुकः ॥

घोरात्मानो घोरफटाः कुपिता इव पन्नगाः । मां जाङ्गलिकमालोक्य महतीं शान्तिमागताः ॥  
 प्रस्थाय प्रधनाय द्राड्मया विद्रावितः पुरा । जीवन्नादाय मुक्तश्च फलस्थानपुरेश्वरः ॥  
 एतेऽधुना समुदिताः फत्तेखानादयो भटाः । योत्स्यन्तेऽस्मान्समासाद्य द्विपा इव मदोत्कटाः ॥  
 वलीयानेष बल्लालः पालयन् प्रबलं बलम् । मन्यते बहुमात्मानं समादाय शिरोबलम् ॥  
 अतो द्रुतमितो गत्वा तमेव बलिनां वरम् । विनिगृह्य भवन्तोऽद्य मोचयन्तु शिरोबलम् ॥  
 अथ श्वो वा परश्वो वा फत्तेखानं महाबलम् । अत्र वा तत्र वा वीक्ष्य प्रतियोत्स्यामहे वयम् ॥

कवीन्द्र उवाच—

शिवस्येति वचः श्रुत्वा सैनिकास्ते सहस्रशः । पुष्करं पूरयामासुः सिंहनादेन भूयसा ॥५०॥  
 अथारातिप्रमथनो जगत्स्थापकवंशजः । प्रवृद्धप्रधनामोदो गोदो नाम महायुधः ॥ ५१ ॥  
 व्याघ्रान्वयस्तथा भीमो भीमो भीम इवापरः । दलितद्वेषिदोःस्तम्भदम्भः संभश्च काण्टिकः ॥  
 शृङ्गारः संगराङ्गानामिङ्गालकुलसंभवः । शिवश्चोत्तालकुन्ताग्रः करालः कालसंनिभः ॥५३॥  
 परवीरश्रियां चोरश्चोरवंश्यो गणाग्रणीः । भीकोऽतिभीषणानीकोऽत्यभीको रणकर्मणि ॥  
 वैरिवित्रासजननो युधि भैरवभैरवः । स भाभिर्भासमानोऽस्य सनाभिरपि भैरवः ॥ ५५ ॥  
 अमी शैलपतेः शूराः सूरा इव सतेजसः । स्वया स्वया श्रिया रम्याः प्रणम्यासुं प्रतस्थिरे ॥  
 आध्यक्षे शिव एतेषां न्ययोजयत कावुकम् । सर्वेषां वृष्णिवीराणां वासुदेव इवाऽऽहुकम् ॥  
 संनाहैः स्वैः समाकीर्णास्तेऽवतीर्णाः पुरंदरात् । अम्बुदा इव गर्जतः संन्नद्धतरसैन्धवाः ॥  
 तामतीत्य निशां तत्र प्रतीपविजिगीषया । प्रयाणाभिसुखीभूय कारयामासुरानकान् ॥५९॥  
 अथ पाद्भिः पदातीनां भिन्दन्त इव भूतलम् । कर्तयन्त इवाश्वीयवर्तकैर्व्योममण्डलम् ॥  
 प्रकिरन्त इवारिणामुपरि प्रलयानलम् । शूरास्ते ददृशुः सद्यो विकुर्वाणाः शिरोबलम् ॥६१॥  
 परस्तु बलवद्वीक्ष्य शिवसैन्यमुपागतम् । निजगाद निजानीकपत्नीनातिमतीनिदम् ॥६२॥

बल्लाल उवाच—

मा भैष्ट स्मयबंधिष्ठमवलोक्य द्विषद्बलम् । प्रधने निधनं श्रेष्ठमश्रेष्ठं हि पलायनम् ॥ ६३ ॥  
 फत्तेखानमतेनैते वयं प्राप्ताः शिरोबलम् । अवस्थानमिहास्माकं ध्रुवस्थानमिव ध्रुवम् ॥६४॥  
 यदि वो भयमेतर्हि तर्हि सद्यो ममाऽऽज्ञया । द्वितीयमिव मामत्र वप्रमालम्ब्य तिष्ठत ॥ ६५ ॥  
 न ह्यस्मन्निधनेनैव स्वामिकार्यं प्रसिध्यति । अतो युद्धाय महते वप्रमेवाऽऽश्रयामहे ॥ ६६ ॥  
 क्षोदिष्ठमपि दिष्टेन दिष्टेऽमुष्मिन् सुदुर्गमे । दुर्गमेतद्धि सिद्धिं नो युद्धस्यास्य विधास्यति ॥  
 साभिमानैः साभिमानं युध्यमानैः शिरोबले । इहास्माभिः शिरो देयं न तु देयं यशो रणे ॥  
 यशसे दयितां स्वीयां दशास्यदमनो जहौ । यशसे दानवाधीशो बलिः पातालमाययौ ॥६९॥  
 यशसे दानवारातिः कामठीं तनुमाददे । यशसे स्वयमुत्कृत्योत्कृत्य मांसं शिबिर्ददौ ॥७०॥



यशसे खण्डपरशुः सद्यो हालाहलं पपौ । यशसेऽस्थीन्यहो कृत्वा दधीचिः सद्गतिं ययौ ॥  
 यशसे काश्यपीं सर्वाभ्यज्जमदग्निजः । यशसे शरशय्यायामशेत स्वर्णादीसुतः ॥ ७२ ॥  
 तदद्य यशसेऽर्थाय प्रतियोत्स्यामहे परान् । यावन्न प्रहरन्त्येते वीक्ष्य वीक्ष्य वरान् वरान् ॥  
 इत्युक्तवति बलाले योधास्तस्य सहस्रशः । सद्यस्तद्दुर्गमास्थाय विनेदुर्द्विरदा इव ॥ ७४ ॥  
 अथ प्रतिभटान् दृष्ट्वा कृतवप्रावलम्बनान् । कावुकः समराकाङ्क्षी स्वान् सैन्यानिदमब्रवीत् ॥

कावुक उवाच—

अहो शिवस्य विषयं संप्राप्तो विजिगीषया । बलवानेष बलालो वप्रमाश्रित्य तिष्ठति ॥ ७६ ॥  
 अस्मदीयमिदं ह्येष समाश्रित्य शिरोबलम् । अहो दर्शयते मन्दमतिरात्मशिरोबलम् ॥ ७७ ॥  
 न सन्त्यट्टास्तथा चास्य नह्यस्ति परिखा तथा । अतो न दुर्गं दुर्गमदो जानीत सैनिकाः ॥  
 क्रियतां परिषेषोऽस्य परितोऽध्वा निरुच्यताम् । क्षणेनैकेन निखिला परिखाऽपि प्रपूर्यताम्  
 विहङ्गमानिवोदग्रक्रमानात्मतुरङ्गमान् । उत्पात्याऽऽदीयतामेतत्कुद्दालैर्वा विदार्थताम् ॥ ८० ॥  
 उत्खन्यतामदः सद्यो मूलमस्य निखन्यताम् । किमु दुर्गमिदं लङ्का येनाऽऽतङ्काय जायताम् ॥  
 इत्युक्ताः कावुकेनोच्चैः सैनिकाः समरोद्धताः । सद्यस्तद्दुर्गमादातुमुपचक्रमिरेऽमितः ॥  
 परेऽप्यमून् पुरो वीक्ष्य सुरोद्धुरपराक्रमान् । मन्वानाः प्रधनारम्भं धन्वान्यादुधुवुस्तमाम् ॥  
 उपरिष्टादिमान्द्रष्टुं यश्चकारोन्नतं शिरः । स सद्यः छिन्नमूर्धत्वादभूत् केतुग्रहो यथा ॥ ८४ ॥  
 शाखाभ्य इव वृक्षाणां चञ्चरीकपरम्पराः । शरासनेभ्यः शूराणां निरीयुर्निशिताः शराः ॥  
 क्रूराः कार्मुकमाकर्णं समाकृष्य महौजसः । शूराः शिरांसि शूराणां निचकर्तुः शितैः शरैः ॥  
 कृतहस्ताविनिर्मुक्ताः सायकाः पातुकाः क्षितिम् । विविशुस्तत्तलं चोच्चैर्ददृशुश्च फणीश्वरम् ॥  
 रथाङ्गैर्लाङ्गैरक्षैर्मुसलैरप्युल्लखलैः । उपलैश्च घरट्टैश्च प्रज्वलद्भिस्तथोल्मुकैः ॥ ८८ ॥  
 खादिराङ्गारपुञ्जैश्च तप्तैस्तैलैश्च भूरिशः । तैस्तैः शस्त्रैश्च वप्रस्थाः प्रतिवीरानवाकिरन् ॥  
 हन्यमानैरपि परैः शिवसैन्यैरुदायुधैः । परिमण्डलितं दुर्गमिदमभ्यधिकं बभौ ॥ ९० ॥  
 ततो गदाभिर्दीर्घाभिः परिघैरप्यनेकधा । तद्दुर्गं दारयामासुरुद्धताः केऽपि सैनिकाः ॥  
 केऽपि कुन्ताभिघातेन सुषिराणि प्रचक्रिरे । निःश्रेणीराधिरुहान्ये तद्भिच्छीः परिरोभिरे ॥ ९२ ॥  
 आरूढास्तुरगान् केऽपि गरुडानिव रंहसा । तद्रुत्पतितुर्भैहन्त हन्त संप्रेक्ष्य सर्वतः ॥ ९३ ॥  
 कावुकस्तु गदादीनामायुधानामनेकधा । अभिघातेन महता दारयामास गोपुरम् ॥ ९४ ॥  
 स भिन्नगोपुरं वीरः प्राकारं प्राविशद्यदा । अभ्येत्य युयुधे तत्र योदिलानीकिनी तदा ॥ ९५ ॥  
 वडवाग्नीनिवाग्नाह्यतमानभ्यागतानिमान् । प्रतिगृह्य प्रतिग्राह्यान् बलालो बलवान् बभौ ॥  
 दर्शनीयतमः प्रांशुः पिनद्धकवचो युवा । कुन्तधारी धन्वधरो धीरः सैनिकसंवृतः ॥ ९७ ॥  
 तुङ्गं तुरङ्गमारूढः स तदाऽभ्यधिकं तथा । दिदीपे किल निर्वाणवेलायां दीपको यथा ॥

अथ भीमश्च भीमश्च तुको गौदः सदस्तथा । संभश्चान्ये च सुभटाः पुरोविहितकावुकाः ॥  
 द्रुतमुत्पातितोदग्रतुरगास्तरलायुधाः । प्रहरन्ति स्म बल्लालप्रभृतींस्तीव्रया क्रुधा ॥१००॥  
 ततस्तेषां च तेषां च द्वेषान्धतमसान्तरे । आयुधान्यायुधीयानामन्योन्यं परिरोभिरे ॥  
 समरारम्भसंरम्भादन्योन्यमभियायिनाम् । ताक्षर्यस्फुरत्तरत्तुरगास्थितिशालिनाम् ॥१०२॥  
 प्रत्यहन्यन्त शतशः शस्त्रैः शस्त्राणि शस्त्रिणाम् । विद्युतामिव तेजोभिर्दिवि तेजांसि विद्युताम् ॥  
 कुन्तपाणिः कुन्तधरं धन्वधारी धनुर्धरम् । गदी जघान गदिनं तदानीं शकलीभवन् ॥  
 न चर्मिणं विना चर्मी न वर्मी वर्मिणं विना । युयुधे प्रधनेऽमुष्मिन्न धन्वी धन्विनं विना ॥  
 उरश्छदमनिर्भिद्य द्रुतमुत्पतिताः शराः । क्षणं नभस्यभासन्त यथा धैमाकराः कराः ॥  
 भटान् सोरश्छदान् भित्त्वा वसुधां विविशुः शराः । ततो रुधिरधाराणामाविरासुः परम्पराः ॥  
 क्रुद्धहस्तवदुन्मुक्तपृषकोत्कृत्तमस्तकाः । क्षरद्रुधिरदिग्धाङ्गाः कवन्धास्तत्र चुक्रुधुः ॥१०८॥  
 ततो धरातले पेतुर्मातङ्गानां तताः कराः । शरैः शकलिताङ्गानां तुरंगाणां च कंधराः ॥  
 शरासनधरैः शरैः शरच्छिन्नान्यनेकशः । परितस्तरिरेऽरीणां शिरांसि समराजिरै ॥११०॥  
 कंचित्प्रसभमभ्येत्य गदापाणिमुपागतम् । संग्रामसागरग्राहमभिजग्राह कश्चन ॥ १११ ॥  
 तत्रान्यच्छिन्नमेकं यः स्वं हस्तं नावबुद्धवान् । स एकेनैव हस्तेन हस्तीवाभिययौ परान् ॥  
 पञ्चविंशतिमिङ्गालः पोलः पञ्च च सप्त च । चौरश्चतुर्दश तथा नवाष्टौ षट् च घाण्टिकः ॥  
 निजघान क्षणात्तत्र वीरान् व्याघ्रश्च षोडश । एकोनविंशाः सुभटाः कावुकेन विषूदिताः ॥  
 प्रहतानेकपत्यश्वद्विपवर्षसमुद्भवा । प्रावर्तत तदा तत्र रयाद्रक्ततरङ्गिणी ॥ ११५ ॥  
 पराभूय परे वीराः परिवन्वृथदा बलात् । तदा भयाद्विदुद्राव बल्लालबलमाहवात् ॥११६॥  
 हैबतस्याऽऽत्मजस्तत्र शत्रुभिर्धिविमुक्तीकृतम् । न चक्षभे स्थिरीकर्तुं तदलं विचलद्बलम् ॥  
 अथाद्धा स किल स्पर्धामादायोद्यमितायुधः । रयादभीयाय परान् रुषा वृत्र इवामरान् ॥  
 यावन्तः किल तस्याऽऽसन्निषुधिद्वितयीशराः । तावन्तः पातितास्तेन कावुकीयाः पुरःसराः ॥  
 स यावत्प्रासमादाय त्रासयत्यभितः परान् । तावत्कुन्ताभिघातेन कावुकस्तमपातयत् ॥  
 युध्यमानेऽभिमानेन सिंहेनेवोन्मदे गजे । शिवसेनाधिपतिना पातिते हैबतात्मजे ॥१२१॥  
 रक्तमेदोवसामांसमसृष्टे क्षोणिमण्डले । कोऽपि धर्तुमहो धैर्यं प्रभुरासीन्न तद्बले ॥१२२॥  
 तत्र दन्ताग्रविन्यस्ततृणास्त्राणार्थिनो जनाः । शतशः स्वैरमगमन् विमुक्तास्तेन मानिना ॥  
 केऽपि युद्धाभिमानेन युध्यमानाः प्रमन्यवः । सायकैः शकलीभूताः शतक्रतुपदं ययुः ॥  
 केचन च्छिन्नचरणाः केचन च्छिन्नपाणवः । केचन च्छिन्नवर्माणः केचन च्छिन्नवक्षसः ॥  
 छिन्नत्रिकास्तथा केचित्केचिच्छिन्नकफोणयः । रणन्तः करुणं मञ्जुर्विलुण्ठन्तो महीतले ॥  
 अथ विद्विषतस्तस्य शयानस्य रणाङ्गणे । कुंजरांस्तुरगांस्तुङ्गांस्तत्तदाभरणानि च ॥१२७॥

चित्राण्यपि च वस्त्राणि तनुत्राण्यायुधानि च । याप्ययानानि कौषांश्च संभारानपरानपि ॥  
संप्रहृष्टाः समादाय सुभटाः कावुकादयः । पुरंदरप्रभुं द्रष्टुं पुरंदरगिरिं ययुः ॥ १२९ ॥  
अपहतरिपुर्वीरानेकपाश्र्वप्रवेकप्रचुरकनकमुक्ताहाररत्नोपहाराः ।  
अवनमितशिरस्काः सैनिकाः कावुकाद्याः सरभसकृतकार्याः शाहसूनुं प्रणेमुः ॥ १३० ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्यायश-  
तसंमितायां वैयासक्यां संहितायां हैवतपुत्रवधो  
नाम त्रयोदशोऽध्यायः ॥ १३ ॥

### चतुर्दशोऽध्यायः ।

कवीन्द्र उवाच—

प्रधने पातितं श्रुत्वा बलिनं हैवतात्मजम् । चुक्रौप शिवराजाय फत्तेखानः स्मयं वहन् ॥  
ततो मुसेखानमुखैर्यवनैः सवलैर्वृतः । मत्तजित्प्रमुखैर्भूपैरनेकैश्चाभिरक्षितः ॥ २ ॥  
मतङ्गजैरिवोन्मत्तैः सामन्तैश्च समन्ततः । युतः सोऽभिययौ तूर्णं शिवराजजिगीषया ॥३॥  
प्रचलन्मत्तमातङ्गचक्रनक्रसमाकुलम् । प्रोत्पत्तत्तरेल्लुत्तुरङ्गतिमिमण्डलम् ॥ ४ ॥  
मारुतान्दोलितानेकपताकोर्भिविराजितम् । धरातलोद्घूतरजोभरधाराधरोद्धुरम् ॥ ५ ॥  
स्फुरद्दुन्दुभिनिर्घोषं घोषोद्घोषितादिक्तटम् । सितातपत्राडिण्डीरपिण्डमण्डलपाण्डुरम् ॥६॥  
कठोरचर्मकमठं चण्डकोदण्डपन्नगम् । विस्फुरद्धेतिवडवानलप्रतिभयप्रदम् ॥ ७ ॥  
समरार्थी समादाय तरसा सैन्यसागरम् । स येदिलचमूपालः पश्यति स्म पुरंदरम् ॥ ८ ॥  
साभिमानः फत्तेखानः प्रचलन्तीं प्रभाविणीम् । अविदूरे गिरेस्तस्य न्यवेशयत वाहिनीम्  
शाहसूनुस्तदालोक्य द्विषत्सैन्यमुपागतम् । न्यध्वानयद् गिरेस्तस्य शिखरे संगरानकम् ॥  
तेनाऽऽनकनिनादेन परसैनिकमानसम् । चकम्पे पवनेनेव सरः सपदि मानसम् ॥ ११ ॥  
अथ मानी फत्तेखानः समानगुणशालिभिः । मुसेखानप्रभृतिभिर्महाहंकारकारिभिः ॥१२॥  
कल्पानलसमप्राणकृपाणवरधारिभिः । प्रवृद्धाभ्याहवोत्साहैः ससंनहैः प्रभाविभिः ॥१३॥  
धैरैः परिवृतो वीरैः क्ष्वेडारवविधायिभिः । सद्यः पुरंदरं शैलमारोढुमुपचक्रमे ॥ १४ ॥  
विदारिताभ्रगर्भाणि क्ष्वेडितानि वितन्वतः । तस्यानीकस्य महतो धरं तमधिरोहतः ॥१५॥  
अभूत्पृष्ठे फत्तेखानो मुसेखानो मुखेऽभवत् । फलस्थानपतिः सव्ये पार्श्वेऽन्यत्र च घाण्टिकः ॥  
ददुर्नैव पदं भूमौ येऽन्वहं यानयाथिनः । ते तमारुरुहुः शैलं तदा बत निजैः पदैः ॥

अचलरोहणपरांस्ततो दृष्ट्वाऽभितः परान् । शिवसेनाधिपतयः क्रुद्धाः सिंहा इवानदन् ॥  
 प्रज्वलाद्विरयः पिण्डैर्नालायन्त्रास्यनिःसृतैः । नलिकागुलिकाभिश्च गण्डशैलैरनेकशः ॥१९॥  
 उल्कावाणैश्च शतशो भिन्दिवालैश्च भूरिशः । परानवाकिरन् भूरि शिवशूराः सहस्रशः ॥  
 शिलोच्चयपरिग्रथानुपलानुरुविग्रहान् । यांस्तले पातयामासुः शिवसैन्याः किलोद्धुरान् ॥  
 दूरादापततां तेषां संघट्टादध्वसंस्थिताः । धाराधरारवधराः समुद्भूतरोजोभवाः ॥ २२ ॥  
 पृथुलास्तत्क्षणोन्मीलत्प्रचुराभिकणाकुलाः । [इवाऽऽघातात्पृथग्भूता उल्कापाताः सहस्रशः ॥]  
 उपलाः शकलीभूताः प्रभूताः परितोऽम्बरम् । प्रोत्पत्य प्राहरन्नुच्चैस्तदुपेतं द्विषद्वलम् ॥  
 इरंभदप्रतिभयैर्ज्वालजालमयैस्तदा । अभियन्त्रोद्गतैरश्मसारपिण्डैरनेकशः ॥ २५ ॥  
 खण्डशः खण्डशो भूतास्ते येदिलचमूभटाः । खगा इव खमुत्पत्य श्येनश्रेणिमतर्पयन् ॥  
 उल्कावाणाः क्षणे तस्मिन्नुपाहितसलक्षणाः । प्रोद्धवद्धारुणारावमापतन्तो नभोज्जगात् ॥  
 गरलज्वलनज्वालाननाः किमनिलाशनाः । भ्रान्त्वा भ्रान्त्वा परिभ्रान्तां विदधुर्यावनीं चमूम् ॥  
 एकाऽपि गुलिका तत्र नलिकायन्त्रनिर्गता । भित्वाऽभ्यपातयद् भूमौ जवना यवनान् बहून्  
 गिरेस्थपरिमुक्ताभिः शिलाभिः शीर्णवक्षसः । केचित्प्रपद्य वैचित्यमध्वनोऽर्द्धेऽवतस्थिरे ॥  
 गिरेस्तस्य तटे लग्नाः केऽपि भग्ना महाश्मभिः । वमन्तोलोहितं भूरि रक्तवालुकलोहितम् ॥  
 समुद्धानुप्लवैरुह्यमानाः प्राणावनार्थिनः । परावृत्य रयादात्मशिविराय प्रतस्थिरे ॥ ३२ ॥  
 गुलिकायन्त्रनिर्यातगुलिकाभिन्नविग्रहाः । जलयन्त्रजलाकारकीलालोत्कलिकाकुलाः ॥३३॥  
 संजातसंज्वरवेशभरास्तनुतरस्वराः । केचित्पिपासिता एव कृतान्तातिथितां ययुः ॥ ३४ ॥  
 पताकिनीं तामालोक्य द्विषत्कृतपराभवाम् । मुसेखानः सजातीयान्सुभटानभ्यभाषत ॥३५॥

मुसेखान उवाच—

अभी महाश्मनां पाताः किमुत्पाताः पदे पदे । समन्तादापतन्तोऽमून् पातयन्ति चमूपतीन् ॥  
 अहो महोदयोऽमुष्य पुरंदरपतेरयम् । यदस्मानपि विक्रान्तान् विक्रम्याऽऽक्रामति स्वयम् ॥  
 निस्त्रिंशप्रभवं लोके तेषां नः प्रथितं यशः । अपयानमितस्तेषां नितान्तमयशस्करम् ॥३८॥  
 मैव ददृध्वं पदं पश्चात्पुरः पश्यत भूधरम् । न जहाति जयः प्रायः संपरायस्थितं नरम् ॥  
 इति ब्रुवाण एवायं समं तैरनिवर्तिभिः । पुरंदराचलतटीमारुरोह महामनाः ॥ ४० ॥  
 अथाशरफशाहेन सैनिकैः स्वैश्च भूरिशः । उभाभ्यामपि शेखाभ्यां राज्ञा मन्त्रजिता तथा ॥  
 प्रवलेन फलस्थाननायकेन च रहसा । फत्तेखानस्य चानीकैः सामन्तैरप्यनेकशः ॥४२॥  
 सनिर्घोषैर्महामेघैर्महामेघ इवाभितः । तमारोहन्तमालोक्य पुरंदरतटीं रुषा ॥ ४३ ॥  
 सद्यः शिवतमादिष्टाः क्षेपिष्ठाः सर्वतो दिशम् । गोदप्रभृतयो योधाः प्रत्यगृह्णन्नुदायुधाः ॥  
 मुसेखानप्रभृतयोऽप्यमून् परचमूभटान् । अभीयुरभियोऽभ्येत्य ग्रहा इव महाग्रहान् ॥४५॥

तदाऽशरफशाहेन सद्यो भुजमदोद्धतः । मुसेखानेन सरुषा जगत्स्थापकवंशजः ॥ ४६ ॥  
 मिनादरतनाभ्यां तु युयुधे भैरवाभिधः । घाण्टिकेन च वीरेण व्याघ्रः शीघ्रतरायुधः ॥ ४७ ॥  
 महामानी गदापाणिः प्रबलानीकिनीयुतः । सैन्यैरन्यैश्च बहुभिर्वह्युध्यत कावुकः ॥ ४८ ॥  
 अभ्याहवस्मयभृतो युगव्यायतबाहवः । वरशीर्षण्यशीर्षाणो वर्मसंवृतविग्रहाः ॥ ४९ ॥  
 ते तेऽनीकद्वयीयोधाः सविरोधाः परस्परम् । शरासनं विधुन्वानाः संदधानाः शितं शरम् ॥  
 भूयो भूयः सहस्वेति भाषमाणाः स्मयोद्धुरम् । तटे पुरंदरगिरेस्तदा युयुधिरऽद्भुतम् ॥ ५१ ॥  
 तदा पुरंदरार्थी प्रहरन्तः परस्परम् । नैकेऽवरोढुमारोढुं वत नैके तदाऽशकन् ॥ ५२ ॥  
 अवलोक्य बतान्योन्यमानीय च शरव्यताम् । एके भुवस्तलं वाणैः प्यधुरन्ये दिवस्तलम् ॥  
 यः कस्यचिदुरो भित्त्वा भुजं चिच्छेद कस्यचित् । स एवेषुः सशीर्षण्यमन्यदायं शिरो हरत् ॥  
 तत्र प्रसभमभ्येत्य गोदः क्रोधरयोद्धतः । निचखान क्षणतं भल्लं मुसेखानभुजान्तरे ॥ ५५ ॥  
 निशातं विद्विषा तेन निखातं निजवक्षसि । यवनः स तु तं भल्लं भीमं संनाहभेदिनम् ॥  
 उभाभ्यामपि पाणिभ्यामुद्धृत्य स्वभुजान्तरात् । रोषदष्टाधरतलः सद्य एव द्विधा व्यधात् ॥  
 अलंचकार तं तत्र रुधिरार्द्रमुरःस्थलम् । यथा शिलेच्चयं सान्द्रगैरिकारव्यशिलातलम् ॥ ५८ ॥  
 इहान्तरे खड्गचर्मधारी धीरः सदः स्यदात् । योद्धाऽशरफशाहेन योद्धुमद्धाऽभ्यपद्यत ॥  
 उभावपि युधा मत्तौ रक्तनेत्रावुभावपि । उभावपि ससंनाहौ महोत्साहावुभावपि ॥ ६० ॥  
 स्वया स्वयाऽसिलतया परिनिर्तितया भृशम् । दिवं सौदामिनीघ्नौतैर्दीपयन्तावुभावपि ॥ ६१ ॥  
 परस्परान्तरप्रेक्षारपौ पञ्चाननस्वरौ । भ्रान्तोद्भ्रान्तादिकान् भेदान् दर्शयन्तौ विरेजतुः ॥ ६२ ॥  
 अथासिपातैरन्योन्यविहितैः क्षतविग्रहौ । एकेनैव क्षणेनैतौ रुधिराद्रौ वभूवतुः ॥ ६३ ॥  
 व्याघ्रस्तु पुरुषव्याघ्रं घाण्टिकं घोरशक्तिकम् । प्रजहार भुजस्तग्भे शवत्या निशितया द्रुतम् ॥  
 ततः स्रवदसृग्दिग्धदेहो युद्धविशारदः । शवत्यैव घाण्टिकोऽत्युच्चैः प्रवेष्टे तमताडयत् ॥ ६५ ॥  
 तदाऽमुना हन्यमानो व्याघ्रो व्याघ्र इवापरः । स्वशौर्यं दर्शयामास हर्षयामास च स्वकान् ॥  
 आकर्णाकृष्टधन्वानौ मिनादरतनावपि । अभ्येतं भैरवं चोरं छादयामासतुः शौरैः ॥ ६७ ॥  
 ताभ्यामुभाभ्यामुन्मुक्तैः शरैर्नीतं शरव्यताम् । अवाप्तचालनीभावं तदभ्राजत तद्रुपुः ॥ ६८ ॥  
 स एको द्वाविभौ तत्र युद्धमप्यभवच्चिरम् । तथाऽपि भैरवश्चोरः प्रतिपेदे जयश्रियम् ॥ ६९ ॥  
 कावुकेनापि सरुषा पावकप्रतिमौजसा । गदाघातेन महता शायिताः शतशो द्विषः ॥ ७० ॥  
 विशीर्णवरवर्माणो विदीर्णतरवक्षसः । सहसा परिमुह्यन्तो हस्तविस्त्रस्तहेतयः ॥ ७१ ॥  
 प्रतिप्रतीकनिर्गच्छद्रक्तरञ्जितभूमयः । आयोधनाजिरेऽमुष्मिन्निपतन्तो विरोजिरे ॥ ७२ ॥  
 विगलद्रक्तरक्ताङ्गाः सुभटास्ते बभुस्तदा । निर्झरोद्गारसंपृक्तगैरिकार्द्रा इवाद्रयः ॥ ७३ ॥  
 तत्र तेषां परेषां च तद्भ्याहवकौतुकम् । व्यलोक्य शिवोऽप्यद्धा वीरो वीरश्रियोल्लसन् ॥

तदा पुरंदरतटादतिमात्रस्मयोद्धता । प्रणदन्ती प्रववृते लोहितोदा महानदी ॥ ७५ ॥  
 आरुह्य व्योमयानानि द्योतयन्तो दिवोऽन्तरम् । दर्शं दर्शं सुराः सर्वे प्रशशंसुर्महाहवम् ॥ ७६ ॥  
 तत्कालकलितोद्दाममुण्डमालामनोहरः । प्राननर्त मुदा तत्र प्रमथैः सहितो हरः ॥ ७७ ॥  
 अतिमात्रं जिघत्सन्तस्तत्क्षणाधिगतक्षणाः । अतृप्यन् प्रचुरं प्राप्य पिशितं पिशिताशनाः ॥  
 प्रेतरङ्कोऽङ्कमारोप्य करङ्कमकुतोभयः । संपृक्तशोणितरसं तरसं बुभुजे तदा ॥ ७९ ॥  
 उद्दामोद्धानशौण्डाभिर्डाकिनीभिः समं तदा । वपूंषि पुपुषुः स्वानि शाकिन्यः सैनिकामिषैः ॥  
 कवीन्द्र उवाच—

यथा तत्र मुसेखानो गोदेन निहतस्तदा । निशम्यतां तथा सर्वमभिधास्याम्यथ द्विजाः ॥  
 मुसेखानेन बलिना भग्नभल्लः स कोपनः । कालकाकोदराकारकरवालकरोऽभवत् ॥ ८२ ॥  
 तत्र तत्करवालेन तडिदाकारधारिणा । पेतुः पठाणाः शतशः शकलीभूय भूतले ॥ ८३ ॥  
 मुसेखानस्तु तद्दृष्ट्वा तस्य कर्मातिमानुषम् । तमात्मकरवालेन भुजे सव्ये व्यताडयत् ॥ ८४ ॥  
 ताडितः स भुजे सव्ये मुसेखानेन वेगिना । नावेपत महावीरो वातेनेव वनद्रुमः ॥ ८५ ॥  
 निवद्धभ्रूपुटौ भूरिरोषरूक्षेक्षणवुभौ । गतप्रत्यागतकरौ घोरखङ्गलताकरौ ॥ ८६ ॥  
 द्विरदाविव नर्दन्तौ प्रहरन्तौ परस्परम् । विशीर्यमाणशीर्षण्यतनुत्रौ तौ विरेजतुः ॥ ८७ ॥  
 अथान्योन्यायुधाघातदीर्यमाणानुभाविमौ । समं रुधिरधाराभिर्वसुधामभ्यषिञ्चताम् ॥ ८८ ॥  
 क्षणमात्रमहो तत्र युद्धमार्सात्तयोः समम् । ततस्तत्कृततोदोऽपि ततो गोदोऽधिकोऽभवत् ॥  
 अथ प्रहारैर्वहुभिर्निर्भरं विह्वलोऽपि सन् । बली स पातयामास खड्गं गोदस्य मूर्धनि ॥  
 यावदापतति ह्यस्य करवालः स्वमूर्धनि । तावद्गोदोऽसिना स्वेन तमरातिमताडयत् ॥ ९१ ॥  
 ताडितः स तदा तत्र गोदेन क्रोधमूर्तिना । आस्कन्धभागमामध्यभागं भिन्नो द्विधाऽभवत् ॥  
 निपातितं तदा तस्य द्विधाभूतं कलेवरम् । अभूच्च रुधिरौद्धारैररुणं धरणीतलम् ॥ ९३ ॥  
 जगत्स्थापकवंश्येन मुसेखाने निपातिते । शतशस्तत्र यवनाः शमनातिथयोऽभवन् ॥ ९४ ॥  
 सदेन खड्गिना खड्गयुद्धं योद्गुमपारयन् । परः शरासनं गर्वादर्वाग्भूयाग्र्यमग्रहीत् ॥  
 ततोऽशरफशाहस्य तुदतस्ते जितैः शरैः । विकृष्यमाणमौर्विकं व्योमान्तवलयायितम् ॥  
 अनेकवर्णविन्यासमिन्द्रायुधमिवाऽऽयतम् । धनुरभ्येत्य चिच्छेद करवालकरः सद्गः ॥  
 स तेन शीघ्रहस्तेन द्विषता द्विदलीकृतम् । विचित्रवर्णदुर्वर्णविन्दुराजिविराजितम् ॥ ९८ ॥  
 तदा तदाहवसखं विहाय विशिखासनम् । सद्यस्तमहितं हन्तुं घोरं परिघमाददे ॥ ९९ ॥  
 पञ्चाननसमस्तन्वा तन्वानोऽतितमां युधम् । गृहीतमात्रं चिच्छेद सदस्तस्य तदायुधम् ॥  
 आदत्त तत्र हस्ते स्वे स म्लेच्छो यद्यदायुधम् । सदो वीररसावेशात् तरसा तत्तदच्छिनत् ॥  
 ततो निरायुधो भूत्वा कृत्वाऽनभिमुखं मुखम् । यवनः स परावृत्तिपथं लेभे यथासुखम् ॥

अथ प्रतिभटात्तस्माद् घाण्टिकोऽपि द्रुतं तथा । अपद्रुतश्चिरं युद्ध्वा द्विरदाद् द्विरदो यथा ॥  
 भैरवं भैरवं मत्वा मिनादरतनावपि । संवर्तसमयप्रायात्संपरायादपेयतुः ॥ १०४ ॥  
 पुरंदरात्परावर्तमानां त्राणार्थिनीं चमूम् । नालोकत फतेखानो ग्लानोऽनभिमुखीभवन् ॥  
 अभिमुखमुपायातं तत्र प्रभूतबलं बलाद्युधि किल फतेखानं भङ्गत्वा स शाहनृपात्मजः ॥  
 अविहतगतिर्देवोद्रेकादुदित्वरविक्रमो विजयपुरभूशक्रं जेतुं चताभिमुखोऽभवत् ॥ १०६ ॥  
 भृशं युद्ध्वाऽवाप्तः शिवधरणिपालादभिभवं फतेखानो ग्लानो विजयपुरमभ्यर्णमकरोत् ।  
 तमाकर्ण्योदन्तं सदासि महमूदेन सहसा ममज्जे चिन्ताब्धौ सुचिरमनुतप्तेन मनसा ॥ १०७ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्याय-  
 शतसंमितायां वैयासक्यां संहितायां मुसेखानवधो नाम  
 चतुर्दशोऽध्यायः ॥ १४ ॥

### पञ्चदशोऽध्यायः ।

कवीन्द्र उवाच—

परैः पुरंदरतटे मुसेखानं निपातितम् । प्रभूतं सैन्यमन्यच्च पराक्रम्य पराहतम् ॥ १ ॥  
 फतेखानं च विमुखीकृतमन्तिकमागतम् । निशम्य महमूदेन मुमुदे न दिवानिशम् ॥ २ ॥  
 अथो विदूयमानोऽन्तः फतेखानस्य भङ्गतः । स्वे चेतसि चिरस्येत्थं महमूदो व्यचिन्तयत् ॥  
 अहो अहर्दिवममी अस्माभिः परिपालिताः । क्षिण्वन्ति यवनानस्मान् क्षत्रियाः कालनोदिताः  
 समृद्धिमाधिकां लब्ध्वा दुर्मदात्मा मदाश्रयात् । साहसी शाहराजोऽयं मन्नियोगं न मन्यते ॥  
 अनेन कोपनेनाद्धा विधायोद्धतमाहवम् । पुण्डरीकपुरोपान्ते विजितो रणदूलहः ॥ ६ ॥  
 अनेन मन्त्रकलया कलितो मलिकोऽम्बरः । निरर्गलेन निकृतः स चानेनार्गलेश्वरः ॥ ७ ॥  
 चिररात्राय पित्रेव येनायं परिपालितः । स निजामोऽप्यनेनोच्चैर्निकृतिस्थेन वञ्चितः ॥ ८ ॥  
 कार्णाटकाः क्षोणिभृतः परिहाय मदीयताम् । बतैतन्मन्त्रयोगेन प्रथयन्त्येतदीयताम् ॥ ९ ॥  
 मुहुराहूयमानोऽपि नाऽऽयातोऽयमुपह्वरे । अपातयदयं ह्यस्मज्जयं संशयगह्वरे ॥ १० ॥  
 अनेनोपकृतः पूर्वमिभरामः पदे पदे । निवेशितोऽयं संतुष्य तेनाप्यत्युन्नते पदे ॥ ११ ॥  
 अनेन हेतुना ह्यस्य मन्तवः शतशो मया । अतिक्रान्ताध्वनोऽत्यर्थं क्षान्ता एव दिने दिने ॥  
 आगांसि सुगरीयांसि क्षन्तुं नैव क्षमोऽभवम् । तदानीं निग्रहायास्य मुस्तुफाखानमादिशम् ॥  
 अस्मिंस्तु निगृहीतेऽस्य सुतौ शंभुशिवावुभौ । उन्नद्धीभूय युध्येते मन्निमज्जनलोलुभौ ॥  
 पित्रर्थे शंभुना तत्र फरादः परिभावितः । संपराये शिवेनात्र फतेखानोऽपि यापितः ॥

अलं बलमहो शंभोः किल येन यशस्विना । फरादस्तत्र भग्नो न भग्नं कित्त्वद्य मन्मनः ॥  
 शिवस्य यस्य हस्तेऽद्य धरौ सिंहपुरंदरौ । सोऽहंकारं कथंकारं न करिष्यति मय्यरौ ॥  
 रणो यत्राजनिष्ठायं भीषणो भीष्मपर्वतः । सुतरां दुर्ग्रहोऽस्माभिः स पुरंदरपर्वतः ॥१८॥  
 विङ्गरूरे पुरे शंभुं शिवं चाद्रौ पुरंदरे । न्यवेशयत शाहोऽयं किमस्मत्पारिभूयते ॥ १९ ॥  
 जनकः शंभुशिवयोर्न मोक्तव्यो मया यदा । समृद्धायै श्रियैऽमुष्यै वत देयोऽञ्जलिस्तदा ॥  
 पृदाकुरिव निर्मुक्तो मोक्तव्योऽयं मया यदि । अपकारपरस्तर्हि किं मां नापकरिष्यति ॥  
 अयं मोक्तव्य इत्येको मोक्तव्यो नेति चापरः । मन्त्रयोरुभयोर्मन्ये प्रथमो मद्धितावहः ॥  
 सर्वथा जिह्मगस्यास्य रोषो मन्मन्त्रवैभवात् । अपकारपरस्यापि प्रयास्यत्यवकेशिताम् ॥ २३ ॥  
 इमामुपकृतिं कृत्वा निधास्याम्यस्य मूर्धनि । न विस्मरिष्यति ह्येनां कुलीनोऽयं गुणाग्रणीः ॥  
 चिरं विचिन्त्य मनसा सुधीर्धोसचिवानिद्रम् । न्यगदद्येदिलो युक्तमित्यमन्यन्त तेऽप्यरम् ॥  
 अथ तं मङ्गलस्नानं निर्मलाम्बरभूषणम् । परिवेषविनिर्मुक्तं नवीनमिव पूषणम् ॥ २६ ॥  
 उपह्वरे समानाय्य मानार्हमुपवेश्य च । अनुनीय च सोल्लासं महमूदोऽभ्यभाषत ॥२७॥

महमूद उवाच—

मत्तो ह्यजानतो जातं तद्धि नो विद्धि जानतः । न जगत्यत्र दुर्ज्ञेयं राजंस्तव विजानतः ॥  
 विहितो मुस्तुफेनोच्चैर्द्वेषादफजलेन वा । तं मन्तुतन्तुं राजेन्द्र मदीयं मन्तुमर्हसि ॥२९॥  
 दिदृक्षुस्त्वामहं यस्मै यत्नानकरवं बहून् । वत मे संमदः सोऽभूदस्तु वा माऽस्तु वा तव ॥  
 उक्तोऽसि मृदुभिर्वाक्यैः पारिमुक्तोऽसि निग्रहात् । अभिजातोऽसि भूपाल मदभीष्टपरो भव  
 एकामप्युपकारस्य कणिकां प्राप्य निर्वृताः । शतमप्युपकाराणां न स्मरन्ति महाव्रताः ॥  
 अणुनाऽप्युपकारेण परिक्षुभितमानसाः । उपकारसहस्राणि न स्मरन्त्यपचेतसः ॥ ३३ ॥  
 अपकारसहस्राणि करोत्वलमसज्जनः । उपकारसहस्राणि करोत्येव तु सज्जनः ॥ ३४ ॥  
 उपकारं परकृतं स्मरन्ति स्वकृतं न ये । त एव धारणावन्तः कृतज्ञाश्च सतां नये ॥३५॥  
 उपकारपरं लोकं प्रभुर्नोपकरोति यः । स्वप्नलब्धा इव मुधा समृद्धा अपि तच्छ्रूयः ॥  
 शिक्षयस्व कनीयांसं तनयं गर्वपर्वतम् । महाराज मदीयं मे देहि तं सिंहपर्वतम् ॥ ३७ ॥  
 न हि मां मुञ्चतितमां सिंहशैलग्रहाग्रहः । मदीयेन नियोगेन शिवायास्तु पुरंदरः ॥ ३८ ॥  
 करोतु मद्यं सोऽप्यद्धा विङ्गरूमुपायनम् । यद्भयेन फरादेन व्यधीयत पलायनम् ॥ ३९ ॥  
 नियुञ्जते नियोगार्हान् कार्यायाऽऽर्याः क्षणे क्षणे । तन्न कुर्वन्ति ते तर्हि को हेतुः शीलरक्षणे ॥  
 प्रभुर्निड्युक्ते कार्यार्थी कार्यार्थी तं निषेवते । तयोरन्यतराकार्यान्न कार्यमुभयोरपि ॥४१॥  
 न सौहित्यं विना पानं विना प्राणं न विग्रहः । विराजते महाराज नानुयानं विनाऽनुगः ॥  
 किं स्यादुक्तेन बहुना तवाहं त्वं ममाधुना । अन्योन्यमवलम्बो नौ लोकस्यास्यावलम्बनम् ॥



अल्पवर्णमयीभित्थमनल्पार्थगरीयसीम् । येदिलः शाहराजाय श्रावयामास भारतीम् ॥ ४४ ॥  
 यत्र यद्व्यञ्जयामास महमूदो वदावदः । शाहः स्वेन स्मिताधेन तत्र तस्योत्तरं ददौ ॥  
 स तदानीं महाबुद्धिर्भहमूदं मदोद्धतम् । तद्दुर्गद्वितयीदानसंप्रदानममन्यत ॥ ४६ ॥  
 अथ तस्य विमुक्तस्य सत्कृतस्य यथायथम् । येदिलः सदनद्वारि द्विरदाश्वमबन्धयत् ॥  
 स तदा जगदाह्लादतत्परः परसंकटात् । मुमुचेऽम्भोधरघटापटलादिव चन्द्रमाः ॥ ४८ ॥  
 बन्धुः सर्वस्य लोकस्य मुक्तस्तस्मात्स निग्रहात् । व्यराजततरां तत्र दिवाकर इव ग्रहात् ॥  
 मुक्तमात्रः स युक्तोऽभूदनीकेन महीयसा । दिदीपे जगती सर्वा तदीयेन सुतेजसा ॥  
 अथ शंभुर्भहाबाहुरनतिक्रमणीयया । विङ्गरूरं पुरं सद्यस्तत्याज पितुराज्ञया ॥ ५१ ॥  
 समर्थोऽप्याहवं कर्तुमदेयमपि सर्वथा । शिवः सिंहाचलं प्रादात् पितृर्थाय गरीयसे ॥ ५२ ॥  
 अथ निज इति मत्वा पूजयित्वा वचोभिः पदि पदि विहिताभिः प्रीणयित्वोपदाभिः ।  
 उपचितबहुसेनः प्रेषितो येदिलेन प्रतिभटविजयार्थं शाहराजः प्रतस्थे ॥ ५३ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायाम-  
 ध्यायशतसंमितायां वैयासक्यां संहितायां दुर्गद्वयप्रदानं  
 नाम पञ्चदशोऽध्यायः ॥ १५ ॥

### षोडशोऽध्यायः ।

कवीन्द्र उवाच—

अथाभिमतलाभेन महमूदेऽतिनिर्वृते । स्वयं तु पितुरर्थाय वितीर्णं सिंहपर्वते ॥ १ ॥  
 आहूय स्वर्णशर्मणमग्रजन्मानमन्तिके । शिवोऽद्धा मन्त्रवित्तत्तन्मन्त्रवेदिनमब्रवीत् ॥ २ ॥

शिव उवाच—

जानतामतिमूर्धन्यं यं धन्यं जानते जनाः । स मां नूनं न जानीते महाराजो महामनाः ॥  
 अजानानो न जानातु सुखेनैव सतो गुणान् । जानानो यन्न जानीते तद्दुनोति हि सन्मनः  
 सोऽज्ञास्यद्यर्हि मां तर्हि नादास्यासिंहपर्वतम् । कोऽन्यथा तरसा जेष्यत्तमिमं मत्करास्थितम् ॥  
 अप्रमत्सोऽपि यो मत्तो द्विषते सिंहपर्वतम् । आदापयद्येदिलाय किं वक्ष्ये तं महाव्रतम् ॥  
 स्वयं नियन्ता विश्वस्य विश्वस्य वत वैरिषु । सुखं सुप्तो निजगृहे ततो निजगृहे रिभिः ॥  
 नावज्ञेयाः खलु ज्ञेन वराका अपि विद्विषः । प्रशाम्यते पतंगेन प्रज्वलन्नपि दीपकः ॥  
 दीपं विनाशयन्नेव पतंगश्चेद्विनश्यति । तुल्यतां कस्तयोस्तर्हि जात्यन्ध इव पश्यति ॥  
 नूनं पिपीलकोऽप्येकः प्रविश्य करिणः करम् । भवत्यन्तकरस्तस्मादल्पं मन्येत नो परम् ॥  
 अहो महाबाहुरसौ जानानोऽपि महानयम् । गणयत्येव न परानस्य दोषो महानयम् ॥

अरातिनिगृहीतेन शाहेन गुरुणा मम । यः प्राप्तश्चिररात्राय कारागारपरिश्रमः ॥ १२ ॥  
 तस्य निर्यातनं कर्तुं संप्रवृत्तोऽस्मि सर्वथा । यवनान्तात्प्रवृत्ताऽद्यप्रभृत्यत्रास्तु मत्प्रथा ॥  
 यः परस्माद्धिभेत्युच्चैः परस्तस्माद्विभेति च । न विभेति परस्माद्यः परस्तस्माद्विभेति हि ॥  
 नूनं मया निहन्तव्यास्ते ते यवननायकाः । शरधिद्वितयस्यैते तेजिताः सन्ति सायकाः ॥  
 विजयाहपुरग्राहोत्सुकं संप्रति मन्मनः । अतोऽद्य नोद्यसे सद्यो नियुज्यन्तां तुरंगिणः ॥

सुवर्णशर्मोवाच—

दुरन्तं बलवैद्वरं दुरन्तः पापसंचयः । दुरन्ताऽभ्यर्हिंतागर्हा दुरन्ता गुरुगर्हणा ॥ १७ ॥  
 विधाय बलवैद्वरं तव तातः कृताग्रहः । नाभूद्ववहितो यर्हिं तदर्हस्तर्हिं निग्रहः ॥ १८ ॥  
 स प्रभावी महाराजो मन्त्रिणस्तस्य सुव्रताः । तेन यद्वलवद्वैरं कृतं सोऽपनयः कृतः ॥  
 तनुते यद्वलं वैरमवलीयान् बलीयसा । तर्हिं तस्य परीभावे सर्वथा प्रभुरेव सः ॥ २० ॥  
 दानमभ्यधिके शत्रौ सभे साम विधीयते । ऊने दण्डविधिः प्रोक्तो भेदः साधारणः स्मृतः  
 दिने दिने भवन्नूनः समः साम्यं विमुञ्चति । आधिक्यं चाधिको येन को भेदं न प्रशंसति ॥  
 नरन्द्र नूनमनोऽपि द्वेषणो भेदमर्हति । ऊनस्याप्यूनताऽत्यर्थं हितायैव भवेद्युधि ॥ २३ ॥  
 ऊनोऽपि यदि द्नोऽयमिति मत्वाऽनुनीयते । तर्ह्यन्तः श्लाघमानोऽसौ स्वमेव बहु मन्यते  
 ऊनानामप्यनूनत्वममनूनानां तथोनता । दृश्यते मनुजाधीश समयान्तरवैभवात् ॥ २५ ॥  
 तस्माद्ने नरन्द्रेण द्विषि दण्डो विधीयते । मते पत्युरपां येन मनः सम्यङ् निधीयते ॥  
 समर्थश्चासमर्थश्चैत्युपायो द्विविधो मतः । द्वितीयो ह्यवकेशी स्यात्प्रथमस्तु फलेग्रहिः ॥  
 योषितः सारहारिण्यो मदिरा मोहदायिनी । दुरोदरं घनहरं कार्दर्यं कार्यहानिकृत् ॥  
 चाक्पाारुष्यमलक्ष्मीकं मृगया पापकारिणी । नरेन्द्र दण्डपारुष्यमत्यर्थमयशस्करम् ॥ २९ ॥  
 तस्मादेतानि सप्तापि व्यसनानि परित्यजेत् । बतान्यतममप्येषां मतिभ्रंशाय जायते ॥ ३० ॥  
 येषामेकतरेणापि मतिभ्रंशो विधीयते । तान्यनेकानि संसेव्य कः पुमान्न प्रहीयते ॥ ३१ ॥  
 नीतिशास्त्रेषु विरसं निजकार्यभरालसम् । मानुषं विजहाति श्रीर्व्यसनापन्नमानसम् ॥  
 मुष्णन्त्युच्चैः प्रमत्तेऽस्मिन्केशि कोशाधिकारिणः । तुदन्ति च दुरात्मनो राष्ट्रं राष्ट्राधिकारिणः ॥  
 तत्तद्व्यसनसक्तस्य वैचित्यमुपचीयते । वैचित्योपचयादुच्चैरौचित्यमपचीयते ॥ ३४ ॥  
 औचित्यापचयादेनं जनाः सर्वेऽवमन्वते । विनियुक्ताश्च कार्येषु नैव तान्याशु कुर्वते ॥  
 अथ क्रोधोद्भुरोत्युच्चैरुच्चरन् रुशतीं गिरम् । दिने दिने तुदत्येतान् समेतानपि संसदि ॥  
 ततो ह्यनुक्षणकृतासूक्षणक्षतचेतसः । परोक्षे परिभाषन्ते तथा चोपहसन्त्यमुम् ॥ ३७ ॥  
 ततो मुञ्चत्यमुं केऽपि केऽप्यमुम्निन्दसते । कैचिद्विपक्षपक्षान्तर्निपत्य सुखमासते ॥ ३८ ॥

प्रकोपनममुं मत्वा शपन्त्येव तु केचन । भजन्ति न यथापूर्वमत्यजन्तोऽपि केचन ॥३९॥  
 सप्तव्यसनसक्तत्वाद्जानानश्छलं बलम् । मन्यते प्रभुमात्मानमहंकारेण केवलम् ॥ ४० ॥  
 व्यसनासक्ताचित्तेन येनेत्थं वत भूयते । जैत्रयात्रापरैः सद्यः परैः स परिभूयते ॥ ४१ ॥  
 गिरयो नैव गुरवो गुरुरेव गुरुर्मतः । भवताऽत्र प्रभवता दत्तः सिंहाचलस्ततः ॥ ४२ ॥  
 प्रदत्ते द्विषतेऽमुष्मिन्विमुक्तश्चेत्स पार्थिवः । तर्हि दत्तोऽपि भवता न दत्तः सिंहपर्वतः ॥  
 यः सिंहपर्वतं मेने समं शाहसुमेरुणा । विङ्गरूरं च नगरं किं कृतं तेन वैरिणा ॥ ४४ ॥  
 उपक्रान्तमिदानीं तु त्वया विजयमण्डलम् । सुविक्रान्तस्य नृपतेः सर्वमेव महीतलम् ॥४५॥  
 राजा तावत्ततो मन्त्री सुहृदो विपुलं धनम् । राष्ट्रं दुर्गाणि सैन्यानि राज्यस्याङ्गानि सप्त वै ॥  
 एतैरविकलैर्युक्तं राज्यं सद्भिः प्रशस्यते । एकेनापि विहीनं तदितैरैरुपहस्यते ॥ ४७ ॥  
 मौलिनृपो मुखं मन्त्री धनसैन्ये भुजद्वयम् । राष्ट्रमन्यद्वपुः सर्वं सुहृदः संधयो दृढाः ॥  
 दुर्गाणि तु दृढान्युच्चैस्तदस्थानि तदन्तरा । एवमङ्गानि राज्यस्य सप्तोक्तानि मनीषिभिः ॥  
 सप्ताङ्गस्यास्य राज्यस्य धर्मं आत्माऽभिधीयते । मन्त्रः प्राणो बलं नीतिरनीतिरसमर्थता ॥  
 दण्डो यथोचितः शौर्यमधर्मो रिपुरुद्धतः । मदः परस्परं भेदो दीर्घमायुरभेद्यता ॥ ५१ ॥  
 जनरञ्जनमुत्कृषो दर्शनं दीर्घदर्शिता । प्रतापः प्रोज्ज्वलं रूपं विमला बुद्धिरायुधम् ॥५२॥  
 तथैव बलवद्वैरमन्तरायः प्रकीर्तितः । प्रमादस्तु भवेन्निद्रा प्रबोधः सावधानता ॥ ५३ ॥  
 समं च विषमं चेति वैरं द्विविधमुच्यते । प्रथमं तु सभेनाऽऽहुद्वितीयमधिकेन चेत् ॥  
 समे समत्वाद्भयोनं भवेद्विजयः खलु । अधिकस्याधिकत्वेन विषमे विजयो भ्रुवम् ॥५५॥  
 फतेखानप्रभञ्जेन मुसेखानवधेन च । अहर्दिवं प्रभो तुभ्यं महमूदोऽभ्यसूयति ॥ ५६ ॥  
 पश्य येदिलदिल्लीन्द्रौ विषयानन्तरौ तव । यवनौ बलिनौ तुभ्यं द्रुह्यतोऽहर्निशं नृप ॥  
 अमू उभयतो यस्य द्वेषणौ रोषणौ तव । तस्य नूनभिह स्थाने स्थितिः स्थाने न संप्रति ॥  
 अतोऽतिदुर्गमं स्थानमास्थाय जगतीपते । यतस्व जगतीं जेतुं किमजय्यं शिवस्य ते ॥  
 कण्ठकालेन कैलासः स मेरुः शम्भुपाणिना । अभ्यन्तरमपां पत्युः शिश्रिये दनुजारिणा ॥  
 न दुर्गं दुर्गमित्येव दुर्गमं मन्यते जनः । तस्य दुर्गमता सैव यत्प्रभुस्तस्य दुर्गमः ॥६१॥  
 प्रमुणा दुर्गमं दुर्गं प्रभुर्दुर्गेण दुर्गमः । अदुर्गमत्वाद्भयोर्विद्विषन्नेव दुर्गमः ॥ ६२ ॥  
 सन्ति ते यानि दुर्गाणि तानि सर्वाणि सर्वथा । यथा सुदुर्गमाणि स्युस्तथा सद्यो विधीयताम् ॥  
 सुवर्णशर्मणो वाचमिमां श्रुत्वा नृपोत्तमः । माननीयोऽतिमहतां माननीयामन्यत ॥६४॥  
 प्रभुत्वं विभ्राणस्त्रिभुवनपरित्राणकरणे पितृद्वेषिद्वेषी तदनुतनुजः शाहनृमणेः ।  
 निरातङ्कः सक्तो यवनकदनायातिमहते समग्रामप्युर्वीममनुत वसन्तीं करतले ॥ ६५ ॥

इत्यनुपुराणे सूर्यवंशे निवासकरकधीन्द्रपरमानन्दविरचितायामध्यायश-  
 त्संमितायां वैयासक्यां संहितायां [ शिवं प्रति सुवर्णशर्मकृतोप-  
 देशो नाम ] षोडशोऽध्यायः ॥ १६ ॥

## सप्तदशोऽध्यायः ।

कवीन्द्र उवाच—

ततोऽफजलमाहूय स्वीयसैन्यधुरंधरम् । अलीशाहः स्वयं वाचमुवाच समयोचिताम् ॥ १ ॥

अलीशाह उवाच—

हितावहस्त्वमस्माकमस्मिन् सैनिकसंचये । विरोद्धा द्विजदेवानां कालः कलिरवापरः ॥२॥

प्रस्थितेन त्वया पूर्वं पृतनाव्यूहवर्तिना । रामराजान्वयभुवो राजानो युधि निर्जिताः ॥३॥

कृतप्रतीपसंतापे प्रतापे तव जाग्रति । वत श्रीरङ्गराजोऽपि रणरङ्गाद्विरज्यते ॥ ४ ॥

त्वया विक्रम्य वीरेण क्षणात्कर्णपुराधिपः । सर्पो जाङ्गुलिकेनेव स्फुरदृषो वशीकृतः ॥५॥

त्वया मन्दरसारेण मथिता मधुरा पुरी । निगृह्य नगरीं काधीमाहूतं चापि काञ्चनम् ॥६॥

पदे पदे शुभवता भवता किंकरीकृतः । व्यस्मरद्वीरभद्रोऽपि च्छत्रचामरसंपदः ॥ ७ ॥

विभेति सिंहलपतिर्मत्तो लङ्कापतिस्तथा । भजत्यम्भोधिरपि मां तदिदं पौरुषं तव ॥ ८ ॥

प्रचलन्त्यचलाः सप्त चलत्यफजल त्वयि । क्षुभ्यन्ति चाब्धयः सप्त द्वीपाः सीदन्ति सप्त च ॥

वतेन्द्रप्रस्थनाथोऽपि निशम्य तव पौरुषम् । रोषावेशवशीभूतो न निद्राति दिवानिशम् ॥

एतादृशि महावीरे दुर्जये त्वयि जाग्रति । मह्यं द्रुह्यत्यहोरात्रमहो शाहसुतः शिवः ॥११॥

हन्त तेन महौत्साहवता वीरेण मानिना । स्वधर्माभिनिविष्टेन म्लेच्छधर्मो विहन्यते ॥१२॥

क्रमेणाऽऽक्रम्य विकटां कण्ठीरव इवाटवीम् । एष आत्मवशो नैव मन्यते मम शासनम् ॥

छलप्रचलचित्तस्य खलस्थास्य समाश्रयात् । मम चित्ते चिरं धत्ते शैलः सङ्घोऽप्यसङ्घताम् ॥

महमूदेन पित्रा मे यदि न स्यात्स वारितः । तर्हि स्यान्मज्जितोऽम्भोधौ तेन राजपुरीश्वरः ॥

स चन्द्रराजं निर्जित्य पुत्रामात्यसमन्वितम् । जयवर्ली च नगरीमग्रहीन्निरवग्रहः ॥१६॥

दत्तोऽवरङ्गशाहाय मया यः संधिकाम्यया । नीवृन्निजामशाहरय सपर्वतवनाकरः ॥१७॥

स तेनाऽऽत्मवशेनास्मानवमत्य प्रतापिना । परानप्यविनीतेन प्रसङ्ग स्ववशीकृतः ॥१८॥

अतर्कितागमोऽभ्येत्य दस्युवृत्तिपरायणः । मत्पत्तनपुरग्रामानुद्वृत्तोऽयं विष्णुण्ठति ॥१९॥

अहोरात्रेण पक्षेण गम्यं पक्षद्वयेन च । अत्येति स किलाध्वानं क्षणेनैवाकुतोभयः ॥२०॥

अयं कौमारमारभ्य निकृतिप्रकृतिः स्वयम् । यवनानवजानाति जाग्रदुग्रपराक्रमः ॥२१॥

आक्रम्य ताम्रववत्राणां नगराण्युरुविक्रमः । नगरप्रभृतीन्वेष चण्डचण्डमदण्डयत् ॥२२॥

स्थैर्यं निजामराष्ट्रस्य गृहीतस्यापि यत्नतः । अपि दिल्लीपतिर्नैव मनुतेऽस्माद्विशङ्कितः ॥

पितामहेन मे पूर्वं पिता तस्य विवर्धितः । शाहराजो दुर्विनीतं तं न शिक्षयितुं क्षमः ॥

अयं विगृह्य पित्रा मे निगृहीतं प्रतापिना । शाहराजं महाबाहुर्वलेनैव न्यमोचयत् ॥२५॥

नो दूयते परभयादयमल्पवया अपि । अतिक्रामति चाप्यस्मान् विस्मानकपराक्रमः ॥२६॥

दिने दिने वर्धमानः प्रतापेन सह श्रिया । अयमाश्रीयते भूपैराकाङ्क्षितसमृद्धिभिः ॥२७॥

शनैः शनैरेष बली पदं कुर्वन् पुरः पुरः । अस्मद्राज्यं समाच्छिद्य करिष्यति किमात्मसात् ॥  
 तज्जयाय पुरा वीरान्यान्यान्प्रास्थापयं मुहुः । न प्राप्ताः पुनरावृत्तिं ते तं प्राप्य प्रतापिनम् ॥  
 निर्वाणमारिवीराणां कुर्वाणमकुतोभयम् । त्वां विना तस्य जेतारं नाग्यं पश्यामि कंचन ॥  
 तस्मात्त्वमेव गत्वा तं कृतदुर्गपरिग्रहम् । सविग्रहं ग्रहमिव निगृह्याऽऽनय दुर्ग्रहम् ॥३१॥  
 कवीन्द्र उवाच—

एवमुक्तोऽतिविश्रम्भादल्लीशाहेन मानिना । प्रोवाचाफजलः प्रीत्या प्रस्तुतार्थमयं वचः ॥  
 अफजल उवाच—

विश्रम्भेणापि च प्रेम्णा यदाज्ञापयति प्रभुः । तस्य कर्ता स एव स्याद्गुणीभूतस्तु किंकरः ॥  
 द्विषद्वर्गक्षयकरी जागतिं किल या मयि । कार्यमादिशता साऽद्य शक्तिरुत्तेजिता त्वया ॥३४॥  
 उग्राय विग्रहायास्मै त्वया प्रेषयता ह्यमुम् । अवैम्यनुग्रहेणैष संगृहीतोऽनुगः स्वयम् ॥३५॥  
 कर्तव्यं भृत्यवर्गाय स्वामी चेन्न समादिशेत् । अरित नारतीति कस्तर्हि तस्य ज्ञारयति पौरुषम् ॥  
 अहमद्धा भृशं बद्ध्वा स्पर्धाकरमहर्निशम् । तमन्तकमिवोद्भूतमानयिष्ये तवान्तिकम् ॥  
 प्रविश्य देशं कार्णाटं निर्जिता शतशो नृपाः । स जयस्तमनिर्जित्य जीवतौ मे निरर्थकः ॥  
 कवीन्द्र उवाच—

इत्युक्तवन्तमन्यर्थं समर्थबलदर्पितम् । कर्तुं प्रतिश्रुतं कर्म सद्य एव समुद्यतम् ॥ ३९ ॥  
 येदिलोऽफजलं तत्र प्रस्थापयितुमादृतः । तदा संभावयामास बहुभिः पारितोषिकैः ॥४०॥  
 ततः सरत्नपर्याणपृष्ठान्पुष्टांस्तुरंगमान् । तथैवाऽऽभरणोपेतान् भद्रजातीन्मतंगजान् ॥४१॥  
 तनुत्राणि शिरस्त्राणि शस्त्राणि विविधानि च । विचित्राणि च वस्त्राणि निजानि विरुदानि च ॥  
 तिररकृतविमानानि याप्ययानान्यनेकधा । रौप्यान् रौक्मंश्च पर्यङ्कान् करङ्कंश्च पतद्ग्रहान् ॥  
 रत्नोत्तंसानथो मुक्तास्रजो हीराङ्गदानि च । कटकान्यूर्मिकाश्चापि चित्ररत्नचयाङ्किताः ॥४४॥  
 तथा द्वीपान्तरोत्थानि जातिश्रेष्ठान्यनेकशः । अल्लीशाहादफजलः प्रापत्कौषांश्च कौटिशः ॥  
 वज्रधारामिव शितां रत्नकोषनिवेशिताम् । निजां पाणिस्थितां प्रादात्प्रभुस्तस्मै कृपाणिकाम् ॥  
 स्वामिनैवाथ विन्यस्तां प्रेम्णा सारसनान्तरे । सरत्नकोषाभरणां स बभार कटारिकाम् ॥४७॥  
 ततः पुनः पुनस्तस्मै प्रीत्या प्रास्थानकालिकीः । कृत्वा नतीरफजलः प्रचचालाचलोपमः ॥  
 प्रचलन्तममुं तावत्प्रणमन्तं मुहुर्मुहुः । पदे पदेऽनुजग्राह दिशन्नीशो दयादृशम् ॥४९॥  
 तं वीरमान्यं सेनान्यं स बिधाय महामनाः । अन्यानमूंश्चमूनाथांस्तत्साहाय्ये समादिशत् ॥  
 अम्बरः शम्बरसमः प्रतापी याकुतः पुनः । महामानी मुसेखानः पठानो हसनोऽपि च ॥  
 रणदूलहसूनुश्च रणदूलहसंज्ञकः । तथैवाङ्कुशखानोऽपि निरङ्कुशगजक्रमः ॥ ५२ ॥  
 बर्बरः खेलकर्णस्य प्राप्तो यः क्रोतपुत्रताम् । स हिलालो महाबाहुः प्रत्यर्थदुमकुंजरः ॥  
 इत्येतेऽये च यवनाः ससैन्याः ससुहृद्गणाः । सद्यः स्वामिसमादिष्टास्तं सेनापतिमन्वयुः ॥

जितानेकप्रतिभटाः प्रसभं सभरोद्धटाः । घोरकर्मकृतो घोरफटा अपि तमन्वयुः ॥५५॥  
पाण्डरो नायकश्चैवं खराटोऽपि च नायकः । कल्याणयादवश्चापि नैकसैनिकनायकः ॥  
समुद्यद्युद्धसंरम्भो मन्वो भृशवलस्तथा । विश्वविश्रुतकर्माणो घाण्टिकाः काण्टिका अपि ॥  
इत्येतेऽन्ये च राजानः सामन्ताश्च सहस्रशः । चतुरङ्गचमूयुक्तास्तं सेनापतिमन्वयुः ॥५८॥  
ततः क्रातान्तिकादिष्टे समये तस्य गच्छतः । अभव्यशंसीन्यभवन्दुर्निमित्तान्यनेकशः ॥  
सपक्षपातं क्रोशन्तः प्रकामं वामगामिनः । वृथेति कथयामासुर्वायसास्तस्य साहसम् ॥  
वत भेजे दिनार्धेऽपि भानुरस्पष्टमानुताम् । प्रजज्वालवान्तरिक्षं बभूवुर्धूसरा दिशः ॥६१॥  
सहसैव महत्युल्का निपपात दिवस्तटात् । घनं विनैव च व्योम्नि बभूवाशनिनिस्वनः ॥  
ववाशिरे प्रतिभयं दिशमैन्द्रीं श्रिताः शिवाः । भङ्गमाप ध्वजो यानान्यग्रहृष्टानि चाभवन् ॥  
अवाप सट्षद्रेणुवर्षीं वातः प्रतीपताम् । वभ्रामाग्रे प्रणुन्नोऽपि वारणः पृतनाग्रणीः ॥६४॥  
यद्यप्येतानि चान्यानि तन्निमित्तान्यवारयन् । तथाऽपि स रणोत्साहं नामुञ्चन्नमुचिर्यथा ॥  
ततः स प्रस्थितस्तस्मात्पत्तनाद्विजयाह्वयात् । योजनार्धमिते देशे वसतिं स्वामकल्पयत् ॥  
तत्राऽऽगताभिरभितो वाहिनीभिः समन्वितः । स विवेशोन्मुखः सैन्यव्यूहोऽम्भोधिरिवाऽऽवभौ  
महार्हवर्णैरुच्छ्रायच्छादितव्योममण्डलैः । नवैरुत्तम्भितस्तम्भैर्मण्डितं पटमण्डपैः ॥६८॥  
प्रोल्लसत्काण्डपटकप्राकारमयमण्डपम् । विचित्रासनविस्तारप्रस्तारितसभान्तरम् ॥ ६९ ॥  
पुञ्जीकृतेष्टभूयिष्ठवस्तुसंभारभासुरम् । उच्चैरुत्तानितोल्लोचप्रच्छायाञ्चितचत्वरम् ॥ ७० ॥  
अविदूरपुरोदेशद्वयानद्धतुरङ्गमम् । समदद्विरदव्यूहवृंहितस्पृष्टदिवत्तम् ॥ ७१ ॥  
जागरूकैरहोरात्रं गुटिकायन्त्रधारिभिः । कोदण्डभिस्तथाऽन्यैश्च खड्गखेटकपाणिभिः ॥७२॥  
अपारैश्च तथा पारश्वधिकैः शक्तिहेतिकैः । अभिगुप्ताष्टदिग्भागमभितःस्थितिशालिभिः ॥७३॥  
तदनेकानकोदग्रवाद्यनिर्घोषभीषणम् । तत्तत्कार्यविधिव्यग्रजनकोलाहलाकुलम् ॥ ७४ ॥  
यथास्थानस्थिताशेषजनलब्धसुखोदयम् । सैन्यं सैन्यपतिः सर्वं गुरुगर्वं व्यलोकत ॥७५॥

संग्रामे साभिमानः स भृशमफजलः स्वामिनो लब्धमानः ।

शौर्यश्रीशोभमानः सपदि भृशवलं भूपतिं जेतुकामः ।

दुर्देवाकृष्टचित्तः पथि पथि परितो दुर्निमित्तानि पश्यन्

वैराटं राष्ट्रमन्तर्गतगुरुनिष्कृतिः क्षिप्रमभ्याससादं ॥ ७६ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायाम-

ध्यायशतसंमितायां वैयासक्यां संहितायामफजलाभ्या-

गमो नाम सप्तदशोऽध्यायः ॥ १७ ॥

## अष्टादशोऽध्यायः ।

मनीषिण ऊचुः—

उपेक्ष्य स खलः कस्माच्छिवं पुण्यपुरस्थितम् । वैराटमेव विषयं ययौ सेनासमन्वितः ॥

कवीन्द्र उवाच—

साहंकारः शिवं जेतुं स कालयवनश्रुतिः । यवनोऽफजलस्तूर्णं प्रस्थितः स्वामिशासनात् ॥  
 वैराटमेव विषयं प्राविशद्येन हेतुना । तमहं संप्रवक्ष्यामि शृणुध्वं भो मनीषिणः ॥ ३ ॥  
 निगृह्य वाजराजं तं कृष्णराजं च दुर्मदम् । जनकं च तयोश्चन्द्रराजमाजौ महौजसम् ॥  
 अव्यक्तवर्तनीयुक्तां सख्यपर्यन्तवर्तिनीम् । अटवीप्रायविषयां महादुर्गसमाश्रयाम् ॥ ५ ॥  
 उन्निद्रसैनिकोदग्रामद्रिप्राकारमध्यगाम् । जयवल्लीं नाम पुरीमग्रहीद्दुर्ग्रहां शिवः ॥ ६ ॥  
 ये येऽत्र चन्द्रराजस्य सहायाश्च सनाभयः । तांस्तानशातयद्वीरः शिवः शक्तिमतां वरः ॥  
 तदा प्रतापवर्मा यश्चन्द्रराजस्य बान्धवः । पलायितः शिवभयाद्येदिलं प्रत्यपद्यत ॥ ८ ॥  
 चन्द्रराजपदाकाङ्क्षी मन्त्रविन्मन्त्रिभिर्युतम् । येदिलं प्रीणयामास चिरं स परिचर्यया ॥  
 तं देशं चन्द्रराजस्य महावनसमाश्रयम् । तस्मादाच्छिद्य नृपतेर्दास्यामि भवते ध्रुवम् ॥  
 येदिलस्येति वचसा तदा सोऽपहतव्यथः । चकाराफजलस्याभिक्रमकर्मसहायताम् ॥ ११ ॥  
 ततोऽभिमानीना तेन चन्द्रराजसनाभिना । भेदं निवेद्याफजलो वैराटं समनीयत ॥ १२ ॥  
 जयवल्ली वशे यस्य वैराटं तस्य सर्वथा । तथा सख्याद्रिरखिलः सान्तरीपश्च सागरः ॥ १३ ॥  
 इति मत्वा स यवनस्तामेवाऽऽदातुमादितः । समुद्यतो महाबाहुर्दुर्गतं वैराटमाययौ ॥ १४ ॥  
 ततः समेत्य सैन्येन वैराटं राष्ट्रमास्थिते । यवनेऽफजले तूर्णं जयवल्लीं जिघृक्षति ॥ १५ ॥  
 शिवराजः कृती तत्र प्रतीकारपरायणः । प्रभुः प्रभूतदर्पत्वादिदमात्मन्यचिन्तयत् ॥ १६ ॥  
 येदिलेन विस्मृष्टोऽसौ मयि रुष्टेन मानिना । करिष्यत्यात्मसदृशं पौरुषं पु(प)रुषक्रमः ॥ १७ ॥  
 स एष यवनो यस्य दुर्नयेन गरीयसा । अहो कलियुगस्यास्य माहात्म्यमुपचीयते ॥ १८ ॥  
 दुर्नयेन भृशं येन निशुम्भसमतेजसा । अवाज्ञायत वै देवी तुलजापुरवासिनी ॥ १९ ॥  
 यः सदैवानस्तिदयो रोषणो राशिरंहसाम् । द्विजानक्षिगतानक्षिगतानिव जिघांसति ॥ २० ॥  
 पर्वतः पातकस्येव सर्वतः सुमदोद्धतः । पद्धतिं वर्णधर्माणां रोद्धुं यो हि व्यवस्थितः ॥  
 निषेद्धा सर्वधर्माणामधर्माणां विवर्धकः । स मया हन्त हन्तव्यः समया समुपागतः ॥ २२ ॥  
 हविप्रकृतयो गावः पयसा सर्पिषाऽपि च । विधये सप्ततन्तूनां विधिना विहिता भुवि ॥ २३ ॥  
 तासामसौ तामसात्मा हन्ता हन्त दिने दिने । विपर्यासयितुं धर्ममशेषमपि वाञ्छति ॥  
 इयं वसुंधरा देवी धर्मेण खलु धार्यते । ध्रुवं स धार्यते देवैस्तेऽधार्यन्त द्विजातिभिः ॥  
 अतः सर्वस्य लोकस्य मूलभेते द्विजातयः । पालनीयाः प्रयत्नेन पूजनीयाश्च सर्वदा ॥

सुराणां भूसुराणां च सुरभीणां च पालनम् । विदधाम्यहमेवाद्धा भूत्वा भूत्वा युगे युगे ॥२७॥  
 येनाम्भोनिधिमाविश्य विभ्रता मीनरूपताम् । हतः शङ्खासुरः संख्ये श्रुतयश्चाप्युपाहताः ॥  
 अधारि मन्दरो येन पृष्ठे स्वे कमटात्मना । तथा चाऽऽधारतामेत्य व्यधायि वसुधा स्थिरा ॥  
 उद्धृत्य वसुधां सद्यः समुद्राद्दंष्ट्रया स्वया । येन वाराहरूपेण हिरण्याक्षो निषृदितः ॥३०॥  
 हरेर्यवीयसा येन हरिणा ह्रस्वरूपिणा । अलं छलं कलयता वलिर्नीतो रसातलम् ॥३१॥  
 आविर्भूय सभास्तम्भान्नरसिंहत्वमीयुषा । व्यदारि करजैर्येन हिरण्यकशिपोरुरः ॥ ३२ ॥  
 भृगुवंशावतंसेन रैणुकेयेन येन वै । कार्तवीर्यं निहत्याऽऽजौ कृता निःक्षत्रिया मही ॥  
 येन दाशरथीभूय निवद्धाम्भोधिसेतुना । दशकण्ठाशिरःश्रेणी शरेणैकेन पातिता ॥३४॥  
 वृष्णिवंशावतंसेन येन शूरेण शौरिणा । धर्मं व्यवस्थापयता हताः कंसादयः खलाः ॥३५॥  
 स विष्णुः सर्वदेवानां सर्वस्वमहमीश्वरः । हर्तुं भारमिमं भूमेराविर्भूतोऽस्मि भूतले ॥३६॥  
 यवनानाममी वंशाः सर्वेऽप्यंशाः सुरद्विषाम् । जगतीं निजधर्मेण निमज्जयितुमुद्यताः ॥३७॥  
 तस्मादेतान्हनिष्यामि दानवान्यवनाकृतीन् । प्रथयिष्यामि धर्मस्य पन्थानमकुतोभयम् ॥  
 जयवल्लीवनं घोरं गृहं कण्ठारवस्य मे । विशन्निधनमागन्ता द्विषन्नफजलो गजः ॥ ३९ ॥  
 समुत्पतन्पक्षवलादलक्षितानिजान्तकः । पतंग इव मां लब्ध्वा स वै निधनमेप्यति ॥ ४० ॥  
 इति चित्ते विनिश्चित्य स शिवः पुरुषोत्तमः । संदिश्य निजसेनान्यं रिपुराष्ट्रविकर्षणे ॥  
 नरानधिकृतांस्तत्कार्येष्ववहितान्हितान् । नियुज्य निजराष्ट्रस्य दुर्गाणां चाभिगुप्तये ॥  
 स्वयं पाङ्गुण्यनिपुणः परवीरविमर्दनः । परीतः पत्तिसैन्येन जयवल्लीमुपागमत् ॥ ४३ ॥  
 अथ गुप्तङ्गिताकारमपारभुजपांरुषम् । प्रतीतमन्यैरजितं शक्तित्रयसमन्वितम् ॥ ४४ ॥  
 जयवल्लीमधिष्ठाय स्वयं योद्धुमवस्थितम् । संनद्धानीकनिवहं निशम्याफजलः शिवम् ॥ ४५ ॥  
 व्यसृजद्वाचिकं तस्मै सर्वार्थविदुषे यथा । तथा निशम्यतां सर्वं विबुधाः कथयामि वः ॥

अफजल उवाच—

विदधाति यदौद्धत्यं भवानद्य पदे पदे । तद्येदिलस्य हृदये भजते शल्यरूपताम् ॥ ४७ ॥  
 गते निजामे विलयं गमितः स्वीयतां स्वयम् । येदिलेन वितीर्णो यस्ताम्रेभ्यः संधिकाम्यया ॥  
 स एष विषयस्तेषां गिरिदुर्गसमाश्रयः । गृहीतः संगृहीतश्च शाहराजात्मज त्वया ॥ ४९ ॥  
 भवता सततं लाभवता तत्र पदे पदे । गृहीतविषयः क्रुद्धो रुद्धो राजपुरीश्वरः ॥ ५० ॥  
 त्वयेदं चन्द्रराजस्य गाढमन्यदुरासदम् । अभिक्रम्य च विक्रम्य प्राज्यं राज्यं हतं हठात् ॥  
 त्वया गृहीत्वा कल्याणं तथा भीमपुरीमपि । यवनानां महासिद्धिनिलयाः किल पातिताः ॥  
 तुभ्यं कुप्यन्ति तेऽद्यापि यवनाः पवनाशनाः । अपहृत्यापि सर्वस्वं कृता येषां विडम्बना ॥  
 निगृह्य यवनाचार्यानिविचार्याऽऽत्मनो बलम् । प्रतिबध्नास्यविद्वानामध्वानमकुतोभयः ॥  
 यच्चक्रवर्तिचिह्नानि धत्से स्वयमभीतवत् । अध्यारोहसि च स्वर्णसिंहासनमनीतिमान् ॥



स्वयमेवानुगृह्णासि निगृह्णासि च मानवान् । अहो आत्मवशो नम्यान्न नमस्यभिमानवान् ॥  
 दुर्मिवारगतिर्यस्माद्यस्मात्कस्माद्विभेषि न । तस्मादहं प्रेषितोऽस्मि येदिलेन प्रतापिना ॥  
 येदिलस्य नियोगाद्यन्मया सह समागतम् । उद्योजयति सद्यो मां तदिदं षड्विधं बलम् ॥  
 मुसेखानादयो ह्येते त्वया सह युयुत्सवः । प्रोत्साहयन्ति मामत्र जयवल्लीं जिघृक्षवः ॥ ५९ ॥  
 तदद्य मन्त्रियोगेन संधिमेव महीपते । विधेहि देहि सकलानचलानचलामपि ॥ ६० ॥  
 सिंहं लेहं महान्तं च प्रबलं च शिलोच्चयम् । पुरंदरं गिरिं तद्वत्पुरीं चक्रावतीमपि ॥  
 विषयं च तथा नीराभीमरथ्यन्तराश्रयम् । प्रणिपत्य प्रयच्छाऽऽशु दिल्लीन्द्रायामितौजसे ॥  
 या चन्द्रराजादाच्छिद्य गृहीता निग्रहात्त्वया । जयदल्लीमिमामल्लीशाहस्त्वां तां हि याचते ॥

उपनतमहितस्य पत्रलेखं रहसि निशम्य तमेतभेकवीरः ।

स किल सकलराजलोकरत्नं न्यधित निजे हृदि कंचिदेव यत्नम् ॥ ६४ ॥

स्मृत्वा मन्त्रमथेप्सिताय जगतः सर्वस्य सर्वोत्तरं

यत्संप्रेषितवानसौ नरपतिः पत्रस्य तस्योत्तरम् ।

यच्चागादभिमानवानफजलः सऽजस्य तस्यादर्थी

तत्सर्वं कथयामि वः सुमतयः श्रेयस्करं श्रूयताम् ॥ ६५ ॥

इत्यनुपुराणे सूर्यवंशे निवासकरकवीन्द्रपरमानन्दाविरचितायामध्याय-

शतसंमितायां वैयासक्यां संहितायां [ शिवं प्रत्यफजल ]

संदेशादेशनं नामाष्टादशोऽध्यायः ॥ १८ ॥

### एकोनविंशोऽध्यायः ।

कवीन्द्र उवाच—

नियोजयन्स सर्वत्र दृशं प्रणिधिरूपिणीम् । पश्यत्यवहितः सर्वं शिवो बाह्यं तथाऽऽन्तरम् ॥  
 ततोऽसौ द्रुतमाहूय निष्णातं निजकर्मणि । प्रतिवाचमिमां तस्मै प्राहिणोत्पारिपान्थिने ॥ २ ॥

शिवराज उवाच—

समस्ताः समरे येन ध्वस्ताः कार्णाटभूमिपाः । तस्य तेऽद्य मयि श्रेयानियानपि दयोदयः ॥  
 अतुलं ते बाहुबलं बलं च तुलितानलम् । अलंकृतं क्षितितलं त्वया त्वयि नहि च्छलम् ॥  
 दिदृक्षुरासि यद्येतान्विभवान्वनसंभवान् । तद्विलोक्यतान्मेत्य जयवल्लीमिमां भवान् ॥ ५ ॥  
 तवाऽऽगमनमेवेतः सांप्रतं वोद्मि सांप्रतम् । अभयं मम तेनैव भविताऽपि च वैभवम् ॥ ६ ॥  
 तृणाय मन्ये ताम्राणामनम्राणामनीकिनीम् । येदिलस्य च तां तद्वत् त्वां विना तीव्रविक्रमम् ॥  
 दत्तः पन्थास्त्वमागच्छ प्रयच्छामि शिलोच्चयान् । भवते याचमानाय जयवल्लीमिमामपि ॥ ८ ॥  
 प्रेक्ष्य तुप्प्रेक्षणीयं त्वामिह विश्रब्धमानसः । इमां पुरःकरिष्यामि निजपाणिक्पाणिकाम् ॥  
 वनीमिमां ते पृतना प्रतनामतनीयसीम् । पश्यन्ती सुतलच्छायासुखान्यनुभविष्यति ॥ १० ॥  
 इति सूत्रमिवात्यल्पवर्णं बह्वर्थसंयुतम् । शिवः संदेशमादिश्य व्यसृजद्द्रुतमात्मनः ॥ ११ ॥

स तं संदेशमाकर्ण्य शिवदूतेन भाषितम् । स्वामिकार्यं कृतं स्वेनेत्यमन्यत सुदुर्मतिः ॥ १२ ॥  
 वैराटस्थोऽपि सुतरां योजनत्रयसान्तराम् । जयवल्लीं स यवनः स्वहस्तस्थामवागमत् ॥ १३ ॥  
 अथाऽऽस्थाय स आस्थानीं समाहूय स्वसैनिकान् । वाचमेतां नयोपेतां व्याजहार महामनाः ॥

अफजल उवाच—

समाह्वयति मां तत्र स शिवः संधिकाम्यया । स्वामिकार्येषुना तत्र प्रयातव्यमितो मया ॥  
 समुन्नद्धैः सुसन्नद्धैः सैनिकैः स्वैः समीयुषाम् । संद्वोज्जागरूकाणां न तत्र भयमस्ति नः ॥  
 समुह्य व्यूह्य सैन्यानि यास्यामस्तत्र सर्वथा । अहो यत्र वने धेरे नैव नाभास्वती कथा ॥  
 द्विपट्टीपिशरण्यानामरण्यानामुदीक्षणम् । भवताद्भवतां तत्र विश्रान्तानामनुक्षणम् ॥ १८ ॥  
 तत्र भ्रूत्तटावण्यां वण्यां वक्ष्य महीयसीम् । वन्या इव विनाऽऽलानं क्रीडन्तु करिणो मम ॥  
 प्रपतेदपि चाऽऽकाशं निपतेयुः शतहृदाः । तदप्यफजलस्यास्य न भवेन्मतिरन्यथा ॥ २० ॥  
 क्षितिमुत्खातयिष्यामि पातयिष्यामि पर्वतान् । वनानि च प्रधक्ष्यामि सद्यः क्रोधकृशानुना ॥  
 प्रतिज्ञां पारयिष्यामि भ्रंशयिष्यामि देवताः । नाऽऽदास्यते स चेन्माद्यान्मदीयमुचितं वचः ॥  
 इति ब्रुवाणमास्थानभ्राजमानासनास्थितम् । देवधस्तधियस्ते तु न तं प्रत्याचक्षिरे ॥ २३ ॥  
 अथ तं मन्त्रिणः सर्वे पुरः प्रस्थातुमुद्यतम् । इति नीतिमुपाश्रित्य विनयेन व्यजिज्ञपन् ॥

मन्त्रिण ऊचुः—

स्वामिन्विधीयतामेव भवताऽऽत्माचिकीर्षितम् । प्रत्याख्याताऽस्तु कस्तस्य यत्र देवमवस्थितम्  
 प्रशस्तेन स्वचित्तेन विश्वस्तः स यदि त्वयि । तर्हि सद्यः समायातु जयवल्लीवनाह्वहिः ॥  
 उपाहरतु सर्वस्वमात्मीयं भवतो मुदे । निजां नामयतु ग्रीवां नमन्निह पदे पदे ॥ २७ ॥  
 येन कौमारमारभ्य धन्विना धूर्जटिं विना । स्वप्नेऽपि स्वाभिनेऽन्यस्मै न निजं नाभितं शिरः ॥  
 बाल्यात्प्रभृति लोकेऽस्मिन्ननल्पवलशालिनः । कर्माण्यमानुषस्येव प्रायो यस्येह शुश्रुम ॥  
 विगायति च यो लोके यवनानां विलोकनम् । निजधर्मधुरीणोऽद्भ्याशृणोति च न तद्वचः ॥  
 स आह्वयति तत्रैव भवन्तमभयो यदि । तर्हि मन्यामहे तस्य विद्यते साहसं हृदि ॥ ३१ ॥  
 पदे पदे परिश्लिष्टकर्मारकुलसंकुला । न गताय हिताऽध्यानां विषमा नगभेदिनी ॥ ३२ ॥  
 श्लिष्टाग्रनोकहशतैः श्लिष्टारोहावरोहया । स्तम्भेरमाः कथं यान्तु तया पर्वतपद्यया ॥ ३३ ॥  
 आत्मा त्वमल्लीशाहस्य शल्यं दिल्लीन्द्रवक्षसः । स्वामी सेनामतल्लीनां विश मा विषमाटीवम् ॥  
 योगीव विजिताहारविहारो विजितासनः । यः सर्वस्यपि लोकस्य वेत्यहो गुप्तमाशयम् ॥  
 उत्प्लुत्य पर्वतशिरः प्राकाराभ्यान्तरस्थितान् । निहन्ति यो जिह्वगतीन्परात्पतगराडिव ॥  
 यस्य यातमविज्ञातं भवत्यभितयोजनम् । अवैति मनसैवाऽऽप्तं द्विपन्तमपि यो जनम् ॥ ३७ ॥  
 भवताऽपकृता पूर्वं भवतापकृता स्वयम् । विधत्ते तुलजादेवी सततं यत्सहायताम् ॥ ३८ ॥  
 तेन विद्विषताऽनेकसैन्ययुक्तेन पालिताम् । कथं त्वं तामरण्यानीमभिमानी गमिष्यसि ॥ ३९ ॥  
 इत्याकर्ण्य वचस्तेषां स विद्वेषान्धमानराः । प्रोवाच ताननादृत्य दप्तः शोणविलोचनः ॥ ४० ॥

अफजल उवाच—

जन्मप्रभृति दृष्टात्मा योऽस्मभ्यमपराध्यति । स परः स्वथमस्माकमभ्यर्ण कथमेप्यति ॥ ४१ ॥

यदमानुषकर्मैति तं प्रशंसैथ मानुषम् । अवैमि तदविज्ञाय मदीयमपि पौरुषम् ॥४२॥  
 धावद्वाहसुराञ्चलैर्विदलितं कार्णाटकानां बलं  
 तत्तत्स्थानभिदा च संप्रति पराभूतं सुराणां कुलम् ।  
 तं सर्वोन्नतमन्तकोऽपि सहसा कोपानलव्याकुलं  
 मां दृष्ट्वा समया मया सह भयाद्धन्ताद्य संघास्यति ॥ ४३ ॥  
 या युष्मानतिविक्रमानपि भिया संयोजयन्ती तता  
 नैकानोकहसंवृता प्रतिभटैर्युध्यद्भिरप्यन्विता ।  
 तामेतामटवीमतीवविषमां सद्यः कारिष्ये समां  
 व्याहृत्येति हि तान् हितान् कुमतिना तेन प्रतस्थेतमाम् ॥ ४४ ॥  
 इत्यनुपुराणे सूर्यवंशे निवासकरकवीन्द्रपरमानन्दविरचिताया-  
 मध्यायशतसंमितायां वैयासक्यां संहितायामफजलप्रयाणं  
 नामैकोनविंशोऽध्यायः ॥ १९ ॥

### विंशोऽध्यायः ।

कवीन्द्र उवाच—

अत्रान्तरे भगवती तुलजा भक्तवत्सला । स्वं रूपं दर्शयामास शिवाय जगतीजिते ॥१॥  
 कल्पवल्लीमिव नवां पुरस्तादथ तां स्थिताम् । सरत्नाभरणां शोणचरणां चम्पकप्रभाम् ॥२॥  
 विलसन्नीलवसनां नीलधम्मिल्लशालिनीम् । अतीवसुकुमाराङ्गी कुमारीवेषधारिणीम् ॥३॥  
 पूर्णेन्दुवन्धवदनामिन्दीवराविलोचनाम् । मन्दस्मितामभिनवप्रवालतुलिताधराम् ॥ ४ ॥  
 भ्राजिष्णुभालातिलकां रत्नरञ्जितकार्णिकाम् । मनोज्ञनासिकान्यस्तचित्ररत्नमयूरिकाम् ॥  
 मृदुबाहुलतां पद्महस्तां सुललिताङ्गुलिम् । रत्नरश्मिकुलाकार्णिकङ्कणां शुभलक्षणाम् ॥६॥  
 कण्ठसंसक्तगुच्छार्थगुच्छरत्नललन्तिकाम् । सुवर्णसुमनःश्लिष्टनीलकञ्चुलिकावृताम् ॥७॥  
 आनाभिविलसद्भारां रत्नकाञ्चीकृताश्रियम् । वरदां विश्वजननीमवनीपतिरैक्षत ॥ ८ ॥  
 अथ तद्दर्शनोद्भासभृशसंजातसंभ्रमः । प्रश्रयेणाऽऽदिमायां तामनंसीत्स मुहुर्मुहुः ॥ ९ ॥  
 प्रणमन्तं तु तं देवी समुत्थाप्याऽऽत्मपाणिना । दृशा दयार्द्रया भक्तमपश्यज्जगदीश्वरी ॥  
 अभिष्ट्य सहस्रेण नाम्नां स्थितमथाग्रतः । तमुवाचेति सा देवी सुदती सस्मितानना ॥

देव्युवाच—

उपैत्यफजलो नाम योऽयं यवनपुंगवः । स एष सच्छलो वत्स त्वया सह युयुत्सते ॥  
 कलिकालतरोर्भूलं प्रतिकूलं दिवौकसाम् । तामिमं यवनात्मानं दुर्मदं विद्धि दानवम् ॥१३॥

अवध्यं सर्वदेवानां दशाननमिवापरम् । सहितं सर्वसैन्येन मोहितं मायया मया ॥ १४ ॥  
 सहैव समायातमन्तकस्य तवान्तिकं । तममुं हतमेवेति त्वमवेहि महीपते ॥ १५ ॥  
 उद्भवन्तं निरोधाय धर्मस्येह मुहुर्मुहुः । तमेनमसिपातेन महता भुवि पातय ॥ १६ ॥  
 क्षरद्गुधिरधारार्द्रप्रतीकमपमस्तकम् । स्रस्तबाहुलतं व्यस्तप्रसारितपदद्वयम् ॥ १७ ॥  
 गृध्रगोमायुमल्लूकारिष्टोत्कृष्टान्त्रसंचयम् । पश्यन्तु विबुधाः सर्वे तमिमं पातितं भुवि ॥ १८ ॥  
 त्वं यदा वासुदेवोऽभूस्तदाऽहं नन्दमन्दिरे । त्रिदिवात्तव साहाय्यविधानार्थमवातरम् ॥ १९ ॥  
 इदानीमपि दैत्यारे विमुच्य तुलजापुरम् । उपेताऽस्मीति जानीहि साहाय्याथैव ते स्वयम् ॥  
 यथाजातेन कंसेन यथाऽहमवमानिता । पूर्वं तथाऽधुनैतेनाप्यवज्ञाताऽस्मि पाप्मना ॥ २१ ॥  
 विधिना विहितोऽस्त्यस्य मृत्युस्त्वत्पाणिनाऽमुना । अतस्तिष्ठामि भूत्वाऽहं कृपाणी भूमणे तव  
 व्याहरन्तीति शर्वाणी तत्कृपाणीमवीविशत् । असौ जाग्रदवस्थोऽपि तत्स्वप्नवदमन्यत ॥  
 ततोऽसौ तुलजां देवीं ध्यायं ध्यायं निजे हृदि । समस्तमपि भूमारममस्त हतमात्मना ॥  
 तिष्ठन्नयं प्रतापाद्रिशिरःप्राकारसंसदि । आज्ञाय्यन्यगदद्वाचं पत्तिसेनापतीनिति ॥ २५ ॥  
 समाहूतो मया सैन्यसमवेतो महाशयः । इत एव समायति स म्लेच्छः संधिकाम्यया ॥  
 तदद्य मन्त्रियोगेन युष्माभिरनिवारिता । संपश्यत्वटवीमेतामेता परपताकिनी ॥ २७ ॥  
 मिथो मद्वीक्षणाकाङ्क्षी स मां योधैरुदायुधैः । भवद्भिः सहितं श्रुत्वा भयं संभावयेदपि ॥ २८ ॥  
 तस्माद्दिशत वै सर्वे गहनं गहनोदरम् । यूयं परैरविज्ञाताः सज्जाः संनिहिता अपि ॥  
 स्वयं विहितसंधोऽपि न संघास्यति यद्यसौ । तर्हि निघ्नन्तु तत्सेनां जातेऽस्मद्दुन्दुभिध्वनौ ॥  
 रहस्यमिव राजेन्द्रो रहस्तानित्युपादिशत् । परोऽपि सेनया सार्धं तं पन्थानमथाऽऽसदत् ॥  
 विसंकटदृषद्घृष्टजातुभ्रश्यददृढत्वचः । अध्यारोहन् करटिनः कथंचिदथ तं गिरिम् ॥  
 निषादिनुन्नाः करिणो द्रुमाणां वर्त्मवर्तिनाम् । बुध्नानधुरवाग्भावमिया शुण्डाग्रमण्डलैः ॥  
 उत्तारितमहाभारलघबोऽप्युन्नतेऽध्वनि । शरीराण्येव करभाः स्वानि भाराय मेनिरे ॥ ३४ ॥  
 सप्तयो वल्लभधरैर्नीयमानाः शनैः शनैः । अवरूढहयारोहा अप्यायन्त कथंचन ॥ ३५ ॥  
 प्रपातपातकातर्याद् धृतेषु बत पाणिभिः । क्षुपेषु मुक्तमूलेषु केचित् पेतुरवाङ्मुखः ॥  
 आरोहन्मत्तमातङ्गपदाभिहितिनिःसृष्टैः । पतद्भिरुपलैः स्थूलैर्विध्वस्तोऽधःस्थितो जनः ॥  
 लताप्रतानसंमिश्रत्वक्सारान्तरचारिणी । वीतध्वजपटा वीतच्छत्रा साऽभूदनीकिनी ॥ ३८ ॥  
 प्रमत्ततरमातङ्गकरसंपर्कभीरवः । तत्र तत्यजुरात्मानं भृगुपातेन केचन ॥ ३९ ॥  
 प्रोच्चप्रपातपर्यन्तस्वस्तहस्तपदैस्तदा । कैश्चित्पतद्भिरन्येऽपि बहवः स्वसखीकृताः ॥ ४० ॥  
 एवमारुह्य तं शैलं सर्षा यवनवाहिनी । परिम्लानाऽपि सा धैर्यादवरोहे मतिं दधे ॥ ४१ ॥  
 स्तम्बेरमास्तमारुह्य पर्वतं पर्वता इव । मन्दं मन्दमवारोहन्नुज्झन्तो मदमात्मनः ॥ ४२ ॥

आरुह्य भूधरममुं यथा त्रिदशभूतलम् । तथाऽवरोह्य तैलोकैर्बतलोकि तलातलम् ॥ ४३ ॥  
 अथ पर्वतमध्यस्थां गम्भीरां कन्दरामिव । सिंहव्याघ्रवराहर्क्षतरक्षुकुलसेविताम् ॥ ४४ ॥  
 वज्रपाणिमणिश्यामवनां वज्रमयीमिव । तमोम्बुनिधिसंभूतां ततां विषलतामिव ॥ ४५ ॥  
 तलातलस्येव महीमहीनगुणशालिना । त्रिजगज्जयिना नित्यं शिवेन परिपालिताम् ॥  
 दिवाकरकरामृष्टतलां प्रच्छायसंकुलाम् । अभ्यागच्छन्नफजलो जयवह्नीं व्यलोकत ॥  
 उपेत्य जयवह्नीं तामसावफजलो बली । इयं मया गृह्णातेति निजे चेतस्यचिन्तयत् ॥  
 शिवराजोऽपि तं श्रुत्वा जयवह्नीमुपागतम् । मम पाणितलं देवादयमायात इत्यवैत् ॥  
 ततः कुमुद्वतीकूले कीचकव्रजसंकुले । निरुत्सवा इव भयादवात्सुर्मिलिताः परे ॥ ५० ॥  
 मयमीयुः प्रतिभये यत्र ते तस्य सैनिकाः । स एकोऽफजलस्तत्र साभिमानो विभाय न ॥  
 ततः प्रोच्छ्रायितोद्दामपटमण्डपमण्डितम् । निबद्धनिगडालाननियन्त्रितमदाद्विपम् ॥ ५२ ॥  
 निखातशङ्कुसंबद्धसैन्धवश्रेणिसंयुतम् । सद्यः संदानितानेकक्रमेलककुलाकुलम् ॥ ५३ ॥  
 पण्यपूर्णापणाकीर्णविपणिभ्राजितान्तरम् । व्रजदाव्रजदुद्भ्रान्तजनस्वनभरान्वितम् ॥ ५४ ॥  
 अत्यायतं वनावन्यामनायतमिव स्थितम् । दृश्यमप्याददे तत्र तदनीकमदृश्यताम् ॥ ५५ ॥  
 शिवश्चाफजलश्लोमावपि तावदनामयम् । प्रष्टुं निजं निजं दूतं न्ययुज्जातां परस्परम् ॥  
 शिवस्याफजलो वेद हृदयं स च तस्य तत् । तं विधिं तु विधिर्वेद वेद संधिविधिं जनः ॥  
 देयान्युपायनान्यस्मै प्राप्तायातिथये मया । निजनीत्युनुरोधेन तत्सुतेभ्योऽपि सर्वथा ॥  
 मुसेखानायाङ्कुशाय याकुतायाम्बराय च । तथा हसनखानाय परेभ्यश्च पृथक् पृथक् ॥  
 तथैव मम्बराजाय पितृव्याय गरीयसे । तत्तद्भ्रतनपरीक्षा च कारणीयाऽस्ति वै पुनः ॥  
 इत्थमानायितास्तेन राज्ञा विपणिनो यदा । तदा तेऽफजलादिष्टाः शिवस्यान्तिकमाययुः ॥  
 स्वानि स्वानि समानीतान्यथ रत्नानि तानि ते । धनिनो दर्शयामासुः शिवायाऽऽशु जिघृक्षवे ॥

आहूतेभ्यः स तस्मादफजलकटकत्तत्र तेभ्यो धनिभ्यः

सर्वाण्यादत्त रत्नान्यथ निजसविधे तान् समस्तान्यधत्त ।

लुब्धात्मानस्तदानीं विधिविहतधियो भूरिमारानुरोधा-

दज्ञा नाज्ञासिषुस्ते बत गिरिशिखरे सर्वतः स्वं निरोधम् ॥ ६३ ॥

विश्रब्धो मयि वर्तते शिवमहीपालः स तस्मादहं

तस्योपान्तमुपेत्य सांप्रतममुं सामोपधिं संश्रयन् ।

गुप्तामात्मकटारिकां तदुदरे गाढं निखाय स्वयं

देवानामपि मन्दिरेऽद्य सुतरां सद्यो विधास्ये मयम् ॥ ६४ ॥

इत्थं चेतासि चिन्तितं बत निजे म्लेच्छेन तेनं च्छलं

ताद्विज्ञाय शिवः स एष सकलं सद्यस्तदीयं फलम् ।

तस्मै दातुमथोद्यतो युधि यथा वक्ष्यामि सर्वं तथा

मन्ये तद्यशसा सुधामधुकथा पीयूषवार्ता वृथा ॥ ६५ ॥

इत्यपुराणे सूर्यवंशे निवासकरकवीन्द्रपरमानन्दविरचितायामध्याय-

शतसंमितायां वैयासक्यां संहितायामफजलागमनं नाम

विंशोऽध्यायः ॥ २० ॥

## एकविंशोऽध्यायः ।

कवीन्द्र उवाच—

अथो मिथो दर्शनार्थं भृशमुद्यतयोस्तयोः । अप्यत्रस्त धियोस्तत्र निजनीतिसमेतयोः ॥ १ ॥  
 यथा दूतमुखेनैव नियमः समजायत । कथयामि तथा सर्वं शृणुत द्विजसत्तमाः ॥ २ ॥  
 विन्यस्यानीकमात्मियं यथावास्थितमात्मना । एकेनाफजलेनैव प्रस्थेयं शस्त्रपाणिना ॥ ३ ॥  
 याप्ययानाधिरूढेन यातव्यं च पुरः पुनः । सन्तु तत्परिचर्यार्थं द्वित्रा एवानुजीविनः ॥  
 तथैव स्वयमभ्येत्य प्रतापाद्रेरुपत्यकाम् । शिवं प्रतीक्षमाणेन स्थेयं तत्रैव संसदि ॥ ५ ॥  
 शिवेन च समभ्येत्य शस्त्रहस्तेन गौरवात् । आतिथ्यमतिथेस्तस्य विधातव्यं यथाविधि ॥  
 तिष्ठन्तु दंशिताः शूराः पृष्ठे दश दश स्थिराः । शरस्यान्तरमासाद्य रक्षणाय द्वयोरपि ॥  
 मिलिताभ्यामुभाभ्यां च कर्तव्यं तत्र तद्रहः । सर्वस्यापि हि लोकस्य भवेद्येन महान्महः ॥  
 एवं विधाय नियमं विधाय च्छलमान्तरम् । दिदृक्षमाणावन्वोन्यं तदानीं तौ व्यराजताम् ॥  
 ततः श्रुत्वा तमायान्तं प्रतापाद्रितलस्थलीम् । शिवराजो महाराजः सज्जमानो व्यराजत ॥  
 विविधाभिविधाभिर्वै यथादिष्टं पुरोधसा । तथा नित्यवदभ्यर्च्य देवदेवं वृषध्वजम् ॥ ११ ॥  
 नित्यदानविधिं कृत्वा भुक्त्वा स्वल्पमनल्पधीः । सम्यगाचम्य च मुहुर्मुहुरम्बु शुचि स्वयम् ॥  
 चिन्तयित्वा च तां देवीं तुलजां क्षणमात्मनि । विधाय चाऽऽत्मनो वेषं तदात्वोचितमात्मना ॥  
 निजमप्रतिमं लोके विलोक्य मुकुरे मुखम् । उत्थाय चाऽऽसनात्सद्यः प्रणिपत्य पुरोहितम् ॥  
 द्विजानन्यांश्च तैः सर्वैराशंसितशुभोदयः । दधिदूर्वाक्षतान्स्पृष्ट्वा दृष्ट्वा मार्तण्डमण्डलम् ॥  
 स्थितामभ्येत्य च पुरः सवत्सां स्वर्णसंयुताम् । वितीर्य सुरभिं सद्यः सगुणायाम्रजन्मने ॥  
 उद्यताननुयानार्थमात्मीयाननुयायिनः । प्रतापिनः प्रतापाद्रेर्गुप्तये विनियुज्य च ॥ १७ ॥  
 तमन्तःसच्छलं श्लेच्छमभ्येत्य स्थितमन्तिके । अभ्यगच्छदसौ हार्दादभ्यागतामिवाऽऽत्मनः ॥  
 उष्णीषेणैव शुचिना व्यभादुत्तंसधारिणा । काश्मीरजपृषद्वर्षरञ्जितेनाऽऽङ्गिकेन च ॥ १९ ॥  
 शिववर्मा भृशबलः संवृतः शिववर्मणा । तस्य वज्रशरीरस्य किं कार्यं तेन वर्मणा ॥  
 कृपाणं पाणिनैकेन बिभ्राणोऽन्येन पाट्टिशम् । स नन्दकगदाहस्तः साक्षाद्धरिरुदक्ष्यत ॥

अथ पर्वतपर्यन्तात्पञ्चाननमिवोद्गतम् । द्रुतप्रत्यर्पितपदं संप्रसज्य पुरः स्थितम् ॥ २२ ॥  
 सृण्यग्रसुन्दरोदग्रव्यायतश्मश्रुभीषणम् । धीरं धीरदृशं वीरं शिवं रिपुरुदैक्षत ॥ २३ ॥  
 शिवोऽपि तं पुरो वीक्ष्य वृषा वृषमिवाऽऽगतम् । समयमानः स्वयं तस्य दृशा दृशमयोजयत् ॥  
 बिरुद्धस्थितिमुद्बुद्धं क्रुद्धः क्रुद्धमिवान्तकम् । स तं शाहसुतं वीरं विश्वासयितुमात्मनि ॥  
 स्वहस्तस्थायिनं खड्गमखाण्डितगतिं खलः । स्वपार्श्ववर्तिपाणिस्थमकरोद्विधृतच्छलः ॥  
 ततः स्वरेण तारेण मृषादर्शितसौहृदः । प्रतिकूलेन विधिना हतः स तमवोचत ॥ २७ ॥

अफजल उवाच —

अये मृषामृधोत्साहधारिन्स्वैरतरस्थिते । किं नीतिपथमुत्सृज्य भजस्यपथपान्थताम् ॥  
 येदिलं कुतुबं वाऽपि दिल्लीन्द्रं वा महौजसम् । न सेवसे न मनुषे तनुषे गर्वमात्मनि ॥  
 तदद्य दुर्विर्नातं त्वां विनेतुमहमागतः । प्रयच्छ पर्वतानेताङ्गुधृतां त्यज मां भज ॥ ३० ॥  
 धृत्वाऽहं त्वां स्वहस्तेन नीत्वा विजयपत्तनम् । अल्लीशाहस्य च पुरो नामयित्वा शिरस्तव  
 प्राणिपत्य च विज्ञाप्य तं प्रतापिनमीश्वरम् । दास्यामि वैभवं तुभ्यं भूयो भूयस्तरं नृप ॥  
 शाहराजात्मज शिशोःविहाय स्वां विहस्तताम् । स्पृश हस्तेन मे हस्तमेहि देह्यङ्कपालिकाम् ॥  
 एवमुक्त्वा स तद्गीवां धृत्वा वामेन पाणिना । इतरेण च तत्कुक्षौ निचखान कटारिकाम् ॥  
 नियुद्धविच्छिवः सद्यस्तद्धस्तोन्मुक्तकंधरः । ध्वनिना धीरधीरेण प्रतिध्वानितकन्दरः ॥  
 प्रविशन्तीमात्मकुक्षिभागमभ्रान्तमानसः । किञ्चिदाकुञ्चित्ताङ्गस्तां शिवः स्वयमवञ्चयत् ॥  
 ददाभ्येतं कृपाणं ते गृहाण निगृहाण माम् । इदं विनिगदन्नेव धीरः सिंहसमस्वरः ॥  
 सिंहयायी सिंहकायः सिंहदार्क्सहकंधरः । स्वपाणिद्वितयोद्भूतविकोशायुधसुन्दरः ॥ ३८ ॥  
 तं निर्यातयितुं वैरं प्रवृत्तोऽसौ महाव्रतः । शिवः कृपाणिकाग्रेण कुक्षावेव तमस्पृशत् ॥ ३९ ॥  
 आपृष्टं विद्विषत्कुक्षिं तूर्णं तेन प्रवेशिता । आकृष्यान्त्राणि सर्वाणि सा कृपाणी विनिर्गता  
 कुप्यतः कार्तिकेयस्य शक्तिः क्रौञ्चाचलं यथा । व्यभादफजलं भित्त्वा शिवखड्गलता तथा ॥  
 घूर्णमानेन शिरसा बभावफजलस्तदा । ईदृशं शिवराजेन पौरुषं दर्शितं यदा ॥ ४२ ॥  
 ततो रुधिरधाराभिरार्द्राकृतमहीतलः । प्रमत्त इव मोहेन घूर्णमानोऽतिविह्वलः ॥ ३३ ॥  
 यथैव शिवशस्त्रेण निःसृतान्युदराद्बहिः । तथैवान्त्राणि सर्वाणि बिभ्राणः स्वेन पाणिना ॥  
 अनेन निहतोऽस्मीह जह्येनमहितं जवात् । इति वक्ति स तं यावत्तावत्तपार्श्ववर्तिना ॥  
 तमेवाफजलस्यासिं समुद्यम्याभिमानीना । जिघांसयैव सहसा शिवराजोऽभ्यपद्यत ॥ ४६ ॥  
 नो हनिष्यत्यमुं राजा द्विजातिमिति जानता । स्वामिनाऽफजलेनासौ योद्धा युद्धे निवेशितः  
 द्विजातिरिति तं श्रुत्वा जानानः शिवभूमिपः । अभ्येतमपि नो हन्तुमैच्छन्नजिनयस्थितः ॥  
 अप्राप्ता एव यावत्ते तत्राफजलसैनिकाः । तावत्स एव तं खड्गं शिवस्योपर्यपातयत् ॥

शिवस्तत्पातितं खड्गं खड्गेनाऽऽदत्त वै तदा । शिरस्तदधिपस्यापि पट्टिशेन व्यधाद्द्विधा ॥  
 पट्टिशेन विनिर्मिन्नमुच्छ्रितस्य रिपोः शिरः । स्वरुणा विहतं सद्यो गिरेः शृङ्गमिवापतत् ॥  
 असौ जिष्णुरभूत्तत्र स म्लेच्छोऽभून्महीधरः । शितकोटिः पट्टिशोऽपि शतकोटिरभूत्तदा ॥  
 क्वचित्कबन्धः प्रसृतः स्वस्तान्यन्त्राणि च क्वचित् । न्यपतच्च क्वचिन्मूर्धा शिरोवेष्टोऽपि च क्वचित् ॥  
 विप्रकीर्णं क्वचिच्छत्रं प्रकीर्णकमपि क्वचित् । तत्तन्मुक्तामाणिमयो रत्नोत्तंसः स च क्वचित् ॥  
 क्वचिद्वस्त्रं क्वचिच्छस्त्रं समासाद्य दशामिमाम् । सोऽलुठन्मेदिनीपृष्ठे दुष्टः स्वेनैव कर्मणा ॥  
 निमिष्य नोन्मिषन्त्येव यावत्ते तस्य सैनिकाः । तावाच्छिवनृपेणोच्चैर्यवनः स निपातितः ॥  
 ते हतं स्वामिनं वीक्ष्य यवनानीकनायकाः । कुप्यन्तोऽतीव दृप्यन्तो विनिर्धूतायतायुधाः ॥  
 संय्यदोऽबदुलो नाम बडाहोऽपि च सय्यदः । रहीमखानोऽफजलभ्रातृपुत्रश्च दुर्मदः ॥  
 पहीलवानखानोऽपि महामानी महान्वयः । पीलुजिच्छंकरश्चाभौ वरौ महितवंशजौ ॥  
 चत्वारोऽन्येऽपि यवनाः पवनातिगविक्रमाः । बलिनोऽफजलम्येने पार्ष्णिग्राहाः प्रमाथिनः ॥  
 ध्वस्ते जम्मासुरे सद्यः सुरेश्वरमिवासुराः । संभूयाभ्यपतन्सर्वे शिवराजजिघांसवः ॥६१॥  
 तदा हेतिद्वयं तद्वै पारिभ्रामयताऽमुना । पारितो वितताकारः प्राकारः किमकारि न ॥  
 अभ्रमन्नपि युद्धेऽस्मिन् स भ्रमन्नभ्रमन्तरा । अभ्रामयदहोरात्रं मिषतां द्विषतां दशः ॥  
 कालेन करवालेन पटुना पट्टिशेन च । ककुमां वलयानीव मण्डलानि व्यधत् सः ॥६४॥  
 मण्डलानि वितन्वानं मन्वानं दर्पमात्मनि । पट्टिशं च कृपाणं च व्याधुन्वानं मुहुर्मुहुः ॥  
 तदा तमुग्रकर्माणं शिववर्माणमाहवे । न विलोकायितुं शेकुः परे स्वेऽपि च सैनिकाः ॥  
 क्षणं विशन्वसुमतीं क्षणमाकाशमाविशन् । मध्य एव क्षणं तिष्ठञ्जोपमासीन्न स क्षणम् ॥  
 तडित्पातानिव रयाटुपेतानात्मनोऽन्तिके । पातितान्प्रतिवीरैरस्तैः खड्गपाताननेकशः ॥  
 कदाचित्पट्टिशेनैव कदाचिद्गाढमुष्टिना । कदाचिद्युगपत्ताम्यां द्वाभ्यामादत्त स प्रभुः ॥६९॥  
 तदा संभः कावुकीयः काट्कश्चेङ्गालसंभवः । कुण्डजिच्च यशोजिच्च द्वाविमौ कङ्कवंशजौ ॥  
 गोकपाटान्वयः कृष्णः शूरजित्काण्टकोऽपि च । तथैव माहिलो जीवो विश्वजिच्च मुरुम्बकः ॥  
 संभः करवरस्तद्वदिभरामोऽपि बर्बरः । एते दश महावीराः शिवराजाभिरक्षिणः ॥७२॥  
 कृतक्ष्वेडारवाः कोषनिष्कासितमहासयः । प्रत्यगृह्णन्त तांस्तत्र पवनानिव पर्वताः ॥७३॥  
 तेषां तेषां च नादेन पूरिते गगनोदरे । मन्दुरायां निरुद्धोऽपि विद्रुतोऽभूद्धरिर्हरैः ॥७४॥  
 राजन्ददाम्यहं तुम्यमसिमेतं सहस्व मे । वदन्मुहुर्मुहुरिदं बडाहः सय्यदस्तदा ॥७५॥  
 नदन्तं सिंहवद्भूरि भूयोऽप्यफजलान्तिकम् । प्रत्यधावन्निपिद्धोऽपि माहिलेन तरस्विना ॥  
 अहमेव निहन्म्येनमायात्वेष ममान्तिके । इति क्षितिपतेवाक्यमनाकर्ण्येव माहिलः ॥७७॥  
 तमसि सय्यदोत्क्षिप्तं समादत्त स्ववर्षणा । व्यधाच्च सय्यदं वीरः करवालेन वै द्विधा ॥



कावुकीयेन कङ्काम्यामिङ्गालेनाभिमानिनां । मरुम्बकेन वीरेण तथा करवरेण च ॥७९॥  
 क्रूरेण काण्टकेनापि गोकपाटेन च द्रुतम् । वर्धरेण च सावेशं युद्धचन्तोऽन्येऽपि पातिताः ॥  
 निकृत्तस्कन्धहस्तानि निकृत्तचरणानि च । निकृत्तमूर्धमध्यानि पतितानि समन्ततः ॥८१॥  
 लोहितेनानुलिप्तानि द्रुमामयसमाश्रिया । तत्र तेषामहो तानि वपूंषि प्रचकाशिरे ॥८२॥  
 एकाशीत्यधिकैः पञ्च दशभिः संमितैः शतैः । शालिवाहे शके संवत्सरे चैव विकारिणि ॥  
 मासि मार्गे सिंते पक्षे सप्तम्यां गुरुवासरे । मध्याह्ने दैवतद्वेषी शिवेनाफजलो हतः ॥८४॥

विध्वस्तेऽफजले बलिन्यपि बलेनैतेन भूमीभृता

वाति स्मातिहिमः प्रभूतकुसमामोदी मृदुर्मारुतः ।

नद्यश्चापि सुधावद्गतसलिलाः सद्यः स्थिरा सुस्थिरा

स्वं स्वं स्थानमवाप्य निर्वृतहृदः सर्वेऽप्यभूवन्सुराः ॥ ८५ ॥

इति निजरिपुमुच्चैः संगरे पातायित्वा विलसति शिवभूमीवल्लभे शस्त्रपाणौ ।

सपदि विजयशंसी व्यश्रुवानखिलोकीं गिरिशिरासि गभीरो दुन्दुभिः प्रादुरासीत् ॥८६॥

इत्यनुपुराणे सूर्यवंशे निवासकवीन्द्रपरमानन्दविरचिताया-

मध्यायशतसंमितायां वैयासक्यां संहितायामफजलवधो

नामैकविंशोऽध्यायः ॥ २१ ॥

## द्वाविंशोऽध्यायः ।

. कवीन्द्र उवाच—

तेन दुन्दुभिनादेन दूतेनेव प्रसर्पता । सैनिकाः शिवराजस्य सपदि प्रतिबोधिताः ॥ १ ॥  
 सौलक्षिकः कमलजिद्यशोजित्कङ्क एव च । तानजिन्मल्लसूरश्च कुण्डो वरखलस्तथा ॥  
 रामः पाङ्गारिकश्चामी पञ्च पञ्चाशितेजसः । एकैकेन सहस्रेण पत्तीनां परिवारिताः ॥  
 सहस्रैः पञ्चभिस्तद्वद्वृतो नारायणो द्विजः । क्षात्रेण कर्मणा ख्यातः सर्वेऽप्येते महायुधाः ॥  
 बह्वायुधीयगहनां गहनान्तरवर्तिनीम् । रयादवारयन्नेत्य परितः परवाहिनीम् ॥ ५ ॥  
 अत्रान्तरे परेऽप्युच्चैः पटहेन प्रणादिना । हतोऽफजल इत्येव सहसा प्रतिबोधिताः ॥  
 सज्जमानाः साभिमानान्संरब्धान्प्रतिरुन्धतः । तान्पत्तीर्णवतोपान्तादेतानैक्षन्त सर्वतः ॥  
 निर्मदा इव मातङ्गा निर्विषा इव पन्नगाः । निरुष्णीषा इव नरा निःशृङ्गा इव भूधराः ॥  
 निर्जीवना इव घनाः क्षितीशा इव निर्धनाः । विरोजिरे न यवनास्ते तदाऽफजलं विना ॥  
 तातस्याफजलस्यैतत् पतनं नभसो यथा । श्रुत्वा ध्वस्ताधियस्तत्र मुमुहुस्तनयास्त्रयः ॥

नमस्वता प्रतीपेन भग्नपोता इवार्णवे । तदा ते जीवितस्याऽऽशामत्यजन् गहने वने ॥  
 अथ कृच्छ्रगतान्सर्वाङ्गतगर्वाङ्गतौजसः । सैन्यान्तर्वर्तिनः सैन्यान्वीक्ष्य विद्रवतो निजान् ॥  
 भक्तिमान् स्वामिनि मृधे शक्तिमानतिकोपनः । स्फुरदुद्धोणवदनः पृथुप्रसृतिलोचनः ॥  
 क्रूरः करिकराकारकरः प्रतिभयस्वरः । स्थिरीकृत्य मुसेखानः पठानः स्वयमब्रवीत् ॥  
 मुसेखान उवाच—

तृणीकृत्याऽऽत्मनः प्राणान्स्वामिकार्यचिकीर्षया । सगतोऽफजलस्तर्हि वयं सर्वेऽपि किं गताः  
 सर्वतः संवृतपथः पर्वतः क्व गमिष्यथ । आस्तिष्ठत प्रहरत प्रतीपान् परितः स्थितान् ॥  
 स्वामिनं वा सखायं वा सहायं वा स्वमुज्जताम् । केषांचिदपि विद्रुत्य जीवतां माऽस्तु जीवितम्  
 स्वामिकार्यमकुर्वाणः कुर्वाणस्त्राणमात्मनः । कथं दर्शयतु स्वीयं मुखमात्मजनान्तिके ॥  
 विकरालं महाकालं करवालं करे वहन् । प्रसह्य विद्विषां सेनामिमां पातायिताऽस्म्यहम् ॥  
 एवमुक्त्वा महाबाहुः समारुह्य महाहयम् । संवृतः स्वेन सैन्येन शिविरान्निर्धयौ रयात् ॥  
 तमन्वियाय हसनः श्वसनप्रतिमो बली । अन्येऽपि सैन्यपतयः स्वस्वसैन्यसमन्विताः ॥  
 अन्तरा दन्तुरानेकप्रसृतप्रस्तराविलम् । तुरंगमुखराघातोत्पददृशिकणाकुलम् ॥ २२ ॥  
 स्यदस्खलत्पदपतज्जङ्घालजनसंकुलम् । अभूत् प्रचलने तेषां प्रचलं तन्महीतलम् ॥ २३ ॥  
 अथ प्रतिमटान्वीक्ष्य संरञ्जैरश्वसादमिः । अप्यश्मवर्त्मसु रयात् पुरो नुनुदिरे हयाः ॥  
 ततः पुरः प्रणुन्नाश्वो मुसेखानोऽत्यमर्षणः । तरस्वी प्रतिजग्राह दृषत्केः परसैनिकान् ॥  
 हसनाद्यास्तथाऽन्येऽपि क्रुद्धाः सर्वे धनुर्भृतः । शरैराकुलयांचक्रुः पुरःस्थान्परिपान्धिनः ॥  
 तदा रोषारवैस्तेषां हयानां ह्येपितैरपि । वृंहितैश्च महेभानां युद्धावेशोपबृंहितैः ॥ २७ ॥  
 चण्डदण्डाहतानां च पटहाना पटुस्वनैः । विविधानां च बाद्यानां निनादैर्भृशभीषणैः ॥  
 तथाऽभितस्तरक्षणामृक्षाणां वनपक्षिणाम् । शार्दूलानां वृकाणां च खाडिनां वनदंष्ट्रिणाम् ॥  
 निर्गतानां दरीगर्भात् सद्यः क्षुभितचेतसाम् । कोलाहलैः सुबहुभिर्गगनोदरगामिभिः ॥  
 प्रसभं पूरिताऽत्युच्चैरटवी साऽतिसंकटा । प्रतिध्वानैः प्रतिमटानुद्भटान् वहतर्जयत् ॥ ३१ ॥  
 शरैस्तीक्ष्णतरैर्विद्धा अप्यनिन्वान्पदातयः । तस्मिन् रणे मण्डलाग्रैः क्षितिमण्डलमानयन् ॥  
 धावद्भिरसिधारामिः शकलीकृतसैन्धवाः स्पर्धयेवाश्ववारास्तैः पक्षिभिः पक्षयः कृताः ॥  
 काश्चित् परप्रहरणग्रहृतो रुधिरारुणः । पतन्नरूः सहसा सूर्यमण्डलमासदत् ॥ ३४ ॥  
 काश्चिद् भीमेन भिन्नोरुयुगमण्डलः । सद्यस्तु सुयोधनदशामन्वभूद्भसुधां श्रितः ॥ ३५ ॥  
 काश्चिन्नियुध्यतात्युच्चैर्द्विषता द्विदलीकृतः । वीरो विपर्यस्तवपुर्जरासंध इवापतत् ॥ ३६ ॥  
 गुलिकायन्त्रनिर्मुक्तगुलिकाविद्धवक्षसः । केचिद्धृतधनुर्जावा अपि निर्जावतां दधुः ॥ ३७ ॥

तत्तल्लाघवमास्थाय प्रहरन्वै प्रभाविणम् । खड्गखेटकभृत्कश्चिद्वभार वत गौरवम् ॥३८॥  
 पारितः पातितोदग्रतरवारितडिल्लताः । प्रावेपयन्त यवनान्घनाः शिवपदातयः ॥ ३९ ॥  
 स्वमुखेन स्वयोधानां संमुखे यो व्यक्तथयत् । सोऽपि संख्ये मुसेखानः शूरैस्तैरभ्यभाव्यत ॥  
 अथ ध्वस्तहये सस्तशस्त्रे वित्रस्तचेतसि । अपक्रामति संग्रामान्मुसेखानेऽभिमानीनि ॥४१॥  
 सद्यो यापितवैयात्ये याकुतेऽप्यपयायिनि । अत्याहितेन हसने व्यसनेषु निमज्जति ॥४२॥  
 भयशङ्कुवशे क्षिप्रमङ्कुशे विगतौजसि । मृदुभ्यामपकोषाभ्यां पदाभ्यामपसर्पति ॥ ४३ ॥  
 कातरौ भ्रातरौ हित्वा ज्यायानफजलात्मजः । विहाय सेनां चाऽऽस्थाय रूपान्तरमपासरत् ॥  
 ततस्तद्येदिलानीकमपारमपनायकम् । पलायमानमभितः शिवसैन्यैर्न्यरुच्यत ॥ ४५ ॥  
 युध्यध्वं मां भृशवलं भ्रातरं शाहभूभुजः । मन्वो वदन्निदं तत्र वत बन्धादमुच्यत ॥४६॥  
 पौत्रः फरादखानस्य नाम्ना यो रणदूलहः । तेजसा तीव्रतीव्रेण सर्वेणापि सुदुःसहः ॥४७॥  
 साहसी शोणनयनः कोपी कोणपविक्रमः । युगदीर्घभुजो मानी घनसंहननो युवा ॥४८॥  
 स निजं प्रह्वयन्नेव शैलशृङ्गसमं शिरः । शिवसैन्यवशं यातो वत बन्धमुपाददे ॥ ४९ ॥  
 सभयोऽम्बरखानस्य तनयोऽम्बरनामकः । तदा विवर्णवदनो वत जीवितकामुकः ॥५०॥  
 विन्यस्तवर्मनिखिंशचर्मशक्तिशरासनः । शिवसैन्यवशं यातो वत बन्धमुपाददे ॥ ५१ ॥  
 मतङ्गजवदुन्मत्तो राजजिन्नाम घाण्टिकः । शिवसैन्यवशं यातो वत बन्धमुपाददे ॥५२॥  
 निजाग्रजपरित्यक्तौ यौ तावफजलात्मजौ । शिवसैन्यवशं यातो वत बन्धमुपेयतुः ॥५३॥  
 अन्येऽपि येदिलानीकनायकाश्छिन्नसायकाः । सहस्रिणो द्विसाहस्राः त्रिसाहस्राश्च भूरिशः ॥  
 पञ्चषट्सप्तसाहस्राः त्रिदशारिसमंश्रियः । शिवसैन्यवशं याता वत बन्धमुपाययुः ॥५५॥  
 पातितैश्च पतद्भिश्च पात्यमानैः पलायितैः । तद्वीराशंसनं वीरैरगमद्वर्णनीयताम् ॥ ५६ ॥  
 पाशैः प्रासैश्चन्द्रहासैः पट्टिशैश्च परश्वधैः । मुद्गरैः परिवैस्तद्वित्रिशूरेस्तोनैररपि ॥ ५७ ॥  
 गदाभिः शक्तिभिश्चापैर्निषङ्गैरिषुपूरितैः । खेटकैश्चापि चक्रैश्च च्छुरिकाभिः कटारकैः ॥  
 तनुत्रैश्च शिरस्त्रैश्च स्वर्णसारसनैस्तथा । तलत्रैरङ्गुलित्रैश्च यन्त्रैराग्नेयसांसिकैः ॥ ५९ ॥  
 आनकप्रमुखैर्वाद्यैः पताकाभिर्ध्वजैरपि । बिरुदैरातपत्रैश्च प्रकीर्णैश्च प्रकीर्णकैः ॥ ६० ॥  
 उल्लोचैः काण्डपटकरैः पटमण्डपैः । नैकवर्णैः सुविस्तीर्णैर्महार्हक्षौमजन्मभिः ॥ ६१ ॥  
 त्रिपदैः करकैः स्थालैश्चषकैश्च पतद्ग्रहैः । चतुष्कैर्मञ्चकैश्चापि रूपकाञ्चननिर्मितैः ॥६२॥  
 इतस्ततः परिस्रस्तैस्तैस्तैर्वस्त्रैश्च भूरिशः । अन्यैरपि महासैन्यसंभारैरभितः श्रिता ॥ ६३ ॥  
 विवृतास्यपरिस्पष्टदशनैः स्तब्धलोचनैः । शिरोभिर्विगतोष्णीवैरुग्रवेषवती क्वचित् ॥ ६४ ॥  
 आवाहुमूलात्पातितैर्धृतरत्नाङ्गुलिकैः । क्वचित्प्रसाधिताङ्गीव कोमलाङ्गुलिभिः करैः ॥६५॥  
 स्थूलस्थूणोपमैर्मूलाच्छिन्नैरुहमिरुहभिः । जानुजङ्वाग्रविभ्रष्टैरङ्घ्रिभिश्चोच्छ्रिता क्वचित् ॥

गुणैरुत्कृत्तमस्तिष्कग्रासग्रसनलम्पटैः । पटुचञ्चूपुटैः पक्षप्रच्छायितपथा क्वचित् ॥ ६७ ॥  
 आपतन्निजयूथ्योग्रत्रस्यत्क्रोष्टुकुलाकुला । क्षतजोत्क्षेपणक्रीडडुकिनीमण्डला क्वचित् ॥ ६८ ॥  
 दर्शितोदग्रदन्ताग्रनिकृत्तान्त्रवसाभिधैः । स्रुतलोहितलिताङ्गैः पिशाचैश्चाञ्चिता क्वचित् ॥  
 हरहारविधिप्रीतयोगिनीयोगिनी क्वचित् । सा तदाऽधिगतार्थाऽभूज्यवल्लीवनावनी ॥ ७० ॥

इति जितपरानीकास्ते ते पदातिबलाधिपाः

प्रमुदितहृदः सर्वे खर्वेतरस्मयसंगताः ।

सरभसमथो बद्धानद्धा विरुद्धचमूपतीन्

पदि पदि पुरस्कुर्वन्तस्ताञ्छिवं समलोकयन् ॥ ७१ ॥

केचित्संयति पातिताः सकुतुकं केचिच्च विद्राविताः

संरब्धेन शिधेन ते प्रतिभटाः केचिच्च बन्दीकृताः ।

एतत्तत्र जगत्रयस्थितिपरे राजन्यलीलाधरे

दुष्टध्वंसकरे धराभयहरे चित्रं न विश्वंभरे

॥ ७२ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्याय-

शतसंमितायां वैयासक्यां संहितायामफजलसैन्यभङ्गो नाम

द्वाविंशोऽध्यायः ॥ २२ ॥

### त्रयोविंशोऽध्यायः ।

कवीन्द्र उवाच—

अथ तत्तच्छिरोवेष्टश्लिष्टदोर्द्वयपृष्ठकान् । उष्णक्लान्ताग्निरुष्णीषान्नमदग्नीवान्विचेतसः ॥ १ ॥

विकृष्टान्सैनिकैः स्वीयैः परसेनापतीन्पुरः । पुञ्जीभूतान्प्रतापाद्रौ शिवराजो व्यलोकत ॥ २ ॥

ततोऽरिसैन्यादानीतान्सौवर्णान्राजतान्पणान् । मञ्जूषान्तरनिक्षिप्तान्तराशनिनेकशः ॥ ३ ॥

तथा मुक्तामयान्हारान्हेमभारांश्च भूरिशः । स कुवेरगृहाकारे कोषागारे न्यधापयत् ॥ ४ ॥

मनीषिण ऊचुः—

अर्लीशाहस्य तां सेनां सहितः पत्तिसेनया । जयवल्लीवनाम्भोधौ न्यमज्जयदयं शिवः ॥ ५ ॥

तावत्सेनापतिरतस्य सहितः सप्तिसेनया । क नु स्थितो किमकरोत्कवीन्द्र तदुदीरय ॥ ६ ॥

कवीन्द्र उवाच—

बलादफजलं नाम दनुजं हन्तुमुद्यतः । प्रस्थितोऽमित्रविजयी जयवल्लीं यदा शिवः ॥ ७ ॥

तदा तदाज्ञया तूर्णं प्रस्थितः पृतनापतिः । द्विषां बन्ध राष्ट्रणि बभञ्ज नगराणि च ॥

अस्मिन्नवसरे स्वामिकार्यैकनिहितात्मना । वैराटवर्तिना तेन यवनेनाभिमानिना ॥ ९ ॥

प्रहिताः स्वाहिताः सैन्यपतयस्तात्रविक्रमाः । उपचक्रमिरे शैवं राष्ट्रमाक्रमितुं क्रमात् ॥१०॥  
 यादवः शूर्पविषयं पाण्डरश्च शिरोवलम् । खराटः साहसवटं हिलालः पुण्यनोवृतम् ॥११॥  
 हृपसः सैफखानश्च परसैनिकसंकटम् । प्रविश्य निग्रहेणैव जग्राह तलकोङ्कणम् ॥१२॥  
 ततः शिवस्य सेनानीः श्रुत्वा तां देशदुःस्थताम् । कृतामायोधनपरैः परैरफजलाज्ञया ॥१३॥  
 सहितः सप्तिभिः सप्तसाहस्रैः पत्तिभिस्तथा । संपरायपरः श्रोमान्स्वामिकायाभियोगवान् ॥१४॥  
 परावृत्य महाबाहुर्महाबाहुजिगीषया । प्रायात्पतगराड्रंहाः शिवराष्ट्रमनामयम् ॥ १५ ॥  
 खराटं पाण्डरं चाथ यादवं च सुदुर्जयम् । हिलालं सैफखानं च विधास्ये शमनातिथिम् ॥  
 सेनापतेरिमां संधां समाकर्ष्य शिवः स्वयम् । तस्मै निजेन दूतेन द्रुतमेतदवेदयत् ॥१७॥  
 यवनोऽफजलो नाम दानवो दुरतिक्रमः । जयवल्लीमिमामेति ससैन्यः संधिकाभ्याम् ॥१८॥  
 तस्मात्त्वया न योद्धव्यं तस्य तैः सैनिकैः समम् । संनद्धेनैव च स्थेयं यावत्संधिविनिर्णयः ॥  
 भवेदहन्यथो यस्मिन्मम तस्य च दर्शनम् । तस्मिन्नेवान्तिके कुर्यास्त्वं वैराटमसंशयम् ॥  
 इत्यादिष्टः स्पष्टमेव स परं शिवभृभृता । नायुध्यत परैः सार्धं मध्य एव व्यवस्थितः ॥२१॥  
 अथ युद्धमभूद् यस्मिञ्छिवाफजलयोर्द्वयोः । वैराटमाययो सैन्यपातस्तम्योत्तरेऽहनि ॥२२॥  
 तेन ते न धृतास्तेन विद्रुताः सर्वतोदिशम् । मुसेखानप्रभृतयो दुर्धर्षास्त्रिदशद्विषः ॥२३॥

मनीषिण ऊचुः—

स आरोहः सोऽवरोहः स पन्थाः सा महावर्ना । स विरोधो स पारिधिः सा निशा स पराभवः ॥  
 स वेषः स च संत्रासावेशः साऽप्यसहायता । जयवल्लीपरिसरादमी कथमपासरन् ॥२५॥

कवीन्द्र उवाच—

पातितेऽफजले तस्मिञ्छिवेन शिवपत्तयः । पलायमानानभितो यवनान्पथैवारयन् ॥ २६ ॥  
 मुसेखानश्च हसनो याकुतश्चाङ्कुशस्तथा । नासहन्त परं तत्र परैः कृतमतिक्रमम् ॥२७॥  
 अपराहे महानासीत्तेषां तेषां च संगरः । प्रोत्पतन्निपतद्धैतमहोत्पातभयकरः ॥ २८ ॥  
 सा शैलभूमिः पत्तानां हिता वै नाश्वसादिनाम् । यवनास्त ततो भग्नाः संमग्नाः साध्वसार्णवे ॥  
 परस्परैकमनसः पालयन्तः परस्परम् । द्विषदभ्यागमाधिया वीक्षमाणा दिशो दश ॥३०॥  
 अतीवतुङ्गान्मातङ्गांस्तुरगान्सुमनोहरान् । अपारान्कोषसंभारान्परिवारान्प्रियानपि ॥ ३१ ॥  
 विहायापसृतास्तस्मात्समरादमरारयः । ताम्यन्तस्तामसंधियस्ते तरूनन्तराऽन्तरा ॥ ३२ ॥  
 भ्रमन्तः कातरतराः परेषां दृगगोचराः । कण्टकाविद्धसर्वाङ्गाः क्षतजाद्रीः क्षतौजसः ॥  
 शिलाशीर्णोरुपवीणो मार्गान्वेषणतत्पराः । पुरः प्रतापवर्माणं चन्द्रराजस्य बान्धवम् ॥३४॥  
 वित्रस्तं वञ्चितदृशं द्वित्रैरेव जनैर्वृतम् । द्राग् विद्रवन्तमद्राक्षुरक्षुद्राः क्षुद्रताजुषः ॥३५॥  
 अथाऽऽयुधभृतः सर्वे सद्यः क्षुमितमानसाः । निहन्तव्योऽयमित्युच्चैर्ब्रुवन्तस्ते तमब्रुवन् ॥

पुरा कर्णेजपीभूय पुनः पुनरुपेयुषा । मिथ्यानुलापिना नित्यं निजच्छद्मापलापिना ॥३७॥  
 त्वयैवाऽऽनीयाफजलः स महानीकनायकः । सहसा सहितोऽस्माभिः कालानलमुखे हुतः ॥  
 एवमुक्तवतस्तांस्तु हन्तुमुद्यमितायुधान् । स निवद्धाञ्जलिः क्रुद्धान् प्रणनाम पुनः पुनः ॥  
 मुसेखानस्ततस्तत्र दृष्ट्वा काकुरवाकुलम् । ऊचे करुणयैवेनं नीचीकृतनिजस्वरः ॥ ४० ॥

मुसेखान उवाच—

तव दृष्टचरैवेयमटवी गाढसंकटा । अतोऽस्मानग्रतो भूत्वा नय केनचिदध्वना ॥ ४१ ॥  
 वैराटं विषयं गत्वा वयं त्वामात्मदायिनम् । सौहृदादुपकर्तारः सखायमिव सुव्रतम् ॥४२॥  
 स इमां गिरमकार्ण्य मुसेखानमुखोद्धताम् । तथेति संप्रतिश्रुत्य भृशविश्रब्धमानसः ॥४३॥  
 केनाप्यज्ञायमानेन दृष्टपूर्वेण वर्त्मना । द्रावतान् निष्क्रामयामास शिवस्य विषयाद्बहिः ॥  
 तथाविधानुजत्यागाल्लज्जितोऽफजलात्मजः । विन्यस्तपूर्वान् वैराटे तातेनाश्रांश्च कुंजरान् ॥  
 संभारानवरोधांश्च कोषान् योधांश्च कांश्चन । आदाय दूयमानात्मा द्रुतमस्माद्विनिर्ययौ ॥  
 अनुद्रत्यापि नाद्राक्षीद्यदा तान् द्रुतविद्रुतान् । तदा सेनापतिर्नेता पुनर्वैराटमागमत् ॥४७॥  
 शिवोऽपि विहितेद्वेषादल्लोशाहात्सुदुर्मतेः । बली बलेन विषयं क्षिप्रमादातुमुद्यतः ॥ ४८ ॥  
 प्रस्थानभेरीभांकारभांकारितदिगन्तरः । प्रभावी बहुभिः सैन्यैर्वैराटं स्थानमासदत् ॥४९॥  
 अथ स्वेन प्रभावेण कृष्णातटमकण्टकम् । कृतं व्यलोकत मुदा मोदितो मुदितैर्द्विजैः ॥  
 ततोऽग्रयायिनं कृत्वा स तं सेनापतिं निजम् । अन्यमाक्रमितुं देशममुपाक्रमत विक्रमी ॥५१॥  
 ततस्तु तस्य सैन्यानि परसैन्येन पालितौ । पर्यमण्डलयञ्छैलावुभौ चन्दनवन्दनौ ॥५२॥  
 स नृपः श्रीपतिः साक्षादद्राक्षीदालयं श्रियः । श्र्यालयं नाम नगरं नामनिर्वासिताहितः ॥  
 ततोऽफजलविध्वंसादवसन्नावनाश्रयौ । भृशं भृशबलानीकैः पुण्यदेशादपासितौ ॥ ५४ ॥  
 उभौ नायकनामानौ राजानौ यादवान्वितौ । खेलकर्णक्रीतपुत्रं हिलालं विश्रुतं क्षितौ ॥५५॥  
 पुरस्कृत्याभयं प्राप्य प्रपद्य च महाशयम् । न्यषेवेतां विशेषेण शिवतातिममुं शिवम् ॥५६॥  
 उपायनान्युपानीय नमतस्तान्महाभुजान् । आत्मनीनतया श्रीमाञ्छिवः श्रीभिः समार्धयत् ॥  
 अथ खट्वाङ्गकं मायावनीं रामपुरं पुनः । कलधौतं बाल्लवं च तथा हलजयन्तिकाम् ॥  
 अष्टिं चाष्टं वटग्रामं वेलापुरमुदुम्बरम् । मसूरं करहाटं च शूर्पं ताम्रं च पल्लिकाम् ॥५९॥  
 नेरलं कामनगरीं विश्रामपुरमप्युत । सवाहमूरणं कोलं करवीरपुरं तथा ॥ ६० ॥  
 बलैराक्रम्य स बली बलीनादाय भूरिशः । प्रयच्छन्नभयं वीरो न्यदधान्निजशासने ॥६१॥  
 ततो न्यस्य यथान्यासं परितः स्वां पताकिनीम् । सहसा स महीपालः प्रणालं शैलमावृणोत्  
 परिमण्डलितं वीक्ष्य शैलं शैलाधिवासिनः । क्षिप्रं वप्रमुपाश्लिष्य जगर्जुर्जलदा इव ॥६३॥  
 ते शस्त्रवर्षैः सोत्कर्षैः पृथुवर्षभिरश्मभिः । परानवाकिरन्नुग्रतरैरुल्काशरैरपि ॥ ६४ ॥

भूमानमागतैर्धूमैर्नालायन्त्राननोद्धतैः । नभोऽन्त(न्ध)कारितमभूद् भृशमम्भोधरैरिष्व ॥६५॥

आग्नेययन्त्रोदरनिःसृतानां नवोदितार्कप्रभविग्रहाणाम् ।

कदम्बकैरायसकन्दुकानां कुतूहलान्यादित संगरश्रीः ॥ ६६ ॥

तडिस्समानाः सुतरां रणन्तः प्रोत्क्षिप्यमाणाः शिवसैनिकौघैः ।

उल्काशरास्तत्र तथा निपेतुः परे यथा चेतसि नो चिचेतुः ॥ ६७ ॥

अथाऽऽयुर्धायाः शिवभूमिपीयास्तं शैलमध्यारुरुहुर्वलेन ।

निषिध्यमाना अपि तैः समस्तैर्द्विषद्भिर्दृष्टानितहेतिहस्तैः ॥ ६८ ॥

उत्पत्य तत्राऽऽपततां समन्तात् तार्क्ष्यक्रमाणां शिवसैनिकानाम् ।

ऋरैः कृपाणैर्निशितैश्च वाणैः प्राणैर्व्ययुज्यन्त वत प्रतीपाः ॥ ६९ ॥

शरैः शिवानीकचरप्रयुक्तैर्निपेतुषा शैलजुषा जनेन ।

मन्येऽधमर्णप्रतिमेन भर्त्रे प्रत्यर्पितोऽभूदशितो धनौघः ॥ ७० ॥

सह्यस्य भर्ता द्विषतामसह्यस्तेभ्यो गृहीतं सपदि प्रसह्य ।

अध्यास्य विन्ध्याचलतुल्यकायं प्रभुः प्रणालाचलमैक्षतायम् ॥ ७१ ॥

दर्पादेत्य प्रणालाचलशिरसि शिवः सैनिकैरात्मनीनै-

र्न्यस्यंस्तस्मिन्ननीकं दिनमिव निखिलां यामिनीं तामतीत्य ।

प्राकारागारवापीविलसदुपवनापारकासारगुर्वी

दृष्टां दृष्टां मुहुस्तां श्रियमतुलतरां पार्वतीयामपश्यत् ॥ ७२ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्या-

यशतसंमितायां वैयासक्यां संहितायां प्रणालाद्रिग्रहो

नाम त्रयोविंशोऽध्यायः ॥ २३ ॥

## चतुर्विंशोऽध्यायः ।

मनीषिण ऊचुः—

ते तदाऽऽयोधनात्तस्मान्निधनाभावकाङ्क्षया । सहसा विमुखीभूता मुसेखानपुरोगमाः ॥

हीनाः स्वीयेन सैन्येन ह्रीणाश्चाफजलं विना । किमकुर्वत किं मत्वा गत्वा विजयपत्तनम् ॥

निशम्याफजलस्यान्तं प्रणालाद्रिग्रहं तथा । स्वयं पुनः किमकरोद्येदिलो भृशबालिशः ॥

तं च शैलं समादाय बलादफजलान्तकः । स विश्वविजयी वीरश्चरितं किंविधं व्यधात् ॥

कवीन्द्र उवाच—

मुसेखानः फाजिलेन याकुतेनाङ्कुशेन च । हसनेन च संभूय निजेनाभिजनेन च ॥ ५ ॥

विजयाह्वं पुरं गत्वा नत्वा स्वामिनमात्मनः । प्रहृग्रीवः पुरोवर्ती बद्धाङ्गलिपुटोऽभवत् ॥

येदिलस्समथोद्गीक्ष्य विषीदन्तमधोमुखम् । जगाद् गर्वगर्भाभिर्गोभिर्हस्ताहयन् भृशम् ॥

येदिल उवाच—

सहसा साहसास्वामिकार्यव्ययितजीवितः । स यातस्तां दशां तर्हि न यातः शोचनीयताम् ॥  
 कृतहस्तः स्वयं तत्र कुमृतिप्रकृतिः परः । तमेकाकिनमाहूय हतवान्विजने धने ॥ ९ ॥  
 यद्ययास्यत्तदा तत्र सेनामादाय भूयसीम् । असावफजलस्तार्हि नायास्यत्तादृशीं दशाम् ॥  
 न हि साहसमात्रेण सिद्धिमायान्त्युपक्रमाः । अलं फलाय महते सनयाः किल विक्रमाः ॥  
 विपिनेऽफजलं तत्र यो हन्त हतवान् रुषा । आशीविप इवोच्छीर्षिगतो नोपेक्ष्य एव सः ॥  
 अविषह्यतमं तस्मात्तमागस्करमात्मनः । शल्यतुल्यं सद्यशैलादुद्धरिष्यामि सर्वथा ॥ १३ ॥  
 बत प्रस्थाय वैराटमास्थितः सोऽपि संप्रति । सद्यः समुद्य सैन्यानि प्रणालाद्रिमुपैष्यति ॥  
 निगदन्ति प्रणिधयः किंवदन्तीमिमामिह । तस्मात्सर्वेऽप्यभिक्रम्य कुरुध्वमतिविक्रमम् ॥  
 तत्तद्देशजुषस्तांस्तानानाग्यानीकनायकान् । परनिग्रहणायोच्चैर्जागरूकानिव ग्रहान् ॥  
 साहाय्याय समुन्नद्धान्संदोहान्यांश्च सैनिकान् । अहर्दिवमविश्रान्ताः प्रयात पतगा इव ॥  
 फरादमूनृमुनुर्हि नाम्ना यो रुस्तुमेजनः । स पृथुप्रधनश्लाघो पृतनापतिरस्तु नः ॥ १८ ॥  
 इत्युक्तास्तेन सर्वेऽपि सत्कृताश्च यथोचितम् । तमात्मनः परिवृढं प्रणिपत्य प्रभाविणम् ॥  
 ते सैन्यपतयस्तस्मात्पुराद्विजयसाह्वयात् । कृतक्ष्वेडारवोदग्राः समग्रा अपि निर्ययुः ॥ २० ॥  
 अथ संप्रेषितचराश्चरास्ते येदिलान्तिके । तमुदन्तं प्रणालाद्रेद्रुतमेत्य न्यवेदयन् ॥ २१ ॥  
 निशम्य येदिलस्तेन नरेन्द्रेण करे कृतम् । अन्वशोचत्तमचलं फणी फणमिवोन्नतम् ॥ २२ ॥  
 तमद्रिमद्रिपतिना शिवेन स्ववशीकृतम् । अल्लोशाहोऽन्वहं चित्ते चिन्तयन्पर्यतप्यत ॥ २३ ॥  
 अथाऽऽत्मानमपर्याप्तं मवानस्तद्विनिग्रहे । द्रुतमानाययामास दिल्लोपतिपताकिनीम् ॥ २४ ॥  
 शिवराजोऽपि ताञ्श्रुत्वा घनसंनाहशालिनः । परसैन्यपतीन्भूयः संपरायाभिलाषिणः ॥ २५ ॥  
 नियुज्य पृतनामुग्रां प्रणालाचलपालने । स्वयमुत्साहवानुच्चैरुस्तुकस्तज्जिगीषया ॥ २६ ॥  
 स्फुरद्धेतिशतोदग्रदवाग्निसमविभ्रमैः । सैन्यैः समन्वितस्तैस्तैः पुरस्तात्तरसाऽभवत् ॥ २७ ॥  
 परेऽपि रुस्तुमं नाम पृतनाधिपतिं निजम् । सुदुर्धरं पुरस्कृत्य साभिमानाः पुरोऽभवन् ॥  
 अथ वीक्ष्य सुदुर्धर्षां परवीरपताकिनीम् । रुस्तमः फाजिलादान्स्वान्यूथनाथानवोचत ॥ २९ ॥

रुस्तुम उवाच—

पश्यत प्रसभं व्यूढां प्रतिपक्षचमूमिमाम् । संनाहिनीं महोत्साहां धीरामुल्लसितध्वजाम् ॥  
 सन्त्यस्यां हि महावीराः सीरायुधसमश्रियः । प्रत्यात्मान इवानेके शिवस्यातुलतेजसः ॥  
 स एष शिवसेनानीर्नेता नाम प्रतापवान् । योत्स्यते भृशमस्माभिरभिमानभृतां वरः ॥ ३२ ॥  
 तथा यादवराजोऽपि व्यूढकङ्कटको युवा । प्रभूतकटकः क्रुध्यन्नस्मान्निबुभूषति ॥ ३३ ॥  
 खराटः खर्वितारातिबलः प्रवलसाहसः । सूनुना हनुमन्नाम्ना सहितोऽस्माञ्जिगीषति ॥  
 पाण्डवप्रतिमो युद्धे पाण्डरः पाण्डरध्वजः । बलस्थ महतो भर्ता कर्ता समरमद्भुतम् ॥ ३५ ॥  
 करवालकरः कालः कालज्वलनभीषणः । करिष्यति हिलालोऽपि भृशं भृशबलिप्रियम् ॥



महसां राशिरिङ्गालो हीरवर्मा महाभुजः । तथा व्याघ्रो भीमनामा प्रवारः सिद्धजित्थथा ॥  
 गोदो नाम महावीरो जगत्स्थापकवंशजः । तथा परशुरामोऽपि महाद्रिककुलोद्भवः ॥३८॥  
 अपरेऽपि महानीकनाथाः प्रधानपारगाः । शिवराजस्याभिसराः प्रसरन्ति पुरः पुरः ॥३९॥  
 स्वयं भृशवलो राजा शिवोऽपि रिपुराजहा । अमरप्रतिमः कामं समरं पारयिष्यति ॥४०॥  
 तदद्वाऽस्माकमप्येते यूथनाथाः समन्ततः । संव्युद्य वाहिनीं स्वां स्वां तिष्ठन्तु मृधमूर्धनि ॥  
 पालयिष्याम्यहं मध्यभागमद्वा महायुधाः । स्वयं पार्श्वमनीकस्थः फाजिलोऽवतु विक्रमी ॥  
 मलीक इतवाराहः सादातेन समन्वितः । पालयत्वपरं पार्श्वं पृतनायाः पृथुस्मयः ॥ ४३ ॥  
 अर्जजिखानतनयः फतेखानो महायशाः । तथा मुल्लाहयाहोऽस्तु पार्णिग्राहक्रियापरः ॥  
 सन्ताभिधो घोरफटः सर्जरजश्च घाण्टिकः । संनद्धाः सैनिकाश्चान्ये पालयन्त्वभितश्चमूम् ॥  
 इत्युक्तास्तेन ते सर्वे यथास्थानमवस्थिताः । पालयामासुरव्यग्राः समग्रामपि वाहिनीम् ॥  
 तदानामिव भूपालः शिवोऽपि निजवाहिनीम् । व्यूहयन्त्रभितो योधानवोचदुचितं वचः ॥  
 नेता फाजिलमभ्येतु चतुरङ्गचमूपतिः । प्रयातु परीरघ्नो व्याघ्रो मुल्लाहयाह्वयम् ॥ ४८ ॥  
 मलीकमितवाराख्यामिङ्गालोऽप्यभिसर्पतु । महाद्रिको महामानी फतेखानेन युध्यतु ॥४९॥  
 प्रवारवंश्यः सिद्धोऽपि सादाताभिमुखोऽञ्चतु । गोदस्तु घाण्टिकं घोरफटं च प्रतियास्यति ॥  
 अहं तु रुस्तुमं नाम यवनानीकनायकम् । सादयिष्यामि समरे शूरं नासीरवर्तिनम् ॥५१॥  
 दक्षिणेन च सैन्यस्य खराटः पाण्डरोऽपि च । हिलालो यादवश्चोभावितरेणाभिगच्छताम् ॥  
 इत्युक्तवति राजेन्द्रे तथोधास्ते महायुधाः । समं दुन्दुभिनादेन सिंहनादान्वितेनिरै ॥५३॥  
 ततो भूरिप्रभेदानां दुन्दुभीनामनेकशः । क्रकचानां काहलानां पणवानां च सर्वशः ॥५४॥  
 गोमुखानां च शृङ्गाणामनीकद्वयवर्तिनाम् । निध्वानः पुष्कराध्वानमावृणोद्दीर्णदिङ्मुखः ॥  
 अग्रतः प्रचलन्तीनां पताकानां समन्ततः । कान्तिभिः सकलं व्योम तदा किर्मीरतां दधौ ॥  
 ते ततोऽत्यर्थमुद्वेले स्वनन्त्यां भृशभीषणे । पूर्वापरार्णवनिभे पृतने समसज्जताम् ॥ ५७ ॥

आवेशादथ भुजदम्भदृष्टचितैरभ्यर्णागतपृतनाद्वयाग्रयोधैः ।

गर्जद्भिः सकुतुकसंप्रणोदिताश्चैर्धाराभिः समरधराऽभिषिच्यते स्म ॥ ५८ ॥

आधावतुरगखुरोत्थरेणुधारासंभाराकुलितमिहान्तरेऽन्तरिक्षम् ।

संप्राप्ते घनसमये वहन्नवाम्भः संपृक्तं सर इव धूसरं बभूव ॥ ५९ ॥

तं वृष्टेः समयमुदीक्ष्य दीर्घसारैरासारैर्नवजलदैरिव प्रकामम् ।

धावाद्भिः सपदि धनुर्धरैरनेकैर्वाणैर्धैर्गनतलं बताप्यधायि ॥ ६० ॥

यावत्स्वं रिपुमवलोक्य लब्धहर्षः कोदण्डं किल युधि कश्चिदाचकर्ष ।

तावत्तत्करधृतभल्लभिन्नहस्तस्तच्चित्रं यदजनि तत्र नो विहस्तः ॥ ६१ ॥

संग्रामाङ्गणभुवि भूरिकीर्तिपुष्पाण्यादातुं सपदि धनुर्लतां विकृष्य ।

ते शूराः करकलया शिलीमुखानां संदोहं द्रुतमुदपातयन् परेषु ॥ ६२ ॥

अभ्येतप्रतिभटचण्डचन्द्रहासप्रौढिम्ना द्रुतमपमूर्धतां प्रपद्य ।  
 श्लिष्याङ्गिः क्षितिमपि बद्धमुष्टिभावात्रोन्मुक्ताः क्वचन पताकिभिः पताकाः ॥६३॥  
 आगच्छन् गुरुतरगर्वमर्धवाहैः संसृज्य द्रुतकृतसंगरावगाहैः ।  
 संरम्भादभिजगृहेऽग्रगैरनेकैः सैन्यौघैः स्वयमथ रुस्तुमः शिवेन ॥६४॥  
 कर्धन्तः सपदि धनूंषि सप्रकर्षं युध्यन्तः शिवसुभटाः शरैरमोघैः ।  
 कुद्धानामभियततां महायुधानां म्लेच्छानामदयमपातयञ्छिरांसि ॥ ६५ ॥  
 सोल्लासं भृशबलसैन्यपातितानां दम्भोलिप्रकृतिभृता वताऽऽयुधानाम् ।  
 संघातं कथमपि सेहिरं न तस्मिन् संभर्दे सुमहति रुस्तुमायुधीयाः ॥ ६६ ॥  
 तिष्ठन्तं करकटिकदम्बदुर्गदेशे गर्जन्तं घनभिव फाजिलं तदोच्चैः ।  
 आक्रामन् मरुदिव सर्वतो बलीयानुद्भ्रान्तं शिवपृतनापतिर्व्यधत् ॥ ६७ ॥  
 नेतारं भृशबलभूपवाहिनीनां नेतारं कुपितमुदीक्ष्य फाजिलोऽद्धा ।  
 उच्चैरुच्चरितपदां पपाठ नान्दीं प्रारम्भे द्रुतमपयानरूपकस्य ॥ ६८ ॥  
 रत्नाढ्याभरणभूषिता युवानः संग्रामाङ्गणंभुवि लोहिताङ्गरागाः ।  
 अन्येभ्यो भयमपहाय केऽपि वीरश्रीयुक्ताः शरशयनेषु शेरते स्म ॥ ६९ ॥  
 संग्रामे महति खराटकेन केचिद्योद्धारः सपदि च पाण्डरेण केचित् ।  
 विध्वस्ताः स्वयमथ यादवेन केचिद्व्याघ्रेण स्वयमभियत्य चापि केचित् ॥ ७० ॥  
 सोत्साहं प्रधनपरो महेश्रकर्म विक्रम्यामृणदहितान्स हीरवर्मा ।  
 क्रोधाग्निप्रसृमरधूमधूम्रधामा कांश्चित्तानथ हतवान्हिलालनामा ॥ ७१ ॥  
 स्वं शस्त्रं विजहति रुस्तुभे वियाते संग्रामात् सपदि फाजिलेऽपयाते ।  
 सादातप्रमुखमनीकमव्यवस्थं त्रातारं कमपि निजस्य नाध्यगच्छत् ॥ ७२ ॥  
 अथ समरसदेशात्पञ्चपैरश्ववोररपसरति विहस्तो रुस्तुभे भङ्गभाजि ।  
 भृशमशरणमल्लीशाहसैन्यं समस्तं व्यधित दशदिगन्तप्रेक्षणायासमाशु ॥ ७३ ॥  
 तदनु शिवनृपस्तं प्राप्तभङ्गं पुरस्तात्प्रसभमपसरन्तं रुस्तुमं त्रस्तमुच्चैः ।  
 निकटगमपि नैव न्यग्रहीन्निग्रहार्हं न हि विदधति भीरौ शूरतां सूर्यवंश्याः ॥७४॥  
 येऽस्मानप्यपहाय हन्त समरे सद्योऽपयाताः स्वयं  
 भूयोऽप्याश्रयितुं त्रपात्रिहिताल्लज्जामहे तान् वयम् ।  
 मन्वानाः सुतराभितीव हृदये ते थेदिलानीकिनी—  
 मत्तेभाः सबलं शिवं भृशबलं भेजुः शरण्यं प्रभुम् ॥ ७५ ॥  
 सोत्साहोत्सवशिवसंहतप्रतीपप्रस्रस्ताभरणगणप्रभानुभावैः ॥  
 कर्धन्ती सकुतुकलोकलोचनौघं सौभाग्यं किमपि बभार सा मृधश्रीः ॥ ७६ ॥  
 प्रयत्नप्रोन्मज्जतुरगशतविज्ञातद्वदयां गभीरं गर्जन्तीमत्तिभयतरामुद्धतरयाम् ॥

प्रवाहप्रौढिन्ना सपदि परिपूर्णोभयतटां कवन्धानां श्रेणी कथमथ तताराश्रसरितम् ॥७७॥

इत्थं स रुस्तुममुखान्विमुखान्विधाय देशं च तं नरपतिः स्वकरे निधाय ।

ढक्कारवेण मधुरेण दिग्ङ्गनानामुल्लासयन्नुदलसद्वदनाम्बुजानि ॥ ७८ ॥

इत्यनुपुराणे सूर्यवंशे निवासकरकवीन्द्रपरमानन्दविरचिताया-

मध्यायशतसंमितायां वैयासक्यां संहितायां रुस्तुमादि-

भङ्गो नाम चतुर्विंशोऽध्यायः ॥ २४ ॥

### पञ्चविंशोऽध्यायः ।

कवीन्द्र उवाच—

रुस्तुमादीन्विनिर्जित्य वितत्य च सितं यशः । शिवोऽल्लीशाहविषयं वशमानेतुमञ्जसा ॥  
संप्रेष्य महतीं सेनां सेनापतिसमन्विताम् । स्वयं पुनः प्रणालाद्रिमवेक्षितुमुपागमत् ॥२॥  
सोऽपि सेनापतिर्नेता शिवराजनिर्जितः । येदिलस्याऽऽशु तद्राष्ट्रं वशी चक्रे महायशाः ॥  
कपित्थं बदरग्रामं मल्लग्रामं च कुण्डलम् । गोहग्रामं सतीकीरमेडं च मिरजं तथा ॥४॥  
गोकाकं दुग्धवाटं च पुरं मुरवटं पुनः । धारावटं महादुर्गं क्षुद्रवन्धपुरं तथा ॥ ५ ॥  
श्यामग्रामं मायिलं च पारग्रामं च संगलम् । काणदं कर्दमवटं कागलं ह्रीबलं तथा ॥  
हनुवल्लीं हूणवटं रायवाकं हुकेरिकाम् । काण्डग्रामं हरिद्रां च त्रुणिकां किणिकामपि ॥  
अरगं तिलसङ्गं च केरूरं चाम्बुपं पुनः । कामलापुरसंयुक्तामतनीं च त्रिकूटकम् ॥ ८ ॥  
एतान्यन्यानि च महापत्तनानि पुराणि च । निगृह्य निग्रहाभिज्ञो निन्ये नेता स्वनिघ्नताम्  
इति ध्वस्ते जनपदे स्वस्ते सैन्येऽपि भूयसि । पराधीनत्वमाप्तेषु प्रणालाद्रि(दि)षु त्राद्रिषु  
चिरयत्सु च ताम्रेषु द्रुतमाकारितेष्वपि । विदूयमानोऽनुदिनं पतन्नत्याहिताम्बुधौ ॥ ११ ॥  
अल्ली कर्णपुराधीशं जोहरं नाम बर्बरम् । आहूय प्राहिणोत्तूर्णं निग्रहीतुं शिवं नृपम् ॥  
स ततोऽनेकसाहस्रैरश्वारैः सजातिभिः । अपारैः पर्वताकारैः करिभिश्च समन्वितः ॥  
तथा कार्णाटकैः पत्तिबलैरतिबलैर्बली । पालितं शिवभूपेन प्रणालात्रलमागमत् ॥ १४ ॥  
रुस्तुमः फाजिलश्चैव भग्नपूर्वावुभावपि । येदिलस्याऽऽज्ञया भूयः संभूय निजसेनया ॥  
समानगुणशीलेन सादातेन समन्वितौ । द्रुताग्रगामिना तेन जोहरेण समीयतुः ॥ १६ ॥  
बाजराजो घोरफटः कार्णाटः पीडनायकः । वल्लीखानात्मजो भार्याखानः समरदुर्जयः ॥  
मसूदो बर्बरोऽन्येऽपि येदिलस्य नियोगतः । प्रणालमद्रिमादातुं जोहगन्तिकमाययुः ॥  
ततः स जोहरस्तद्वत्फाजिलश्चापि रुस्तुमः । अमी स्वैः स्वैरश्वारैः सहिताः संगरोद्धुराः ॥

बडेखानादिभिः पत्तिसेनाधिपतिभिर्वृताः । पूर्वादिभागमध्यास्य तं न्यरुन्धन्महीधरम् ॥  
 सादातश्च मसूदश्च वाजराजश्च बाहुजः । भार्याखानादयोऽन्येऽपि स्वैः स्वैः सैन्यैः पुरस्कृताः  
 तथा कार्णाटयाष्टीकैः स्फुरत्फलकयष्टिकैः । अन्यैश्च गुलिकायन्त्रधरैरुत्पतनोद्धतैः ॥२२॥  
 पदातिभिः परिवृतः प्रभावी पीडनायकः । प्रणालाचलमावत्रुः प्रतीचीं दिशमाश्रिताः ॥  
 अन्यान्यपि च सैन्यानि तस्याद्रेर्दक्षिणोत्तरौ । तस्थौ मागावुपाश्रित्य संश्लिष्टं जोहराज्ञया  
 शैलवर्ती शिवोऽत्युच्चैरतिनीचैश्च जोहरः । आहवः स तदप्यासीद्भारताहवसोदरः ॥२५॥  
 बर्बरः स वहून्मासान्ययुधे तेन भूभृता । तथाऽपि नेयशो लेभे प्रतिवेलं पराहतः ॥२६॥  
 एवं वदन्तमनघं कवीन्द्रं विप्रपुंगवम् । श्रीगोविन्दपदाम्भोजप्रमोदभरमेदुरम् ॥ २७ ॥  
 शिवभूपयशःसोमसमुल्लासितचेतसम् । पर्यपृच्छन्निति मुदा बुधाः काशीनिवासिनः ॥ २८ ॥

मनीषिण ऊचुः—

अह्नी दिह्नीपतेः सेनां विधृताशोधनस्मयाम् । विसृज्य दूतमात्मीयं द्रुतमाह्वयति स्म याम् ॥  
 सा पुनः कियती केन नायकेनाभिरक्षिता । केनाध्वना क चाऽऽयाता किं कार्यं चान्वपद्यत ॥  
 कं प्रतीकारमकरोच्छिवराजश्च तां प्रति । परमानन्द सुमते तत्सर्वमभिधीयताम् ॥३१॥

कवीन्द्र उवाच—

शिवस्योपचयं वीक्ष्य तथाऽपचयमात्मनः । याचितां येदिलेनोच्चैः साहाय्यमभिवाञ्छता ॥  
 दिह्नीपतिः स्वपृतनां पृथुसारां प्रथीयसीम् । बलिना मातुलेनाद्धा शास्ताखानेन रक्षिताम् ॥  
 प्रुपन्नपालनपरः शतशो जितसंगरः । प्रयातुमादिशत्तूर्णं धारागिरितलस्थिताम् ॥ ३४ ॥  
 ततोऽनेकेऽनीकनार्थाः स्वामिशासनवार्तिनः । प्रतस्थिरे सुसंनद्धाः शास्ताखानपुरोगमाः ॥  
 मानी शमसखानारुयः पटा(ठा)नः प्रथितक्रमः । सुतो जाफरखानस्य नामदारश्च दुर्जयः ॥  
 तथा गयासुदीखानो मुनीमो हसनोऽपि च । मिरजासुलतानश्च प्रतापी मनचेहरः ॥३७॥  
 तथा तुरुकताजश्च क्रूरात्मा च कुबाहतः । हौदखानोऽप्युजबखाख्योऽमी समरोन्मुखाः ॥  
 इमामबिरुदीखानो लोदीखानश्च दुर्धरः । पठानौ द्वाविमौ तद्वन्मौलदौ द्वौ दिलावरौ ॥३९॥  
 तथाऽबदुलबेगश्च भङ्गडः खोजडम्बरः । जोहरश्च पुनः खोजसुलतानः पराक्रमी ॥ ४० ॥  
 सिदीफतेफतेजङ्गौ रणरङ्गविशारदौ । क्रोधनः कारतलवो गाजीखानादयोऽपि च ॥४१॥  
 तनयः शत्रुशल्यस्य भावसिंहः प्रभावभृत् । किशोरशामसिंहाहौ राजानौ चास्य बान्धवौ  
 राजा गिरिधरो नाम तथैव च मनोहरः । प्रद्युम्नश्चानिरुद्धश्च पञ्चमः पुरुषोत्तमः ॥४३॥  
 गोवर्धनेन सहिताः षडमी गौडवंशजाः । क्षत्रियाः क्षापितारातिकुलाः क्षितिभृतां वराः ॥  
 गौडविङ्गलदासस्य नप्ता सप्ताश्चसंनिभः । सुतोऽर्जुनस्य विजयी राजसिंहश्च पार्थिवः ॥

वीरो वीरमदेवश्च रामसिंहश्च सुव्रतः । तथैव रायसिंहश्च त्रयोऽमी शीर्षदान्वयाः ॥४६॥  
 श्रीमानमरसिंहाख्यो राजा चन्द्रवतान्वयः । तथा चन्द्रपुरेन्द्रस्य सेनापतिरिन्दमः ॥४७॥  
 द्वारकाजिच्च जीवाजित्पशुजिह्वलजित्पुनः । शरीफनृपसूनुश्च त्र्यम्बकः समरोन्मुखः ॥४८॥  
 एते भृशबलाः प्रौढबलाः सर्वे प्रतापिनः । गोकपाटश्च सुरजिद्यशोजिच्च महाभुजः ॥४९॥  
 राजा दिनकरश्चापि ख्यातः काङ्कटकान्वयः । त्र्यम्बकानन्तदत्तारूयास्त्रयः खण्डार्गलान्वयाः  
 दत्तरुस्तुमवमार्णौ राजानौ यादवान्वयौ । सर्वजित्तनयो रम्भः प्रवारः परवीरहा ॥५१॥  
 जायामुदयरामस्य जगज्जीवनमातरम् । राजव्याप्रीति यां प्राहुर्युधि व्याप्रीमिवोधुराम् ॥  
 सा प्रतापेन महता बताप्रतिहतायुधा । कृष्णराजप्रचण्डाद्यैः सहिताऽऽत्मसनाभिभिः ॥  
 घाण्टिकः सर्जराजश्च गाढः कमल एव च । कोकाटो जसवन्तश्च कमलेन समन्वितः ॥  
 दिल्लीपतेर्नियोगेन सर्व एते महाभुजाः । स्वस्वसैन्यान्विताः शास्ताखानं सेनान्यमन्वयुः ॥  
 तैर्बलैः परितोऽप्यध्वसरितो विहितास्तथा । विना घनागमं नैताः पश्यन्त्यात्मपतिं यथा  
 निर्धार्य स ततः शास्ताखानः शास्ता चमूभृताम् । सहस्रैः सप्तसप्तत्या तुरगैः परिवारितः  
 गम्भीरवेदिभिर्भद्रकरिभिर्गिरिसंनिभैः । तथा बकसरैरग्रसरैः पत्तिवरैर्वृतः ॥ ५८ ॥  
 संनद्धः सहितस्तैस्तैर्विधैर्युद्धसाधनैः । प्रपेदे सरितं भीमां सीमां विद्वेषिनीवृतः ॥  
 प्रोच्छिन्नदेवायतनं छिन्नभिन्नमठीमठम् । भज्यमानाध्यक्षगृहं भग्नोद्यानमहीरुहम् ॥ ६० ॥  
 प्रभूतविजनीभूतप्रतनग्रामपत्तनम् । पर्यटन्म्लेच्छकटकस्पष्टभ्रष्टसरित्तटम् ॥ ६१ ॥  
 अस्तं विधुंतुदेनेव निखिलं विधुमण्डलम् । दर्शनीयेतरमभूत्तदा तन्मेदिनीतलम् ॥ ६२ ॥  
 ततः क्षिप्रमुपेतेन क्षुभिताम्भोधिवन्धुना । तेन चक्रेण चाकितं चक्रे चक्रावतीतलम् ॥  
 रुरुधुस्तां शोणमुखाः पुरीं चक्रावतीं रुषा । शिवराजे महाराजे प्रणालाचलवर्तिनि ॥  
 तत्र संग्रामदुर्गान्तर्वर्तिभिः शिवपत्तिभिः । युयुधुर्युद्धकुशलास्ते दिनानि बहून्यपि ॥

यावद्युध्याति जोहरेण बलिना क्रुद्धः प्रणालाचले

राजा तावदमी वयं समुदिताश्चक्रावतीमण्डले ।

योत्स्यामः प्रतियोधिभिः प्रतिपदं दुर्गस्थितानामिदं

विज्ञायामिमंतं तथा न विदधे शास्ताऽपि शस्तं मनः ॥ ६६ ॥

अह्नीशाहोऽपि दिल्लीपरिवृढपृतनां तत्र संग्रामदुर्गे

युध्यन्तीमाकलय्य प्रथितपृथुबलां किञ्चिदाश्चस्तचित्तः ।

रोद्धव्योऽयं विरुद्धः प्रसभमवहितीभूय शैले प्रणाले

संरम्भादित्थमुच्चैर्विजयपुरगतो जोहरायाऽऽल्लिलेख ॥ ६७ ॥

इत्यनुपुराणे सूर्यवंशे निवासकरकवीन्द्रपरमानन्दविरचिताया-

मध्यायशतसंमितायां वैयासक्यां संहितायां शास्ताखा-

नाभ्यागमो नाम पञ्चविंशोऽध्यायः ॥ २९ ॥

## षड्विंशोऽध्यायः ।

कवीन्द्रः उवाच—

अथ त्रस्ते जनपदे विस्त्रस्ते च महाजने । लुण्ठिते साहसवटे शूर्पे चाप्यवगुण्ठिते ॥१॥  
निगृहीते पुण्यपुरे गृहीते चेन्द्रिरापुरे । परचक्रचयग्रस्तप्रायचक्रावतीचये ॥ २ ॥  
आत्मजे शिवराजे च प्रणालाचलवर्तिनि । ऋद्धेऽपि जोहरेणोच्चैः क्रुद्धे तत्रैव युध्यति ॥  
सुता याद्वराजस्य शाहपत्नी महाव्रता । अहो रणरसोत्साहादाहोपुरुषिकामधात् ॥४॥  
जननी शिवराजस्य सा राजगिरिवर्तिनी । निजानां गिरिदुर्गाणामवनेऽवहिताऽभवत् ॥  
अथ सेनापतिर्नेता नैकानीकनिषेवितः । प्लुष्टा शाहपुरं सर्वं दृष्ट्वा पृष्ठं च विद्विषः ॥ ६ ॥  
शिवसंदेशमासाद्य प्रसादादिव सुव्रतः । समन्वितो हिलालेन शिवपत्तनमाययौ ॥ ७ ॥  
ततः स वत्सलां वत्सालोकने चिरमुत्सुकाम् । यातुं प्रणालमचलं स्वयमेव समुद्यताम् ॥  
रोपावेशवतीं स्वेन सैन्येन महताऽऽवृताम् । ददर्श शाहराजस्य राज्ञीं राजगिरिस्थिताम् ॥  
आगस्कर इवात्यर्थं भीतभीतः पदे पदे । स ननाम हिलालेन सहितस्तां महाव्रताम् ॥  
प्रणमन्ताविमौ दृष्ट्वा बद्धाञ्जलिपुटावुभौ । सा जगाद महाभागा मृदुगम्भीरभाषिणी ॥१०॥

राजमातोवाच—

विभ्राणः समरोत्साहं मत्प्राणः स बहिश्चरः । रुद्धो विरुद्धैरभितः प्रणालाचलमूर्धनि ॥  
पन्नतं स्वामिनं हित्वा त्रपां चातिमहद्विषीम् । अहो युवां परमिया परावृत्तावुभावपि ॥  
तमेकमात्मनो वत्सं विमोचयितुमात्मना । प्रयतिष्ये हरिप्येऽद्य जोहरस्य शिरो युधि ॥  
बन्ध्यामिव दिशं शून्यामिमां पश्यामि यं विना । आनधिप्यामि तं सद्यः शिशुं सिंहमिवोद्धतम् ॥  
श्रीवत्सलाञ्छनस्यांशं तमेकं वत्समात्मनः । क्षणं यदि न पश्यामि तर्हि त्यक्ष्यामि जीवितम् ॥  
युध्यध्वमिह संभूय युयमत्र परैः सह । स्वयं योत्स्यामि तेनाहं जोहरेण विरोधिना ॥  
एवमुक्तवतीं तत्र तां परित्रस्तचेतनः । क्षुभितां चारुचरितां चमूपतिरवोचत ॥ १८ ॥

चमूपतिरुवाच—

भगवत्याः प्रभावेण महाप्राणो महाभुजः । सोऽवेक्षते जगत्कृत्स्नं न सहायमपेक्षते ॥  
 अतस्तदाज्ञया गत्वा जित्वा विजयपत्तनम् । परावृत्तोऽस्मि भव्यं ते योद्धुं ताम्रमुखैः समम् ॥  
 पातुमायातु मामत्रभवती भव्यनिश्चया । तत्र वर्वर्ति विजयी शिवः स भृशनिर्भयः ॥  
 तमात्मनः परिवृढं दुर्धराणां धुरंधरम् । कदा द्रक्ष्यामि च कदा परैः स्रक्ष्यामि संगरम् ॥  
 योत्स्यन्ति ताम्रवदनैरनेके सैनिका इमे । अहं तु तत्र योत्समामि विरुद्धैर्जोहरादिभिः ॥  
 पालितान्यतियत्नेन शिवसैनैरिहाधुना । प्रभवत्यद्य दुर्गाणि गृहीतुं नारुणाननः ॥  
 इति विज्ञापयामास तत्र तां पृतनापतिः । प्रतस्थे च प्रतापेन प्रणालमचलं प्रति ॥  
 तरसा तुरगारूढं करवालकरं दृढम् । पङ्क्तिविधान्यपि सैन्यानि तं महान्वयमन्वयुः ॥  
 शुण्डिशुण्डासमुद्भूतधूलिधूसरितध्वजम् । स बाहुजो महाबाहुस्तदुवाह महद्बलम् ॥२७॥  
 निशम्य जोहरोऽप्येनां रिपुसेनामुपागताम् । तेन सेनाधिपतिना हिलालेन च पालिताम् ॥  
 प्रतियोधयितुं योधानात्मनीनाननेकशः । तत्र संप्रेषयामास प्रासपाट्टिशधारिणः ॥२८॥  
 ततस्ते वर्बराः सर्वे गर्वेण महताऽऽवृताः । प्रासपाशधनुर्बाणधारिणः प्रौढिकारिणः ॥३०॥  
 तामिमां पर्वतपतेः पृतनां सुप्रधीयसीम् । ऋद्धां रुद्ध्वाऽध्वनोर्भध्ये प्रत्ययुध्यन्नुदायुधाः ॥  
 तत्र युद्धान्यजायन्त हिलालस्य परैः सह । शरोत्कृत्तशिरस्कानि कुन्तकृत्तकराणि च ॥  
 बाहवाहो महाबाहुर्हिलालस्याऽऽत्मजस्तदा । विवेश विद्विषां व्यूहं मन्युमानभिमानवान् ॥  
 स युवा पृथुताम्राक्षो वैरिवक्षोविदारणः । अतीव दर्शनीयोऽभूद्दर्शयन्हस्तलाघवम् ॥३४॥  
 स ततस्तैर्महायोधैर्विधायुधयोधिभिः । हयान्निपातितो मानी मुमोह मृधमूर्धनि ॥३६॥  
 तं भिन्नमल्लवपुषं भृशविह्वलचेतसम् । द्विपन्तोऽतीव हृष्यन्तो निन्युः स्वशिबिरं प्रति ॥  
 तमात्मानमिवाऽऽस्मीयं नीयमानमरातिभिः । न शशाक हिलालोऽपि विमोचयितुमात्मजम् ॥  
 जोहरायुधिकास्तत्र क्रुधा युयुधिरे तथा । हिलालप्रमुखाः सर्वे विमुखाः सर्वतो यथा ॥  
 तमुदन्तमथाऽऽकर्ण्य पृष्ठगोपश्चमूपतिः । हिलालतनयं वीरमन्वशोचत चेतासि ॥ ३९ ॥  
 इति नेतृप्रभृतयो युध्यन्तोऽपि दिने दिने । प्रणालमचलं गन्तुमन्तरं न प्रपेदिरे ॥ ४० ॥  
 निशम्य शिवभूपालश्चमूपालपराभवम् । चुक्रोध जोहरायैव जम्भायेवाऽऽशु जम्भजित् ॥  
 स एकदा नृपस्तत्र शयानः सुखसङ्गनि । प्रयतः प्रैक्षत स्वप्ने तुलजां वरदायिनीम् ॥  
 महासत्त्वं महासत्त्वा प्रणमन्तमथाग्रतः । तमेनमवनीपालं जगाद् जगदीश्वरी ॥ ४३ ॥

तुलजोवाच—

मृत्युताम्नानैस्तत्र पुरी चक्रावती जिता । अतस्त्वयाऽप्य न स्थेयं प्रस्थेयं पुत्र सर्वथा ॥

सिद्धिवक्त्रेऽद्य ताम्राणां लग्ना चक्रावती तथा । गरीयसेऽपकाराय तिमिनीं बडिशं यथा ॥  
 अरं राजगिरिं याहि पाहि राज्यं निजं नृप । ताम्यति त्वां विना तत्र जरती जननी तव ॥  
 सैन्यैः कतिपयैरेव प्रयातव्यमितस्त्वया । जोहरं योधयिष्यान्ति त्वद्योधाः पर्वताश्रयाः ॥  
 अहं तु निजयोगेन मोहयिष्यामि जोहरम् । प्रथयिष्यामि भुवने भवद्भुजयशोभरम् ॥  
 गतायुरेष पापात्मा न चिरायुर्भविष्यति । निमित्तान्तरमाश्रित्य मृत्युरेनं जिघृक्षति ॥  
 एवमादिश्य तं देवी तत्रैवान्तरधीयत । स तु प्रबुद्धस्तामेव पुनः पुनरनीनमत् ॥ ९० ॥  
 ततः प्रत्यर्थिसैन्येन परितः कृतमण्डलात् । घनाघनघटालोकलीलाशालिशिखावलात् ॥  
 समन्ततस्तमःश्यामतमकाननसंकुलात् । जननीलीमिलत्पङ्कपिच्छिलोपत्यकातलात् ॥ ५२ ॥  
 गम्भीरगद्गदनदानिःसरन्नैकनिर्झरात् । प्रणालादचलादात्मवलान्निर्यातुमुद्यतः ॥ ९३ ॥  
 प्रौढां पताकिनीं तत्र निधित्सुः शिवभूमिपः । पर्याम्नातगुणं लोके नाम्ना त्र्यम्बकभास्करम् ॥  
 निर्धार्यमग्रजन्मानमवधार्य धिया स्वया । गर्हिताहितसंदोहामर्हितां गिरमभ्यधात् ॥ ९५ ॥

राजोवाच—

पश्य युध्यद्भिरेवाहर्दिवमुद्यमितायुधैः । मासाश्चैत्रादयोऽस्माभिरिह नीताः प्रभाविभिः ॥  
 पञ्चमोऽयं तु संप्राप्तो नभाः श्यामनभाः शुभः । शोभां सुमहतीं तन्वन्नह काननसंकुले ॥  
 हन्ताहार्थशिरस्यस्मिन्नहिताहार्थपौरुषैः । हतो न जोहरोऽस्माभिरहो शैलतलस्थितः ॥  
 मग्नाः सेनाधिपतयो नेतृप्रभृतयः किल । नैनं परिधिमेतेषामीषत्क्षपयितुं क्षमाः ॥ ९९ ॥  
 बलशाली बर्बरोऽयं सुबाहुर्बहुभिर्बलैः । अशक्यो जेतुमस्माभिरिदानीमिति मे मतिः ॥  
 इहैव निग्रहायास्य चिरस्य मदवस्थितिः । न स्थाने पुण्यविषयस्थाने ताम्रावृते सति ॥  
 महती ताम्रवदनध्वजिनी साहसप्रिया । तत्र मन्ये मदन्येन न पराभूतिमेष्यति ॥ ९२ ॥  
 अतोऽस्मि प्रस्थितस्तूर्णं ताम्राननजिघांसया । परैरधर्षणीणोऽस्तु पर्वतोऽयं त्वदाश्रयः ॥  
 त्वमत्र भव सेनानीः सेनानीर्भ( रि ) विक्रमी । उज्जासनाय परितः परिवेषकृतां द्विषाम् ॥  
 मिस्त्वैनं विद्विषद्व्यूहं पार्थस्येव प्रयास्यतः । प्रतियोद्धा न मे कश्चित्पतितोऽद्धा भविष्यति ॥  
 इत्युदीर्य स तं धीरं धरे तस्मिन्निधाय च । यामिन्याः प्रथमे यामे प्रस्थितः पृथिवीपतिः ॥  
 याप्ययानसमासीनं तमेनं स्वामिनं भुवः । तदा बतानुयान्ति स्म पदगानां शतानि षट् ॥  
 प्रस्थानदुन्दुभिस्तस्य दध्वान मधुरं तथा । ध्वनदम्भोधरभ्रान्त्या परैर्न बुबुधे यथा ॥ ९८ ॥  
 कदम्बकेतकीकुन्दकुटजामोदमेदुरः । परिस्फुरन्निर्झराम्भःकणसंपर्कमन्थरः ॥ ९९ ॥  
 तस्यानुकूलतां तत्र दधानः पवनस्तदा । आत्मयिं दर्शयामास साहाय्यं स्वजनो यथा ॥ १०० ॥  
 भ्रजते भूभृतेऽमुष्मै चरदृष्टचरे पाथि । स्थलीं निम्नोन्नतां सद्यः सौदामिन्योऽप्यदर्शयन् ॥  
 अपि यान्तमदूरेण पथा तमवनीश्वरम् । नाज्ञासिष्णुर्विद्विषतो भवत्या विमोहिताः ॥ १०२ ॥



ततोऽतरान्तरास्त्रस्तप्रस्तरप्रोन्नतानतम् । प्रपातपातनिनदन्नदीनदसुदुर्गमम् ॥ ७३ ॥  
नीलैशवलसंश्लिष्टसक्थिदघ्ननिषद्वरम् । नैकधातुद्रवमिलन्मृदुमृन्मसृणोदरम् ॥ ७४ ॥  
पल्लवप्रोल्लसद्वीरुत्परिरब्धमहीरुहम् । वर्षाकुलितशार्दूलकुलसंकुलकंदरम् ॥ ७५ ॥  
वामलूरान्तरोद्गच्छद्दन्दशूकजिघांसया । कृतकोलाहलं कोपात्प्रचलद्भिः कपालिभिः ॥ ७६ ॥  
अदृष्टजनसंचारं चरदृष्टचरं तदा । राजा राजगिरेरीशस्तमध्वानमलङ्घ्यत ॥ ७७ ॥  
अथ धराणिमणिर्विशालशैलं निजमधिरुह्य विलोकनीयशीलम् ॥  
वसतिमभिमतां विलङ्घिताध्वा स्वकटकविश्रमहेतुकामकार्षात् ॥ ७८ ॥  
इत्यनुपुराणे सूर्यवंशे निवासकरकवीन्द्रपरमानन्दविरचितायामध्याय-  
शतसंमितायां वैयासक्यां संहितायां स्वराष्ट्रावेक्षणं नाम  
षड्विंशोऽध्यायः ॥ २६ ॥

### सप्तविंशोऽध्यायः ।

मनीषिण ऊचुः—

प्रणालभूधरादात्मनिहितानीकदुर्ग्रहात् । समं पत्तिशतैः षड्भिस्तमज्ञातविनिर्गतम् ॥ १ ॥  
जोहरः कथमज्ञासीन्मोहितो योगमायया । प्रतीकारं च कं चक्रे स्वेन चक्रेण संवृतः ॥  
शिववीरयशःक्षीरनिधिप्लावितचेतसा । परमानन्द भवता तत्सर्वमभिधीयताम् ॥ ३ ॥  
कवीन्द्र उवाच—

शिवः स्वयं प्रणालाद्रोर्ययासुरभवद्यदा । वीराय जोहरायेमं संदेशं व्यसृजत्तदा ॥ ४ ॥  
शिवराज उवाच —

येदिलेन समाहूतैस्ताम्रैः स विषयो मम । उपक्रान्तस्त्वाक्रमितुमतिक्रान्तविकारिभिः ॥ ५ ॥  
अतस्तैरधुना योद्धुमितः प्रस्थीयते मया । योद्धव्यं वत मे योधैर्युद्धविद्धिरिह त्वया ॥  
यदि वाऽस्ति मतिस्तेऽद्य द्वंद्वयुद्धे सकौतुका । तर्ह्यलंक्रियतामेत्य प्रणालाद्रुरूपत्यकाम् ॥  
स्वेन स्वेन ह्यनीकेन विदूरादवलोकितौ । योत्स्यावः सोत्सवं तत्र वत निस्त्रिंशधारिणौ ॥  
तमाकर्ण्थापि संदेशं कृती कर्णपुराधिपः । अनाकर्णितवच्चक्रे चाकितेन स्वचेतसा ॥ ९ ॥  
तदाप्रभृति तेनोच्चैर्भायीखानादयो भटाः । संदिष्टाः सर्वतस्तस्य पर्वतस्य निरोधने ॥ १० ॥  
अज्ञाता नैव निर्याति न चाऽऽयाति पिपीलिका । तथोपविविशुस्तत्र ततो जोहरसैनिकाः ॥  
अन्धीकृत्येव तांस्तत्र निविष्टान्प्रतियोधिनः । शिवः स्वीयेन शौर्येण परिधिं तमलङ्घयत् ॥  
स ततः सप्तभिर्यामैः पञ्चभिर्योजनैर्मितम् । अंतीत्य किल पन्थानं विशालं शैलमासदत् ॥  
अथोदन्तविद्वश्चाराः शाहराजात्मजं नृपम् । विनिर्गतं प्रणालाद्रेर्जोहाराय न्यवेदयन् ॥  
संवर्तसागरावर्तवर्तिव स ततः स्वयम् । तान्तभावमधात्तत्रा भ्रान्तभ्रान्तः सभान्तरे ॥

अहो रुद्धो विरुद्धोऽयमस्माभिरिह भूधरे । अम्मान्विष्मापयन्नस्मादकस्मादद्य निर्गतः ॥  
अथ येदिलशाहाय दर्शयिष्ये कथं मुखम् । अतःप्रभृति मे जन्म परिहासाय केवलम् ॥  
यवनान्तकरं ह्येनं मम हस्ताद्विनिःसृतम् । निशम्य किं वदिष्यन्ति शास्ताखानादयोऽपि माम्  
अनुत्प्रेयेति स चिरं विचिन्त्य च मुहुर्मुहुः । जगाद् दुर्मदं वीरं मसूदं नाम बर्बरम् ॥ १९ ॥

जोहर उवाच—

ग्रन्थिस्थेनेव रत्नेन सपत्नेनाधुनाऽमुना । निरोधपरिमुक्तेन वृत मे दूयते मनः ॥ २० ॥  
पश्यतां नः समस्तानां हस्ताद्योऽद्य विनिःसृतः । द्रुतमेव महाबाहो मसूद तमनुद्रव ॥  
निजकार्यान्तरव्यग्रो विशाले च शिल्लोच्चये । स चिरं बत न स्थाता त्वमतस्त्वरितो भव ॥  
स तेनेति विनिर्दिष्टो विशिष्टः शौर्यकर्मणि । महत्या सेनया सार्धमनुद्रुद्राव तं द्विपम् ॥  
आजानु तुरगास्तस्य ममज्जुः पथि पङ्क्तिः । निषेतुः पत्तयश्चापि सान्द्रशैवालसंकुले ॥  
मसूदमागतं श्रुत्वा शिवराजः पराकर्मा । स ज्जे संगरायोच्चैर्वसस्तत्र चिल्लोच्चये ॥ २५ ॥  
पल्लीवनपतिवीरो जसवन्तो नराधिपः । प्रतापी सूर्यराजश्च शृङ्गारपुरपार्थिवः ॥ २६ ॥  
अपरेऽपि च सामन्ताः शैलस्यास्य निरोधने । नियोजितचरास्तेन जोहरेणदुरात्मना ॥  
युध्यमाना अपि मुहुः शिवं शैलाधिरोहिणम् । निषेद्धं न क्षमन्ते स्म पराभूताः पदे पदे ॥  
ते सर्वेऽपि मसूदेन ससैन्येनाभिमानिना । समेत्य भूधरममुं भूयो रुरुधुरुद्धताः ॥ २९ ॥  
अथ ते शिवराजस्य योधाः क्रोधास्त्रेक्षणः । अवरुह्य गिरेस्तस्मान्निःस्वनन्तो घना इव ॥  
धावमानाः सावधानान् रुन्धानानमियायिनः । शिताभिरासिधाराभिः कृतोत्पातमघातयन् ॥  
ब्रह्मो बर्बरस्तत्र बालिभिः शिवपत्तिभिः । खण्डिताः खड्गधाराभिर्ययुः संयमिनीं पुरीम् ॥  
जसवन्तः सूर्यराजः सामन्ताश्चापि भूरिशः । रयं धारयितुं तेषां न तत्र प्रभवोऽभवन् ॥  
मसूदस्त्वपयान्तीं तां परावर्त्याऽऽत्मवाहिनीम् । वेगवान्प्रतिजग्राह परान्ग्रह इव ग्रहान् ॥  
अथोभयेषां सैन्यानां संनिपातो महानभूत् । असिभिः शक्तिभिश्चोच्चैर्निघ्नतामितरेतरम् ॥  
ततो भुजमदावेशनिघ्नान्विघ्नानिवाऽऽगतान् । बर्बरान्पातयामासुः परे प्रधनपारगाः ॥ ३६ ॥  
तरुनिव तडित्वन्तो गुरुत्मन्त इवोरगान् । जगर्जुस्तान्विनिर्जित्य शैलाधिपतिपत्तयः ॥ ३७ ॥  
परितः शीर्णशीर्षण्यं शीर्णपाण्यङ्घ्रिमस्तकम् । शीर्णस्कन्धोरुयुगलं तदाऽन्भूद्रणमण्डलम् ॥  
सा शादहरिताऽप्युच्चैर्विशालद्रेरुपत्यका । लोहितैः प्रतिवीराणामभूत्सपादि लोहिता ॥ ३९ ॥  
ऊरुभिर्जानुभिश्चापि तथा जङ्घाभिरङ्घ्रिभिः । शिरोभिश्च नराश्वानां दुष्प्रेक्षया वसुधाऽभवत् ॥  
इत्थं मसूदः स्वं सैन्यं शिवरोपमहार्णवे । समस्तमात्महस्तेन मज्जायित्वा विलज्जितः ॥ ४१ ॥  
परैः प्रधनपारीणैर्जीवन्मुक्तोऽनपेक्षितः । पराचीनोऽभवत्तेभ्यः परं निर्वेदमागतः ॥ ४२ ॥  
प्रपलाय्यं रणात्समात्पुरस्तादात्मनः स्थितम् । जोहरस्तमथामंस्त परलोकादिवाऽऽगतम् ॥  
अथ स्वविषयोपान्तादानायितचरां चमूम् । समादाय विशालात्पर्वतान्प्रस्थितः स्वयम् ॥

उषित्वा वसतीस्तास्ताः सोत्सवे पथि पञ्चषाः । सद्यो राजगिरिं गत्वा राजा राजगिरीश्वरः ॥  
 चञ्चन्मरीचिनिचयस्फुरद्रत्नासनस्थिताम् । कुलस्त्रीभिः परिवृतां कुलस्त्रीकुलदेवताम् ॥४६॥  
 तत्तद्भ्रतवतीं नक्तं दिवमञ्चितदैवताम् । ददतीमाशिषस्तास्ताः सत्यगम्भीरभाषिताम् ॥४७॥  
 प्रमोदबाष्पप्रचयस्तिमितायतलोचनाम् । समुच्चलितवात्सल्यरसां संदर्शनोत्सुकाम् ॥४८॥  
 संप्रस्नुतस्तनस्तन्यधाराभिरमृतात्मभिः । ह्यपयन्तीं महाबाहुर्जननीं स्वामवन्दत ॥ ४९ ॥  
 ततस्तदन्तिके तत्तद्वृत्तमावेदयन्नयम् । अनयत्तद्दिनं सर्वं विजयी शाहनन्दनः ॥ ५० ॥  
 आगतो विजयी राजा निजं राजगिरिं यदा । प्राणदन्मृदुगम्भीरस्वनं दुन्दुभयस्तदा ॥५१॥

तत्रस्थं परिभूय वर्वरवलं सद्यः स्वबाहोर्वला-

दायाते शिवपत्तनं शिवमहीपाले प्रणालाचलात् ।

सेनाभिः सकलाभिरेव सहितस्तत्तत्प्रयत्नाकुलः

स्वेऽभीष्टे किल संशयालुरभवद्विल्लीपतेर्मातुलः ॥ ५२ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्यायश-  
 तसंमितायां वैयासक्यां संहितायां स्वपुरप्रवेशो  
 नाम सप्तविंशोऽध्यायः ॥ २७ ॥

## अष्टाविंशोऽध्यायः ।

मनीषिण ऊचुः—

तस्मिन्भृशबलोत्तंसे राज्ञि राजगिरिं गते । गतिः काऽभूत्प्रणालाद्रैस्तदाचक्ष्व महामते ॥

कवीन्द्र उवाच—

शास्ताखानः स्वयं ह्यत्र विषये तत्र जोहरः । उभयत्रापि युद्धाय प्रभवामः कथं वयम् ॥  
 तदद्य येदिलाधीनः प्रणालाद्रिविधीयताम् । प्रस्थीयतां च भवता कार्यान्तरमिह स्थितम् ॥  
 अल्लीशाहात्प्रतिनिधिं तस्य शैलस्य सर्वथा । आदास्यामः क्षणेनैव नास्मद्वचनमन्यथा ॥  
 निजदूतमुखेनेत्थं शिवेन प्रतिबोधितः । परिचिन्त्य निजे चित्ते स्वयं त्र्यम्बकभास्करः ॥  
 संगराभिनिविष्टोऽपि प्रभोराज्ञां प्रमाणयन् । अल्लीशाहाय तं शैलं विततार विनीतवत् ॥  
 ततः स जोहरं दृष्ट्वा तस्मै पृष्ट्वाऽप्यनामयम् । सुतरां सत्कृतस्तेन शिवसौहृदकाङ्क्षया ॥  
 बहुना स्वसहायेन सैन्येन परितो वृतः । उपेत्य प्रणमन्मौलिः प्रभुं निजमुदैक्षत ॥ ८ ॥

मनीषिण ऊचुः—

नायं त्वया निहन्तव्यो मन्तव्यो मन्त्र एष मे । निमित्तमन्यदेवास्य जोहरस्य विनाशने ॥  
 भगवत्या समागत्य शिवराजाय धीमते । उक्तपूर्वमिदं ह्यासीत्प्रणालाचलवर्तिने ॥ १० ॥  
 तर्हि येन निमित्तेन यथा स निधनं गतः । तथा कथय नः सर्वं कवीन्द्र कुशलो ह्यसि ॥  
 वयं भागीरथीतीरे भवतो भारतीमिमाम् । पायं पायं न त्वृप्यामः सुधां सुमनसो यथा ॥

कवीन्द्र उवाच—

भगवत्या समादिष्टे शिवभूपे महाभुजे । ध्वजिनीं ताप्रवक्त्राणां पराभवितुमात्मना ॥१३॥  
 वलिनं वर्धरव्यूहं सद्यो भित्त्वा विनिर्गते । शिलोच्चये प्रणाले च देवाद्धस्तमुपागते ॥१४॥  
 अल्लीशाहोऽतिमन्दात्मा मन्यमानोऽन्यथाऽऽत्मनि । चिराय जोहरायैव चुकोप किल कोपनः ॥  
 ततो भूरि धनं लब्ध्वा वत लुब्धात्मना त्वया । कुमते ज्ञायमानोऽपि स प्रस्थास्यन्नुपेक्षितः  
 भवता प्रतिरुद्धस्य भवतोऽनुमतिं विना । दुर्गमो निर्गमस्तस्य नृपतेरिति मे मनः ॥१७॥  
 तस्मादेहि धनं देहि यद्वत्तं तेन भूभृता । मद्धस्तेनैव भवतो भवेन्निधनमन्यथा ॥ १८ ॥  
 वर्णदूतमिमं तस्मै प्रेषयामास येदिलः । तथाऽपि न विभायास्माद्वर्धरो वलिनां वरः ॥१९॥  
 न यदा येदिलेनैष संपरायमपारयत् । तदा कर्णपुरं सद्यः शिश्रिथे दुर्गदुर्ममम् ॥ २० ॥  
 अथ केनापि यत्नेन जोहराय स येदिलः । हालया साकमज्ञातं हालाहलमदापयत् ॥ २१ ॥  
 अहो येदिलशाहस्य महती मतिमन्दता । उपकारपरे येन जोहरेऽपनयः कृतः ॥२२॥  
 अमानुषगतिर्देव्याः प्रसादेन सुदुर्धरः । मोहयित्वा परचमं परिवेषपरां पराम् ॥२३॥  
 प्रयातो भूधरात्तस्माद्भूभृद्भृशबलो यदि । मन्यामहे वयं तर्हि नापराधी स जोहरः ॥२४॥  
 अप्रस्तुतमिदं ह्यास्तां प्रथमप्रस्तुतं परम् । सुधांशुदर्शनोद्वेल्लत्सुधाम्भोधि सहोदरम् ॥२५॥  
 चरित्रं शिवराजस्य कथ्यमानं सधिस्तरम् । निशम्य विवुधैः सर्वैर्निजे हृदि निधीयताम् ॥  
 वर्धरान्परिधीभूतान्परिभूय स्वतेजसा । वली भृशबलो यावदायति शिवपत्तनम् ॥ २७ ॥  
 तावत्ताम्राननवलैः सवलैः कृतविक्रमम् । संग्रामदुर्गमाक्रान्तं कृत्वा संग्राममद्भुतम् ॥२८॥  
 तमुदन्तं शिवनृपो निशम्य शिवपत्तने । सर्वनीतिविदां वर्यः सच्चिवानिदमब्रवीत् ॥ २९ ॥

शिवराज उवाच—

कार्यान्तरप्रसक्तत्वान्मयि सान्तरसास्थिते । संग्रामदुर्गसहिता गता चक्रावती पुरी ॥३०॥  
 इदानीमेव तां दुर्गसहितां दुर्ग्रहामपि । स्वयमभ्येत्य ताम्रेभ्यो ग्रहीतुमहमुत्सहे ॥ ३१ ॥  
 परं त्वापतितं यद्धि कार्यान्तरमनन्तरम् । प्रयतिप्यामहे तस्मै वयं सर्वेऽप्यतःपरम् ॥३२॥  
 सहायपरिहीनेन नरेणेह न केनाचित् । परीभावयितुं शक्या प्रतीपानामनीकिनी ॥ ३३ ॥  
 तस्माद्यत्नेन महता नरेन्द्रेण विपश्चिता । संग्राह्यानीकिनी शश्वत्परनिग्रहकारिणी ॥३४॥  
 बहुनाऽर्थेन रहितो महानपि महीपतिः । न तद्विधानां सेनानां संग्रहं कर्तुमर्हति ॥३५॥  
 अर्थादर्थो भवत्युच्चैरर्थाद्धर्मोऽपि वर्धते । अर्थादेव तृतीयोऽर्थस्तस्मादर्थः प्रशस्यते ॥३६॥  
 कुलं शीलं वयो विद्या पौरुषं सत्यवादिता । गुणज्ञता च गाम्भीर्यमर्थादेव प्रजायते ॥३७॥  
 अर्थादसौ परश्चोच्चैर्लोको लोकस्य निश्चितः । पुमानर्थेन रहितो जीवन्नपि न जीवति ॥  
 यस्यार्थास्तस्य सुहृदो यस्यार्थास्तस्य पौरुषम् । यस्यार्थास्तस्य सर्वेऽपि सहायाः संभवन्ति हि  
 तद्दुग्ध्वाऽऽत्मप्रभावेण पृथुवत्पृथिवीभिमाम् । तमर्थमाहरिष्यामि यदधीनमिदं जगत् ॥

तदनन्तरमेवोच्चैस्तत्र दिङ्मिन्द्रमातुले । करिष्यामि प्रतीकारमगस्त्य इव सागरे ॥ ४१ ॥  
इति ब्रुवाणमुचितं सचिवाः सदासि स्थितम् । नयोपेतं विनयिनो व्याहरन्ति स्म भूपतिम् ॥

सचिवा ऊचुः—

अर्थः समर्थ इति यद्भवानाह तदर्थवत् । तन्नेति कः प्रतिवृत्ते तिष्ठन्वैतण्डिकव्रते ॥ ४३ ॥  
अर्थः समर्थसामर्थ्याद्धत्ते सामर्थ्यमात्मनि । असमर्थाश्रितस्त्वर्थो नार्थोऽनर्थो हि केवलम् ॥  
योऽर्थः सर्वेषु लोकेषु स तवैतेति विद्महे । तथाहि जैत्रयात्रायै शिवराज महाद्युते ॥ ४५ ॥  
किञ्च संप्रति सेनानीरिन्द्रप्रस्थेन्द्रमातुलः । संग्रामदुर्गमव्यग्रो जित्वा भूत्वा महामनाः ॥  
प्रस्थाय वै पुरः पुण्यपुरमास्थाय च स्थितः । निशम्य त्वां महाबाहो शिवपत्तनवर्तिनम् ॥  
भृशं विशङ्कमानोऽन्तः प्रायस्तेनैव वर्त्मना । सख्यशैलावरोहाय सेनां संप्रेषयिष्यति ॥ ४८ ॥  
अभिद्रवन्ती सख्याद्रेर्यथा सा नावरोहति । तावत्तथा विधातव्यमथान्यदपि सर्वथा ॥ ४९ ॥  
सचिवानामिति वचो निशम्य समयोचितम् । स धन्यचरितः सम्यगमन्यत महामतिः ॥

मनीषिण ऊचुः—

सहस्रैः सचिवाहानां त्रिसप्तत्या समन्वितः । शास्ताखानः किमकरोद्धत पुण्यपुरस्थितः ॥

कवीन्द्र उवाच—

स कारतलबं नाम यवनं कार्यकारिणम् । पुरःस्थितं समाहूय मिथ एतदभाषत ॥ ५२ ॥

शास्ताखान उवाच—

प्रतापी जसवन्तस्ते जनकोऽजवडान्वयः । भवानपि नयत्येतद्युद्धेनैव निजं वयः ॥ ५३ ॥  
प्रबलं गालिबं जित्वा संप्रति स्वबलाश्रयात् । प्रचण्डपुरमादाय मद्यं दत्तमिह त्वया ॥ ५४ ॥  
सोऽधिपः सख्यशैलस्य दुर्धरः संगरे यथा । करोत्यसुकरं कर्म तवापि विदितं तथा ॥ ५५ ॥  
स ह्यजग्र्यः सख्यपतिः सख्यस्याऽऽक्रमणं विना । नैवास्मद्भ्रशतां गन्ता हन्ताहंकारसंयुतः ॥  
सेनया सहितः सद्यस्तदद्य त्वं ममाऽऽज्ञया । वत प्रसख्य सख्याद्रेरवरोहे मतिं कुरु ॥ ५७ ॥  
अद्यप्रभृत्यहं वीर भविष्यामि भवद्वशः । अवरुह्य धरं सख्यं मद्यं देहि महद्यशः ॥ ५८ ॥  
चम्पावत्यथ कल्याणपुरं भीमपुरी तथा । पणवल्ली पुनर्नागस्थानं कार्यं त्वयाऽऽत्मसात् ॥  
कच्छपाश्चाहुवाणाश्च महाप्राणा महायुधाः । तथैवामरसिंहोऽपि मित्रसेनः सवान्धवः ॥  
गाढान्वयः सर्जराजो राजव्याघ्री च दुर्धरा । जसवन्तश्च कोकाटो यादवश्च महाभुजः ॥  
एतेऽतिमहिताः सैन्यसहिताः प्रहिता मया । सैन्यास्त्वामनुयातारो विरोचनमिवासुराः ॥  
अग्र्यः समग्रसैन्यानां त्वमव्यग्रः पुरो भव । परिपालयिता पृष्ठं तवाहं प्रेषकारिणः ॥  
इत्थं नियुक्तमात्रोऽयं पृतनापतिनाऽमुना । वीरैः परिवृतो वीरः प्रतस्थे प्रथितक्रमः ॥ ६४ ॥  
अथ पन्थानमाश्रित्य लोहाद्रेर्दक्षिणोत्तरम् । वीतभीः स वताऽऽरेभे सख्यशैलावरोहणम् ॥  
एकपद्मा तथा यान्ती नलिकायन्त्रतुल्यया । अभूदतीव स्थगिता वाहिनी सा पदे पदे ॥

अस्मादवाङ्मुखीभूताः पताम इति निश्चिताः । नरास्ताम्राननचमूचराः सद्यमवातरन् ॥  
 अहंकारपरः कारतलवः स्वबलान्वितः । हन्तारं नैव हन्तारं कान्तारं तु व्यलोकत ॥  
 शून्यामिव परैः पूर्णां तां वन्यां सोऽविशद्यदा । मित्रसेनादयस्तस्य पार्श्वं न विजहुस्तदा ॥  
 न यत्र पवनस्तत्र यवनः स महावने । निवसन्नवने हेतुमात्मनो न व्यचिन्तयत् ॥ ७० ॥

मनीषिण ऊचुः—

तां वन्यामाविशन्तस्ते द्विषन्तः शिवभूपतेः । अनालोकमयं लोकं पश्यामः स्मेति मन्वते ॥  
 सखाद्रेरवरोहन्तं प्रतिकूलमरुद्धतम् । तावदेव शिवः कस्मान्न विरुद्धमरुद्ध तम् ॥ ७२ ॥  
 विषयः शिवराजस्य स हि सद्यतलाश्रयः । परैर्न कथमाक्रान्तस्तदा तद्ग्रहतत्परैः ॥ ७३ ॥

कवीन्द्र उवाच—

आदावेव हि रुद्धः स्यात्स विरुद्धः शिवेन चेत् । नापतिप्यत्समं सैन्यैस्तर्हि तस्मिन्वनाणवे ॥  
 इत्थमेव विनिश्चित्य स तं भुजमदोद्धतम् । न्यरुणत्किल नो तत्र समर्थोऽपि महीपतिः ॥  
 अधस्तादथ सखाद्रेः समायातं पुरः पुरः । न्यरौत्सीदध्वनो मध्ये तं शिवोऽभ्येत्य विद्विषम् ॥  
 तेन राजन्यवीरेण पूर्वमेव नियोजितान् । तत्र तत्र स्थितानेत्य भागयोरुभयोरपि ॥ ७७ ॥  
 संनद्धा पत्तिमूर्धन्यास्तां वन्यामन्तराऽन्तरा । नाविदन्नुपकण्ठस्थानपि दिल्लीन्द्रसैनिकाः ॥  
 अथोदुम्बरखण्डाह्वगहनान्तरवर्तिनीम् । वर्तनीं कारतलवः प्राविशत्पृतनान्वितः ॥ ७९ ॥  
 ततः सद्यः स्वनन्तीनां भेरीणां निःस्वनो महान् । उपागतः शिव इति प्रतियोधानबोधयत् ॥  
 तं श्रुत्वा कारतलवः शिवनिःसाननिःस्वनम् । हन्त वीररसावेशे निदधे निजमानसम् ॥  
 तदा तुङ्गारण्यपतिर्मित्रसेनो महाभुजः । अवतीर्य हयात्तूर्णमवलम्ब्योन्नतां भुवम् ॥ ८२ ॥  
 स्वीयैः परिवृतो वीरैर्वीरो वीरासने स्थितः । न्युञ्जीकृतेषु धिस्तत्र शरसंधानतत्परः ॥ ८३ ॥  
 चापमारोपयांचक्रे परान्तकरणोद्यतः । अन्येऽप्यमरसिंहाद्यास्तस्थुः स इव संयते ॥ ८४ ॥

अथ सपदि कृशानुयन्त्रगोलैः पदि पदि तत्र विनिघ्नतः प्रतीपान् ।

सरभसमवगम्य स प्रभावी वत यवनः स्वचमूं समुह्य तस्थौ ॥ ८५ ॥

अथ भृशमविहस्तस्तत्र कान्तारगर्भेऽभिनवसुभटशोभाधाम धीरो धनुष्मान् ।

प्रतिनरपतिसैन्यं सादयन्सायकौघैः समरमरसिंहो भूषयामास भूरि ॥ ८६ ॥

अनुवनमपयान्तीं यावनीं वाहिनीं तां वत कथमपि मा भैः (भीः) स्थैर्यमेहीत्युदीर्य ॥

निरुपमनिजचापारोपितैर्बाणवन्दैर्द्रुतमरुणदमित्रानीकिनीं मित्रसेनः ॥ ८७ ॥

प्रसभममरसिंहमित्रसेनप्रहितशराभिहताः परस्य योधाः ।

स्रवदसृगभिषिच्यमानगात्राः कतिचन पेतुरुपेत्य मोहमुद्राम् ॥ ८८ ॥

प्रतिभयतमां वन्यामेतां सरोषमुपेयुषां

त्यजति न भृशं युद्धावेशं बलं बहलं द्विषाम् ।

सपदि भवता सर्वोऽप्यध्वा तदस्य निरुध्यता-

मिति शिवमहीपालः सेनापतिं स्वमवोचत ॥ ८९ ॥

तदनुतुरगारूढस्तूर्णं वधाय विरोधिनां

जगति जनितोत्कर्षं कर्षन्करेण शरासनम् ।

ज्वलितहुतभुग्ज्वालाजालावलेहितखाण्डवात्

किमपि न पृथासूनोरूनो व्यलोकि सुरासुरैः ॥ ९० ॥

शितविततकृपाणपातितानां रुधिरभरेण विरोधिसैन्धवानाम् ।

शिवसुभटवरैर्वनान्तरालं द्युतिमरुणादरुणामनीयतालम् ॥ ९१ ॥

प्रतिपदमविहस्तैर्मित्रसेनादिभिस्तैरवितमपि तदिन्द्रप्रस्थसुत्रामसैन्यम् ।

प्रतिभटविशिखस्रक्पञ्जराभ्यन्तरस्थं परिचितदुरवस्थं निर्व्यवस्थं व्यरंसीत् ॥९२॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्या-

यशतसंमितायां वैयासक्यां संहितायां कारतलबसैन्या-

गमो नामाष्टविंशोऽध्यायः ॥ २८ ॥

## एकोनत्रिंशोऽध्यायः ।

कवीन्द्र उवाच—

अथ द्युतिपतौ देवे दिवो मध्यमुपागते । समेत्य शिवतेजोभिः संतापयितुमुद्यते ॥ १ ॥

अवीक्षितवने तस्मिन्विपक्षविहितावने । अलभ्यमानपवने दूयमानं महावने ॥ २ ॥

विलोक्यानीकमखिलं विषीदन्तमनेकधा । जगाद् कारतलवं राजव्याघ्री मदोद्धता ॥३॥

राजव्याघ्र्युवाच—

अङ्कारोपितसैन्यस्त्वमकरोः कर्म गर्हितम् । प्राविशः सहसा येन शिवसिंहाश्रयं वनम् ॥४॥

बत त्वया समानीय सैन्यं दिल्लीपतेरिह । अहो महोत्साहवता पञ्चाननमुखेऽर्पितम् ॥५॥

अद्ययावद्यशो यावदिन्द्रप्रस्थभृताऽर्जितम् । तत्तस्य भवताऽमुष्मिन्विपिने विनिमज्जितम् ॥६॥

पश्चात्पुरस्ताच्च पुनः सव्यदक्षिणपार्श्वयोः । स्थिता पश्य युयुत्सन्ते सोत्सवाः परिपन्थिनः ॥

अमी सर्वे सुप्रयोगसायकास्तव सैनिकाः । तूष्णीमेवाऽऽसते ह्यत्र बताऽऽलेख्यगता इव ॥

अहो दिल्लीन्द्रसेनानीः शास्ताखानोऽल्पचेतनः । परिपन्थिप्रतापाभौ ससैन्यं त्वामपातयत् ॥

जीवग्राहं निगृह्याऽऽशु द्वेषणस्त्वां निनीषति । त्वं त्वन्ध इव कान्तारे रुद्धो युद्धं चिकीर्षसि ॥

सत्यां हि फलनिष्पत्तौ पुरुषस्थेह पौरुषम् । परथा परिहासाय तदेव खलु साहसम् ॥११॥

तदद्य सद्य एव त्वं तं प्रपद्य महीभृतम् । अये ससैन्यमात्मानं मृत्युपाशाद्विमोचय ॥१२॥

एवं स यवनस्तत्र राजव्याघ्राया प्रबोधितः । विरराम महावीरः साहसी समरात्ततः ॥१३॥

अथैष संदेशहरं पराभिप्रायवेदिनम् । शिवाय प्रेपयामास प्रह्वभावमुपाश्रयन् ॥ १४ ॥  
 ततोऽतिसुन्दरोदग्रग्रीवे व्यायतवक्षसि । शिक्षिते लक्षणोपेते महाकाये महौजसि ॥ १५ ॥  
 पार्श्वद्वितयसंसक्तनिषङ्गद्वयपक्षतौ । सरत्नाभरणे सप्तौ ताक्ष्ये हरिमिव स्थितम् ॥ १६ ॥  
 आमुक्तवारवाणानां धन्वबाणासिधारणाम् । बहूनां वाहवाराणां व्यूहाभ्यन्तरवर्तिनम् ॥ १७ ॥  
 पिनद्धाभेद्यवर्माणं वर्ण्यशीर्षण्यशालिनम् । भव्यसव्येतरस्कन्धविषक्तविशिखासनम् ॥ १८ ॥  
 वैकाक्षिकीकृतोद्दामफलकोद्योतिताम्वरम् । स्वर्णसारसनालम्बिकौक्षेयककृतश्रियम् ॥ १९ ॥  
 दीव्यद्दक्षिणपाण्यग्रसंसक्तोन्नतशक्तिकम् । अतिसौम्यमपि स्वेन प्रभावेणातिभीषणम् ॥ २० ॥  
 पुरः प्रोत्सारणपरैर्हेमवेत्रधरैर्नरैः । यथास्थानीकृतानेकसैनिकैः साधु सेवितम् ॥ २१ ॥  
 उग्रमुग्रादपि भृशं दुर्धरं दहनादपि । निर्घृणं नैर्ऋताच्चोच्चैर्बलिनं गारुतादपि ॥ २२ ॥  
 वित्तेशादपि वित्ताढ्यं प्रभुं वज्रधरादपि । दण्डहस्तादपि क्रूरं नीतिज्ञं वरुणादपि ॥ २३ ॥  
 चन्द्रादपि कृताह्लादं दुर्जयं मन्मथादपि । नैर्वेत्रधरैस्तत्र नमन्मौलिनिवेदितः ॥ २४ ॥  
 स तं राजानमाजानुभुजं दूरादलोकत । शिवं शिवमिवाऽमात्यैः स्वगणैः पर्युपासितम् ॥  
 अमुं विनम्रमूर्धानं ताम्रदूतमुपागतम् । सरोरुहसदृग्भ्यां स दृग्भ्यां देवोऽप्युदैक्षत ॥ २६ ॥  
 अथाऽऽज्ञप्तः शिवेनैष किंचिदुन्नमितभ्रुवा । यत्संदेशहरस्तस्य व्याजहार स्वयं वचः ॥

दूत उवाच—

यं कारतलवं नाम लङ्कापतिमिवापरम् । अजग्यं जानते लोकाः स त्वां विज्ञापयत्यदः ॥  
 शास्ताखाननियोगेन योगेन समयस्य च । वतावलोकितोऽस्माभिः स एष विषयस्त्वव ॥  
 न ह्यन्यवशतां गन्ता गुप्तोऽयं विषयस्त्वया । मणिः फणाधरेणैव स्वयमूर्कितश्चिरम् ॥  
 हन्त द्वित्राण्यहान्यत्र मया लब्धं न जीवनम् । तस्मादभयदानेन देहि मे मम जीवनम् ॥  
 तलातलमिवाऽऽसाद्य सद्वाचलतलस्थलम् । विररामश्चिरं चित्ते विस्मरामश्च पौरुषम् ॥ ३२ ॥  
 तुङ्गारण्यादपि घनं सद्धारण्यमिदं तव । महार्णवसमेऽमुष्मिस्त्वमस्मच्छरणं भव ॥ ३३ ॥  
 जनकः शाहराजस्ते महाराजो महामतिः । यवनेऽप्यन्वहं खेहमपारमकरोन्मयि ॥ ३४ ॥  
 तत्सर्वमपि विस्मृत्य परप्रेष्यतया मया । अग्रेरिव तवावज्ञा विज्ञायापि विनिर्मिता ॥ ३५ ॥  
 तद्वितीर्य स्वसर्वस्वमात्मानमनवस्करम् । चिकीर्षामि महाबाहो जीवञ्जिगमिपामि च ॥ ३६ ॥  
 अनुमन्यस्व मां तस्मात्त्वमस्मिन्विषये नृप । प्रपन्नपालनपरो भवानिव भवानिह ॥ ३७ ॥  
 यथायथं गदित्वेत्थं दूते विरतिमीयुषि । नृपः स्वसैनिकान्वीक्ष्य स तं प्रत्यब्रवीदिदम् ॥

शिवराज उवाच—

यर्हि प्रपद्यसे तर्हि स्वीयया सेनया सह । निर्याहि विषयादस्मादास्तेऽस्मदभयं तव ॥ ३९ ॥  
 अदो मद्भचनं तस्मै मद्गीताय दयार्थिने । त्वमितस्त्वरितो गत्वा यवनाय निवेदय ॥ ४० ॥



इत्थं शिवनृपोदीर्णामाकर्ण्य रुचिरां गिरम् । दूतः प्रतीक्षमाणाय स्वाधिपाय न्यवेदयत् ॥  
 तस्मादभयमानीतं तेन दूतेन वै यदा । शिवाय कारतलबः प्रजिघाय बलिं तदा ॥४३॥  
 युध्यन्तोप्यभयं प्राप्य मित्रसेनादयो नृपाः । शिवाय प्रेषयामासुः स्वं स्वं सद्यः स्वमञ्जसा ॥  
 अभयं यावदायाति तावद्यवनसैनिकाः । युध्यन्तः शिवसैन्येन लुण्ठिताश्चावकुण्ठिताः ॥४४॥  
 परस्मै फलकं दत्त्वा कश्चिन्मुक्तोऽभवत्तदा । अवरुह्य हयात्तूर्णं भयात्कश्चिदमुच्यत ॥४५॥  
 वत तत्र दधानेन वासो लोहितलोहितम् । सद्यो विन्यस्तशस्त्रेण संन्यस्तमिव केनचित् ॥  
 कर्णाभरणलुब्धेन च्छिन्नकर्णश्च कश्चन । स्वकण्ठाभरणं सद्यो मुक्तामणिमयं जहौ ॥४७॥  
 वयं शिवनृपस्यैव भवाम इति वादिनः । अमोचयन्निजात्मानं केचित्तुरगसादिनः ॥४८॥  
 कृपाणच्छिन्नमूर्धाऽपि त्वरमाणोऽभिधातिनम् । सद्यः सहचरं चक्रे चित्रं चक्रेण कश्चन ॥४९॥  
 अत्रान्तरे सह्यपतेराज्ञया वेत्रपाणयः । ऊर्ध्वीकृतकरास्तारस्वराः क्रोधपरा इव ॥ ५० ॥  
 तांस्तान्सैन्यपतीनेत्य विपिनाभ्यन्तरस्थितान् । समन्ततः प्रतिभटप्रतियुद्धादवारयन् ॥५१॥  
 अथ लब्धाभयास्ताम्रसैनिकाः सभया इव । द्रुतं विनिर्ययुस्तस्माद्घनात्परकृतावनात् ॥५२॥  
 अथाऽऽशु ताम्रवक्त्रेषु प्रयातेषु यथागतम् । गर्जत्सु निजसैन्येषु तूर्येषु निनदत्सु च ॥५३॥  
 पुरःसरेष्वनेकेषु धिमदद्वेत्रपाणिषु । जयघोषविशेषेण पूरयत्सु च पुष्करम् ॥ ५४ ॥  
 भव्याम्बरेषु भव्येषु भव्याभरणधारिषु । उच्चैस्तरां यशोगाथाश्चारणेषु पठत्सु च ॥ ५५ ॥  
 अपारकोपगर्भासु मञ्जूपासु निजैर्नरैः । क्षिप्रमाह्वियमाणसु ताम्रक्षिप्तास्वितस्ततः ॥५६॥  
 विमुक्तेष्वटवीगर्भे रिपुभिः प्रपलायिभिः । सैन्यैरानीयमानेषु गजेषु तुरगेषु च ॥ ५७ ॥  
 भारभीत्याऽवमुक्तानामपयातैररातिभिः । स्थालानां चषकाणां च भृङ्गाराणां च भूरिशः ॥  
 अन्येषां चाप्यमत्राणां सौवर्णानामनेकशः । स्वभृत्यैः क्रियमाणेषु पर्वतेषु च सर्वतः ॥५९॥  
 चण्डेन भुजदण्डेन दण्डितारतिमण्डलः । शिवः सभीक्ष्य नेतारं सेनापतिमवोचत ॥६०॥

शिवराज उवाच—

याम्यहं येदिलायतराष्ट्राक्रमणकर्मणै । इहैव तु त्वया स्थेयं ताम्रानननिवर्हणै ॥ ६१ ॥  
 परावृत्ता एव परे न परावृत्तिकारिणः । इति त्वया न मन्तव्यं ताम्रास्ते ह्यभिमानिनः ॥६२॥  
 प्रणालाद्रिप्रतिनिधिं द्रुतमादिस्सतो मम । उद्यमः सद्य एवायं फलितो भविता न न ॥  
 इति संमन्व्य सेनान्यां समं तत्र स मन्त्रवित् । अकारयज्जयी जैत्रप्रयाणपटहस्वनम् ॥  
 अथ प्रगे प्रजानाथः स आस्थाय हयोत्तमम् । अभूषयत्तमध्वानं वाहिनीव्यूहभूषितम् ॥  
 क्रमेण क्रममाणोऽसौ पुरग्रामाचलाटवीः । पश्यन्निपुभिरुत्सृष्टास्तुष्टिमाधत्त भूयसीम् ॥  
 ततो दाल्भ्यपुरं गत्वा नत्वा दाल्भ्येश्वरं नृपः । आदौ तमेव विषयं व्यधत्त तरसाऽऽत्मसात् ॥  
 स तदा विषयस्तेन शिधेन स्ववशीकृतः । साध्वसाद्यवनस्पृष्टिसृष्टात्सद्यो व्यमुच्यत ॥  
 तदा पल्लीवनपतिर्जसवन्तो महाभुजः । स्मरन्कृतचरां स्वेन जोहरस्य सहायताम् ॥६९॥

दुर्विनीतान्तकाङ्क्षीतः शिवादभ्यर्णवर्तिनः । प्रपेदे शरणं सद्यः शृङ्गारपुरनायकम् ॥७०॥  
 सोऽपि प्रभावलीपालः सूर्यराजः प्रतापवान् । तं जुगोप शिवाङ्गीतमात्मानमिव सागसम् ॥  
 शिवस्तु सूर्यराजस्य जसवन्तस्य चापि तत् । कर्म नामन्यतान्याय्यं परायत्तावुभाविति ॥  
 अथ दालभ्यपुरे राजा यथार्हमधिकारिणम् । निधाय सज्जं युद्धाय वीरं च द्विसहस्रिणम् ॥  
 ब्रजन्नभयदानेन प्रीणयन्नभयार्थिनः । अपश्यच्चित्रपुलिनं पुरं त्रिचतुरैर्दिनैः ॥ ७४ ॥  
 स तत्र वरदं विश्वविश्रुतं चिरजीविनम् । रैणुकेयं वर्णनीयचरितं निरवर्णयत् ॥ ७५ ॥  
 अथासौ कालकामाभ्यां भ्रातृभ्यां परिवारितम् । भक्तिमान्भृशमर्हाभिर्भार्गवं समभावयत् ॥  
 अद्धा परशुरामोऽपि ध्वस्ताविद्धाधिपौजसे । पृथुं प्रसादमकरोदमुष्मै पृथिवीभृते ॥ ७७ ॥  
 स तत्र भार्गवक्षेत्रे दानशौण्डो दयान्वितः । क्षिप्रदत्तेन वित्तेन विप्रवृन्दमनन्दयत् ॥ ७८ ॥  
 ततोऽधिकारिभिर्भ्लेच्छजनैस्तत्क्षणमुज्झितम् । संगमेश्वरयोगेन संगमेश्वरसंज्ञकम् ॥ ७९ ॥  
 नगरं स्ववशीभूतं प्रभूतद्विजदैवतम् । दृष्ट्वा मनुष्यदेवार्धैर्देवार्थिस्थानमीयिवान् ॥ ८० ॥  
 तदा तदाज्ञया नीलकण्ठराजात्मजो द्विजः । मल्लसूरान्वयेनोच्चैःपदातिपुतनाभृता ॥ ८१ ॥  
 तत्तद्युद्धप्रसिद्धेन योद्वा तानजिता युतः । विपक्षाभ्यागमव्यग्रं संगमेश्वरमागमत् ॥ ८२ ॥  
 गुप्त्यर्थमस्य देशस्य तिष्ठन्ती संगमेश्वरे । अनीकिनी मामकीना शृङ्गारपुरवर्तिना ॥ ८३ ॥  
 कामं त्वयाऽवेक्षणीया यावदागमनं मम । वैमत्यं परिहर्तव्यं कर्तव्यं मदुदीरितम् ॥ ८४ ॥  
 इत्थं संदेशमासेन दूतेन स नृपस्तदा । प्रभावलीभृते भूमिपालाय समदेशयत् ॥ ८५ ॥  
 अथ पुंनागवकुलप्रसूनप्रायसौरभम् । नागवल्लीनारिकेरक्रमुकप्रायभूरुहम् ॥ ८६ ॥  
 दैवतप्रायभूभागं द्विजन्मप्रायमानवम् । आरामप्रायभूमीध्रं तीर्थप्रायनदीनदम् ॥ ८७ ॥  
 तं देशं सपदि स्वीये निदेशे विनिवेशयन् । अयं राजवरो राजपुरं जित्वा व्यराजत ॥

हत्वा म्लेच्छवलं स्वबाहुविभवैराक्रम्य तन्मण्डलं

शक्रश्रीः शरणागताय सदयः सद्यः प्रदायाभयम् ।

धत्ते पोतवाणिगजनैर्धनदत्तां यस्यान्तिके सागर-

स्तस्मिन् राजपुरे व्यराजततरां राजाधिराजः शिवः ॥ ८९ ॥

इत्यनुपुराणे सूर्यवंशे निवासकरकवीन्द्रपरमानन्दविरचितायामध्याय-

शतसंमितायां वैयासक्यां संहितायां कारतलबपरामवो

नामैकोनत्रिंशोऽध्यायः ॥ २९ ॥

## त्रिंशोऽध्यायः ।

कवीन्द्र उवाच—

अथाग्निन्त्रसंधानविशेषोदग्रविक्रमान् । प्राकारयुद्धकुशालानृद्ध्या जितधनैश्चरान् ॥ १ ॥

मयमायाधरानब्धिमध्यसंचारदुर्धरान् । उन्मार्गवर्तिनस्तांस्तान्कैरङ्गान्यवनावरान् ॥ २ ॥  
 तथा नौसाधनपरान्मल्लवाराननावरान् । सांयात्रिकाननेकांश्च कृतद्वीपान्तराश्रयान् ॥ ३ ॥  
 असंमतांश्च सामन्तान्मत्तानिव महाद्विपान् । बलैरानाद्य स बली तत्तदानाययद्धनम् ॥  
 स बद्धमुष्टिभिस्तैस्तैरविद्वैश्चिरपालिताम् । स्वहस्तमनयत्सद्यः श्रियं राजपुरस्थिताम् ॥  
 निक्षेपस्वर्णसंपूर्णकटाहजठरां धराम् । खलान्तकः स खनकैरनेकैः समखानयत् ॥ ६ ॥  
 न यद्यपि नरेन्द्रस्य तत्र सिद्धाञ्जनाञ्चिते । तदप्यद्धा निधानानि पश्यतः स्म विलोचने ॥  
 न्ययोजयदयं राजा यत्र यत्र निजे दशौ । तत्र तत्राभ्वन्मेरुसदृशाः स्वर्णराशयः ॥ ८ ॥  
 महाजनेनोपहृतैरनेकै रत्नराशिभिः । तत्र तस्मै विदूराद्रिरविदूर इवाभवत् ॥ ९ ॥  
 चिरस्थयवनस्पर्शवशादशुचितां गता । सनिक्षेपां स तत्र क्षमां खनकैः किमशोधयत् ॥  
 जातरूपं तथा रूप्यमारकूटं च सीसकम् । ताग्रं लोहं च वज्रं च काचं च स्वर्णमाक्षिकम् ॥  
 मुक्तां मरकतं पद्मरागं वज्रं च विद्रुमम् । खड्गशृङ्गं चामरं च रदं स्ताम्बेरमं तथा ॥ १२ ॥  
 कस्तूरिकां च काश्मीरं पाटीरं हिमवालुकाम् । कालागुरुं च कर्चूरं कङ्कोलं रक्तचन्दनम् ॥  
 एलां च देवकुसुमं त्वक्पत्रं चीनदारु च । कतकं नक्रनखरं नलदं नागकेसरम् ॥ १४ ॥  
 जातीफलं मालुलानीमहिफेनं च पत्रकम् । राजादनं कन्दरालं द्राक्षां खर्जूरकं तथा ॥ १५ ॥  
 खर्बूरं मरिचं पूगं देवदारु च नागरम् । ग्रन्थिकं च पलां चव्यं काञ्चनीमथ सैन्धवम् ॥  
 सौवर्चलं यवक्षारं सर्जिकां च हरितकीम् । वृकधूपं सर्जरसं सिलाजतु च सिक्थकम् ॥  
 तार्क्ष्यशैलं शिखिशीवं चक्षुष्यां यामुनं पुनः । अजमोदां च बाह्लीकं जीरकं लोध्रकं तथा ॥  
 गुग्गुलं पावकशिखं मञ्जिष्ठां नागसंभवम् । पारदं हरितालं च गन्धाश्मानं मनःशिलाम् ॥  
 लाक्षां गन्धरसं चापि गोरोचनमथाभ्रकम् । तांस्तान्विषविशेषांश्च तत्तन्निर्हरणानि च ॥  
 कौशेयान्यथ तार्णानि क्षौमाणि फलजानि च । राङ्गवाणि तथौर्णानि वासांस्यभिनवानि च ॥  
 एतान्यन्यानि च तदा वस्तूनि बहुशो नृपः । महाभारसहैर्वाहैर्वामीभिर्वृषभैस्तथा ॥ २२ ॥  
 आंर्याष्टिधरैश्चापि पुरुषैर्विष्टिकारिभिः । वाहयित्वाऽऽत्मदुर्गेषु तेषु तेषु न्यधापयत् ॥ २३ ॥  
 शठवह्नी समदलं हरचारी च नैवरम् । नान्धवाटं कुन्तवाटं केळिवह्नी कशोळिका ॥ २४ ॥  
 प्रांशुर्धामनसं विल्ववटं च क्षारपत्तनम् । अमून्यन्यान्यपि पुराप्यमुष्मै करमाहरन् ॥ २५ ॥  
 इत्थं स नीवृतस्तांस्तान्वशीकृत्य प्रतापवान् । विविधं धनमाहृत्य स्वराष्ट्राभिमुखोऽभवत् ॥

मनीषिण ऊचुः—

विद्वाध्याविद्धपूतनां द्रुतं दाक्ष्यपुरं जितम् । तथैव चित्रपुलिमं पुरं निमकरे कृतम् ॥ २७ ॥  
 शूहीतं चाप्रयासेन नगरं संगमेश्वरम् । अहो राजपुरं सर्वमापातालं च खानितम् ॥ २८ ॥

गृहीताः संचयाः सर्वे निगृहीताश्च नागराः । तथाऽक्रियत सामर्थ्यात्करदः सरितां वरः ॥  
शिवराजेन विद्वेषाद्वाष्ट्रमेवमुपप्लुतम् । अवेत्य येदिलस्तत्र कमुपायमचिन्तयत् ॥ ३० ॥

कवीन्द्र उवाच—

सं विरोधी किलास्माकं व्रजन्राजपुरं प्रति । न निरुद्धस्त्वया तस्मिन्वनमार्गे सुदुर्गमे ॥ ३१ ॥  
आस्तामिदमिदानीं तु त्वमस्मदप्रकारिणम् । समुद्धृतं परावृत्तं निरुन्त्स्वाम्यर्णमागतम् ॥ ३२ ॥  
इत्थमाज्ञां निजां तत्र येदिलो दूनमानसः । शृङ्गारपुरभूपाय प्राहिणोत्सूर्यवर्मणे ॥ ३३ ॥

मनीषिण ऊचुः—

स तदा येदिलस्तांस्तान्परिहृत्य चमूपतीन् । कस्मात्तमेव नृपतिं कार्येऽमुष्मिन्न्ययोजयत् ॥

कवीन्द्र उवाच—

भग्नपूर्वाः शिवेनैव रुस्तुमाद्याश्चमूभृतः । प्रभविष्यन्ति नो योद्धुमिति चिन्तयता स्वयम् ॥  
येदिलेनाटवीमध्यवर्ती पत्तिवलान्वितः । स एव दुष्करेऽप्यस्मिन्कार्ये किल नियोजितः ॥ ३६ ॥

अथामिमानैकधनः प्रभावी स भूपतिर्येदिलशासनेन ।

दधौ धियं वैरमयीं मदेन करीव सिंहेन समं शिवेन ॥ ३७ ॥

दुरध्वसंचालनसंचिकीर्षया शिवेन विन्यासविदा निवेशिताम् ।

अनीकिनीं तामधिसंगमेश्वरं स्थितां ससैन्यः स रुरोध सत्वरम् ॥ ३८ ॥

स पत्तिसंपत्तियुतो निशीथे निरुध्य सेनां महतीं शिवस्य ।

दुर्द्वययोगेन युयुत्सुरुच्चैर्जगर्ज मेघप्रतिमश्चिरस्य ॥ ३९ ॥

उच्चकैः श्रवणगोचरीकृतं पन्नगारय इवाहिफूत्कृतम् ।

तत्तदाऽऽयुधभृतो न सेहिरे तानजितप्रभृतयोऽस्य गर्जितम् ॥ ४० ॥

तदाऽतिभीतः किल नीलकण्ठरोजात्मजो दैवहतः पिलाजी ।

प्रभावलीशाय यशांसि दाडुममंस्त युद्धादपयानमेव ॥ ४१ ॥

संजातवेपथुममुं भृशमुच्छ्वसन्तं विन्यस्तपाणिगकृपाणमपद्रवन्तम् ।

सद्यः स्वयं कतिपयानि पदानि गत्वा धृत्वा करे न्यगकरोत्किल मल्लसूरः ॥

मल्लसूर उवाच—

तवाहमस्मिन्समरे सहायः पलायसे हां स्वजनं विहाय ।

आसन्नपुरा यानि विकत्थितानि तानि क्व तेऽनीकपते गतानि ॥ ४३ ॥

प्रदाय माहात्म्यमभीष्टदेन यः पालितोऽभूः शिवभूमिपेन ।

सैनापतिः सोऽद्य विमुक्तसेनः पलायसे हन्त विलज्जसे न ॥ ४४ ॥

इत्युक्त्वा दृषदि निबध्य रज्जुखण्डैस्तं त्रस्तं निजसविधे स्थिरं विधाय ।  
 आत्मीयां सपदि स तत्र शौर्यशक्तिं शूरेभ्यः पदि पदि दर्शयन्ननर्त ॥  
 प्रतिहतरिपुगूरप्रखवद्रक्तपूरः प्रचुरसमरशोभामुभ्रुवः कर्णपूरः ।  
 स मृधमधि विरेजे तानजिन्मल्लसूरः समजानि निशि तस्यां तेजसा यस्य सूरः ॥  
 अथ कृतजयघोषग्रस्तमेघस्वनानां विलसदसिलतानां हन्तुमेवोद्यतानाम् ।  
 प्रतिपदमविहस्ताः संनिपाते रिपूणां सुमहति कृतहस्ताः सैनिकास्तं ररक्षुः ॥

आतिष्ठ प्रहर प्रयच्छ विरम व्यापारय प्रापय

प्रायस्व त्यज मुञ्च विद्रव नय व्यावर्तयाऽऽलोकय ।

भिन्धि च्छिन्धि गृहाण पातय जहति्युञ्चेस्ततो गर्जतां

योधानामभिधावतामुभयतः कोलाहलः कोऽप्यभूत् ॥ ४८ ॥

स्फूर्जद्रत्नाङ्गुलीयद्युतिशब्दनखद्योतिभिः पञ्चशाखैः

स्त्रस्तोष्णीषैः शिरोभिर्निबिडानिपातितैरङ्घ्रिभिर्बाहुभिश्च ।

अङ्गैरन्यैश्च हन्त क्षणरुचिविचसत्खड्गवल्लीनिकृत्त-

रुक्कृष्टासृक्प्रवाहप्रचायिभिरथ सा दुर्गमाऽभूद्धरित्री ॥ ४९ ॥

अथ भवति विभावरीविरामे तिमिरमिवार्यमराश्मिभिः समग्रम् ।

शिवनृपसुभटैः प्रसह्य भग्नं सपदि जगाम विराममन्यसैन्यम् ॥ ५० ॥

अथ विहितपलायनेषु तेषु प्रतिनृपसैनिकपुंगवेषु सद्यः ।

स्वनदभिनवमेघसाम्यमाजा सह पटहेन जगर्ज मल्लसूरः ॥ ५१ ॥

इत्यनुपुराणे सूर्यवंशे निवासकरकवीन्द्रपरमानन्दविरचिताया-

मध्यायशतसंमितायां वैयासक्यां संहितायां तानजित्परा-

क्रमवर्णनं नाम त्रिंशोऽध्यायः ॥ ३० ॥

## एकत्रिंशोऽध्यायः ।

कवीन्द्र उवाच—

अथ राजपुरात्तूर्णं परावृत्तं शिवं प्रभुम् । प्रत्युद्गम्य समं सैन्यैर्मल्लसूरो व्यलोकत ॥ १ ॥

तं भूरिणा प्रभावेण परिभूतारिसैनिकम् । वन्दमानं नृपः पश्यन्नभिमानधनं तदा ।

उपकण्ठे नीलकण्ठराजात्मजनिवेदितम् । प्रथीयसा प्रसादेन सानीकं समभावयत् ॥ ३ ॥

ततः श्रुत्वा तदौद्धत्यं सूर्यराजकृतं शिवः । तरस्वी तत्क्षणेऽन्यर्थं क्रुद्धोऽपि क्रोधमावृणोत्  
अथ वैवाधिकस्तूर्णं विमृष्टः शिवभूभृता । प्रोचे प्रभावलीपालमुपेत्य महितं वचः ॥९॥

वैवाधिक उवाच—

यदा यदा येदिलस्य साहाय्यं समुपेयुषा । भवता शिवभूपस्य बहवो मन्तवः कृताः ॥  
यच्च सैन्ये शिवस्योच्चैः संगमेश्वरवार्तिनि । न्यपतः सैन्यसहितो वीतभीर्निशि संप्रति ॥  
प्रभावलीपते विश्वजयिना शाहसूनुना । कथं कथय सोढव्यः स तवापनयो महान् ॥८॥  
अतः स कुपितोऽप्युच्चैर्देवादात्तदयस्त्वयि । बताऽऽदिशद्यथाऽद्य त्वां तथा वक्ष्ये निशम्यताम्

शिवराज उवाच—

वनद्विप इवोन्मत्तो मत्तो भीतः पलायितः । यः प्राप्तस्त्वां महाबाहो महाबाहुर्नराधिपः॥  
तस्य पल्लीवनपतेर्विमतेर्विहितागसः । उपवर्तवमाहर्तुमुद्यतोऽस्म्यहमञ्जसा ॥ ११ ॥  
अथास्मत्तो न भेतव्यमेतव्यमपि च त्वया । तत्र पल्लीवने यत्र दातव्यमभयं मया॥१२॥  
आगन्तासि न चेद्दर्पात्तर्हि गन्तासि तद्दशाम् । न विद्यतेऽद्य मत्कोपात्कोऽपि गोपायिता तव॥  
ततो वार्तावहादित्थं निशम्य शिवभाषितम् । शृङ्गारपुरभूपालो याहि यामीत्युवाच तम् ॥  
अथ पल्लीवनाभ्यर्णमुपेत्य शिवभूभृते । विविक्ते सूर्यराजोक्तं वचनं व्याजहार सः ॥१५॥  
ततस्तं देशमाक्रम्य शिवः पल्लीवनाह्वयम् । अन्वग्रहीदनुग्राह्यान्निगृह्यान्न्यग्रहीदपि ॥१६॥  
विप्राश्च बाहुजास्तद्दूरव्याश्च जघन्यजाः । कांस्यकाराः कलादाश्च व्योकाराः शौल्बि-  
कास्तथा ॥ १७ ॥

तक्षाणः पलगण्डाश्च नापिताः प्रतिहारिकाः । मालाकाराः कुम्भकाराः कारूकाश्च कुशीलवाः  
तन्तुवायास्तुन्नवाया रङ्गाजीवाश्च भूरिशः । ताम्बूलिकाश्चाक्रिकाश्च रजकाः शौण्डिका अपि  
अजापालाश्च गोपाला देवलाश्च कृषीविलाः । गान्धिकाश्च तथा कान्दविकाः काम्बविकाः पुनः  
मार्दङ्गिकाश्च वेणुधमाः पाणिवादाश्च वैणिकाः । वाद्यविद्याविद्गधाश्च लुब्धकाश्चासिधावकाः  
कुसीदवृत्तयः काण्डकारिणश्चाहितुण्डिकाः । पादूकृतः पुलिन्दाश्च जालिकाश्च जनंगमाः  
उपलब्धमयाः सद्यस्तमेत्य विषयं पुनः । दिने दिने वर्धमानश्रियो नन्दन्ननेकधा ॥२३॥  
अथो जनपदस्यास्य रक्षणाय भृशक्षमम् । चिरदुर्गमितिरूयातमवलोक्थ शिलोच्चयम् ॥  
समन्ततः शिरस्युच्चैः प्राकारेण पटीयसा । परिवारितमुत्साही स कारुभिरकारयत् ॥  
अथ मण्डनमस्यैष मण्डलस्येति सूचयन् । शैलमेनं महीपालो व्यदधान्मण्डनाह्वयम् ॥  
अथ दुर्गपतिस्तस्मिन्गिरिदुर्गे सुदुर्गमे । निधायाघृण्यमध्यक्षं दक्षं रक्षणकर्मणि ॥ २७ ॥  
सेनां च कांचिदव्यग्रः समग्रगुणशालिनीम् । प्रभुः प्रास्थित शृङ्गारपुरभूपजिगीषया ॥

मनीषिण ऊचुः—

क्षणात्प्रभावलीपालं परिभावयितुं प्रभुः । पुरैव न कथं यातः शिवः शृङ्गारपत्तनम् ॥  
कथं च सामिमानाय दधानाय प्रतीपताम् । अभयं ते ददामीति दूतं तस्मै विसृष्टवान् ॥

कवीन्द्र उवाच—

जयवह्नीजयाद्येन कर्मणा प्रथितं शिवम् । सूर्यराजः पुरा मत्वा पुरारिसमविक्रमम् ॥  
प्राज्यं प्रभावलीराज्यं पिपालयिषुरात्मना । तव क्रीतसुतोऽस्मीति वाचिकेन व्यजिज्ञपत् ॥  
तदाप्रभृति तं भूपं शरण्यः शरणोन्मुखम् । शिवतातिः शिवनृपश्चिरकालमपालयत् ॥  
अयुध्यदरिभिः सार्धं शिवराजो यदा यदा । अकरोदस्य साहाय्यं सूर्यराजस्तदा तदा ॥  
अथ दैवध्वस्ताधिया परित्यक्तभियाऽमुना । अहंयुना घनारण्यवर्तिना जिह्ववृत्तिना ॥  
शिवराजविरुद्धानामविद्धानामनेकधा । व्यक्तमव्यक्तमप्युच्चैर्व्यर्धायत सहायता ॥ ३६ ॥  
दृढव्रतः शिवोऽमुष्मै भूयो भूयः कृतागसे । अपि निग्रहणीयाय निग्रहं न व्यचिन्तयत् ॥  
आहूतोऽपि समर्यादेनाऽऽस्ययौ स यदा मदात् । अकुप्यत्सूर्यराजाय भूभृद्दृशबलस्तदा ॥  
अथासौ पृथिवीनाथः पदातीनां तरस्विनाम् । युतोऽयुतेन सार्धेन प्रयाणाभिमुखोऽभवत् ॥  
नृवाह्यं यानमारुह्य ब्रजत्रथ स सत्वरः । समपश्यन्महासारः पुरं सारवरं पुरः ॥ ४० ॥  
अथ श्रुत्वा रुषा स्पृष्टं शिवमभ्यर्णमागतम् । प्रभावलीन्द्रो विमनाः स्वजनान्समवोचत् ॥

सूर्यराज उवाच—

कृतकर्मा महाबाहुः सुरासुरनरैर्नुतः । सुतः शाहनरेन्द्रस्य नैकसैनिकसंयुतः ॥ ४२ ॥  
शृङ्गारपुरमादालुमस्मत्तोऽद्य बतोद्यतः । अज्ञात एव निकटे कूटयोधी किलाऽऽगतः ॥  
समर्थेन समं तेन संपरायममुं वयम् । अकूपारमिवापारं पारयिष्यामहे कथम् ॥ ४४ ॥  
इत्युक्तवान्स तैस्तत्र स्वजनैरनुमोदितः । रिरक्षायिषुरात्मानमपयाने मतिं दधे ॥ ४५ ॥

मनीषिण ऊचुः—

आसीदवस्थितिर्यस्य वनदुर्गे सुदुर्गमे । अहन्यहनि च प्रायो मतिरायोधनोद्यमे ॥ ४६ ॥  
सुदुर्धर्षस्य सह्याद्रिर्मनुते यस्य शासनम् । येनान्यदुर्लभं लब्धं बत पूर्वनृपासनम् ॥ ४७ ॥  
स्वराष्ट्ररक्षणाकाङ्क्षी येन दुर्दान्तचेतसा । कृतागसाऽपि संघाय दौःस्थ्यं तत्याज येदिलः ॥  
कुर्वता स्ववशानेव हबसानवशानपि । अकारि विनयग्राही येन वै मकरालयः ॥ ४९ ॥  
अनन्ददार्धिकं येन पारम्पर्यागता चमूः । यः परेणानुभावेन परिभूतो न केनचित् ॥ ५० ॥  
सोऽपि प्रभावलीपालः क्षत्रधर्मविदां वरः । नायुध्यत कथं तेन शिवेनापचिकीर्षिता ॥

कवीन्द्र उवाच—

पुरा पुराग्निप्रतिमप्रतापं संगमेश्वरात् । प्रयातं शिवमाकर्ष्य पल्लीवनपुरं प्रति ॥ ५२ ॥

असपस्नमिवाऽऽस्मानं मन्यमानोऽरूपचेतनः । लक्षयन्प्रधनाभावं हर्यक्षसमविक्रमान् ॥  
 पुष्पाकृतान्स्वपृतनापतीन्भुवनपूजितान् । तास्तान्स्वस्थनिकेताय सूर्यराजोऽनुजज्ञिवान् ॥  
 अथ पल्लीवनात्तूर्णं परावृत्तः शिवो यदा । सूर्यराजः समाहर्तुं सेनां नाभूत्प्रभुस्तदा ॥  
 अमुना हेतुना नूनं दुर्मनाः स द्विजोत्तमाः । प्रमाथलीपरिवृढो न मृधे निदधे मनः ॥  
 विष्वक्सेनावतारणं नैकसैनिकवार्तिना । दृष्यद्येदिलदोःस्तम्भदाड्यं दम्भापहारिणा ॥  
 दीर्णादिह्योन्द्रसैन्येन वज्रप्रतिममूर्तिना । अतीवाव्यक्तमन्त्रेण स्वतन्त्रेणानुभाविना ॥  
 दुर्ग्राह्याविद्विषदुर्गग्राहिणा हठवाहिना । चन्द्रराजभुजच्छेदकारिणाऽफजलारिणा ॥९९॥  
 विरच्य विपुलं वैरं पलायनपरं मनः । चकार सूर्यराजो यत्तन्न चित्रकरं मम ॥ ६० ॥  
 अथोन्नतानताशिलाशतसंकुलितान्तराम् । तरुकोटरसंविष्टवृत्कारगर्भिताम् ॥ ६१ ॥  
 महोरगाविनिर्मुक्तानकानिमोकभास्वराम् । अपारविटपित्रातविटपट्यास्रपुष्कराम् ॥ ६२ ॥  
 उपकण्ठनटन्नैकनोलकण्ठमनोहराम् । नीडान्तरोत्पत्तकोरां क्रिकीदिविकृतस्वराम् ॥  
 परिश्लिष्टाचलतटामम्भोधरघटाकृतिम् । प्रतिक्षणोच्चलच्छाखासृगान्दोलितपल्लवाम् ॥  
 स्तब्धरोमसमारब्धघर्षरस्वरघोषणाम् । सृगादनवतीं माद्यदिभसंनिभसैरिभाम् ॥ ६५ ॥  
 घनकर्मारकुलान्तर्निद्राणव्याघ्रपुंगवाम् । अभीकानेकभल्लूककृतवलमीकदारणाम् ॥ ६६ ॥  
 विसंकटामपि कुटेरुत्कटेः कृतसंकटाम् । विशन्भुभटशृङ्गारः स शृङ्गारपुराट्वीम् ॥ ६७ ॥  
 विविधास्कन्दनाकाङ्क्षी सूर्यराजमपद्रुतम् । निशम्यानीकसहितो विमनस्क इवाभवत् ॥

अथ प्रपन्नाभयदायकेन दुर्दान्तदर्पापहसायकेन ।

उपेत्य शृङ्गारपुरं शिवेन भुजस्मयावेशभृता व्यलोकि ॥ ६९ ॥

नृवाह्ययानस्थित एव तूर्णं स्वसैनिकैस्तत्क्षणमेव पूर्णम् ।

प्रविश्य शृङ्गारपुरं प्रपश्यन्स्वमप्यमंस्तैष परैरघृष्यम् ॥ ७० ॥

अजय्यमन्यैरिति विश्रुतं यत्स भूपतिर्वैरिनृपासनं तत् ।

स्पृशन्भृशं स्वेन पदा तदानीममानि लोकेन महाभिमानी ॥ ७१ ॥

आदाय तस्मादभयं द्रढीयः समीयुषा पौरजनेन भूयः ।

प्रविश्य शृङ्गारपुरं प्रभूय प्रभूतशृङ्गारपदं व्यधायि ॥ ७२ ॥

अथ कतिपयसैनिकानुयातं प्रतिनृपमाशु दिगन्तमेव यातम् ।

त्रिभुवनजनजित्त्वरप्रतापः स बत निहन्तुमपन्नपामवापत् ॥ ७३ ॥

इत्यनुपुराणे सूर्यवंशे निवासकरकवीन्द्रपरमानन्दविरचिताया-

मध्यायशतसंमितायां वैयासक्यां संहितायां शृङ्गारपुरप्र-


वेशो नामैकत्रिंशोऽध्यायः ॥ ३१ ॥



## द्वात्रिंशोऽध्यायः ।

कवीन्द्र उवाच—

अथ शाहसुतः प्रभावलीविषयं सर्वमपि स्वतेजसा ।  
 अकरोन्नृजपाणिवर्तिनं नयवर्त्म प्रतनं प्रवर्तयन् ॥ १ ॥  
 पटुसंगरकर्मकर्मठं प्रथितं त्र्यम्बकभास्करं शिवः ।  
 सुमतिं सपदि प्रभावलीविषयाध्यक्षपदे न्ययोजयत् ॥ २ ॥  
 हनराजपुरश्रियं रुषा जितशृङ्गारपुरं तथौजसा ।  
 परसैनिकपुङ्गवाः शतं शतमेतं शरणौषिणोऽनमन् ॥ ३ ॥  
 अथ तस्य पुरस्य रक्षणे क्षणमालक्ष्य सदेशवर्तिनम् ।  
 स गिरिं प्रथितं प्रतीत इत्यभिधानेन समन्वितं व्यधात् ॥ ४ ॥  
 अथ चन्द्रमृणालचन्द्रिकामिहिकाचन्दनचम्पकादिभिः ।  
 उपनीय मुदं तपर्तुना स भृशामोदभृता न्यषेव्यत ॥ ५ ॥  
 श्रितकेसरकाण्डपाटलीसुमनोदम्भनिपङ्गवाहिना ।  
 अपि विष्टपजित्वरेषुणाऽतनुनाऽहारि शिवस्य नो मनः ॥ ६ ॥  
 तपताऽतितरां तपागमे तपनेनाऽऽशु कदुष्णतां गताः ।  
 सरितस्ततसत्त्वंसंश्रयं दधुरन्तः सलिलं सुशीतलम् ॥ ७ ॥  
 प्रतिवासरकल्पिताम्भसः सरसीः पङ्कनिषण्णसारसाः ।  
 विरमज्जषकच्छपावलीर्विदधे तीव्रतरातपस्तपः ॥ ८ ॥  
 प्रतिफुल्लशिरीषपाटलीपटसौरभ्यभृता नमस्वता ।  
 स्मरतापमबीभरन्मनः सुधियां निर्विषयात्मनामपि ॥ ९ ॥



## अथ श्रीशिवभारतान्तर्गताध्यायविषयानुक्रमः ।

अध्यायाङ्काः ।

विषयाः ।

१ मङ्गलाचरणम् । तीर्थविध्यर्थं वाराणसीं गतं परमानन्दं प्रति वाराणसीस्थमनीषिणां शिवभूपतिचरित्रविषयिका पृच्छा । परमानन्दस्य तान्प्रति चरित्रकथनविषये प्रतिज्ञा । नारायणांशस्य शिवभूपतेर्मालभूपमुपक्रम्य निखिलस्वकीयचरित्रवर्णनविषयिणी कवीन्द्रं परमानन्दं प्रति प्रार्थना । ततः ' अमानुषचरितस्य शिवस्य चरितं वर्णयितुं कथं पारयेयम् ' इति संचिन्तयन्तं परमानन्दं ' मा भैषीः प्रसन्नाऽस्म्यहं मन्निदेशेनैव शिवभूपस्त्वामादिदेश ' इति भगवत्या देव्या आश्वासनम् । ततश्चरित्रवर्णनाधिकारप्राप्तिकथनम् । शिवभारताख्येऽनुपुराणेऽस्मिन् ' श्रीगिरिजाजानेर्महादेवस्य दुर्दृत्तासुरमर्दिन्यास्तुलजायाश्च महिमवर्णनम्, धर्मादिचतुर्विधपुरुषार्थानां तीर्थानां यवनैः सत्रा शिवनृपकृतसंग्रामाणां च वर्णनम्, इत्यादयोऽनेके विषया यथानुरूपवसरं प्रतिपाद्येरन् ' इति ग्रन्थकृतकृतसंसूचनम् । पुण्यपत्तनवास्तव्यस्य सूर्यवंशीयस्योमाजानेर्मालवर्मणो नृपतेर्वर्णनम् । शंभुवर्धते श्रीशंभुप्रीतये तत्कृतविस्तीर्णकासारवर्णनम् । तस्मिन्नेव काले देवगिरौ निजामशाहस्य वि-

अध्यायाङ्काः ।

विषयाः ।

जयपत्तने येदिलशाहस्य च निवासकथनम् । तयोरुभयोः प्रासङ्गिकविरोधकथनम् । निजामशाहसहाय्यार्थं विठ्ठलाख्यभ्रात्रा सह मालवर्मगमनवर्णनम् । तत्कृतनिजामद्वेषोच्छेदकथनम् । संतानार्थं मालवर्मकृतशिवावाधनम्, तत्प्रसादेन शाहशरीफाख्यपुत्रद्वयप्राप्त्यादिकथनम् ।

२ निजानाज्ञया मालवर्मणो बुद्धार्थमिन्दापुरगमनम् । तत्र तन्निधनवर्णनम् । भर्तृनिधनेन विलपत्या मालभार्याया विठ्ठलाख्यदेवरकृतोऽनुनयः । मालनिधननिवर्धनो निजामशाहस्य शोकः । शाहशरीफाभ्यां विठ्ठलकृत्तरवराज्यपालनम् । शाहस्वरूपवर्णनम् । जिजूनाम्यायादवराजात्मजया साकं शाहस्योद्गाहवर्णनम् । जिजूनाम्योदर्थवर्णनम् । दधूवरयेर्गृहप्रवेशः । दिश्यासरजसुताया दुर्गायाः शरीफस्य च पाणिमीडनवर्णनम् । निजामाश्रितधोस्तयोः शाहशरीफयोः स्वराष्ट्रपरिपालनवर्णनम् ।

३ विठ्ठलराजस्य स्वर्लोकगमनम् । ततः शाहराजो निजे भुजे राज्य-

अध्यायाङ्काः ।

विषयाः ।

भारं विभर्तीति कथनम् । सम्भ-  
खेल-मल्ल-मन्व-नाग-पर्शुक-त्र्य-  
म्बक-वक्राल्या विट्कलतनूभुवोऽ-  
म्बरमतावलम्बिनो वर्तन्ते स्मेति क-  
थनम् । जातुचिन्निजामशाहं दृष्ट्वा  
तेन समं संभाष्य च जाधवरावप्रभृ-  
तिषु वीरेषु प्रतिनिवर्तमानेषु सस्तु  
महति जनसंमर्दे खण्डार्गलस्याग्रेसरः  
करी मदोन्मत्ततया लोकान्पीडयति  
स्म । तन्निवारणाय प्रयतमानो या-  
दवराजस्य दत्तवर्मा नाम सुतस्तं  
दन्तावलं शक्यैः प्रहृत्य व्याकुलय-  
दिति वर्णनम् । तदसहमानौ सम्भ-  
खेलनामानौ विट्कलतनू यौ खण्डा-  
र्गलं सहायमतानिष्टाम् । तत्प्रसङ्गेन  
युध्यतोः सम्भदत्तयोः सम्भो दत्तं  
जघानेति वर्णनम् । पुत्रमरणक्रुद्धस्य  
यादवराजस्य भृशबलानां च संग्रा-  
मवर्णनम् । तस्मिंश्च संग्रामे यादव-  
राजः स्वजामातरमपि शाहं प्रहृत्य  
मूर्च्छयांचकार, सम्भं चावधीदिति  
वर्णनम् । यादवभृशबलयोर्निजाम-  
शाहकृतसान्त्वनवर्णनम् ।

४ जाधवराजस्य कुपूयवर्तनमसहमान-  
स्य निजामस्य विषये दुर्मन्त्राचिन्तन-  
कथनम् । तज्ज्ञात्वा यादवस्य दिल्लीश्व-  
रसमीपगमनवर्णनम् । निजामं त्य-  
क्त्वा गतं यादवराजं ज्ञात्वा योदिलस्य  
महानन्दसमुद्भववर्णनम् । योदिलस्य

अध्यायाङ्काः ।

विषयाः ।

दिल्लीश्वरेण संधिकथनम् । दिल्लीश्व-  
रकृतस्तत्स्वीकारश्च । जहानगीर  
इभरामं येदिलसहायार्थं संप्रेषयति  
स्मेति कथनम् । ताम्राननसहायेन  
येदिलो निजामं तृणायपि नामन्य-  
तेति कथनम् । निजामोऽपि शाहा-  
दिभिर्युक्तं ताम्राननं न गणयामासे-  
ति वर्णनम् । येदिलो दिल्लीन्द्रस्य  
सहायार्थं प्रायतिष्ठ, दिल्लीन्द्रनिदे-  
शेन निजामशाहेन योद्धुं जहालज-  
हानखज्जीरसिकन्दरप्रमुखा योधा  
दक्षिणां ककुभं संप्रापन्, तत्कृत-  
निजामदेशाक्रमणमित्यादिकथनम् ।  
अम्बरसहायार्थं शाहादीनां प्रापण-  
म् । दिल्लीन्द्रनिजामसेनयोस्तुमुल-  
संग्रामवर्णनम् । शाहशरीफखेलादी-  
नामतुलपराक्रमेण ताम्राननसैन्यस्य  
पलायनम् । मनचेहरसैन्यकृतशरी-  
फवधवर्णनम् । अनुजविनाशेन क्रु-  
द्धस्य शाहस्य पराक्रमसहमानस्य  
बलस्य कान्दिशीकतां वीक्ष्य शाह-  
शर्मसैन्यकृतसिंहगर्जनावर्णनम् ।  
ताम्राननसेनायाः शाहकृतबन्धनक-  
थनम् । विजयिनः सेनापतेरम्बरस्य  
भृशबलैः साकं निजामशाहदर्शनार्थं  
प्रयाणवर्णनम् ।

५ खेलादिविट्कलपुत्रैः कृतस्पर्धस्य शा-  
हवर्धनः स्वदेशगमनवर्णनम् । स्व-  
सांनिध्यनिवासार्थं शाहवर्माणं प्रति

अध्यायाङ्काः ।

विषयाः ।

येदिलप्रार्थना । शाहसहायेन येदिलकृतशत्रुपराभवः । शाहकृतोऽम्बरपराजयः । शाहकृतो मुधपराभवः । केरलकर्नाटकादिदेशान्विजित्य शाहवर्मकृतामभरामकोशविवर्धनम् । जिजूदेव्याः पातिव्रत्यम् । शिवजन्मप्रस्ताववर्णनम् । म्लेच्छभारक्रान्ताया विश्वभरायाः स्वदुःखनिवेदनार्थं परमेष्ठिसंनिधिगमनवर्णनम् । विघातारं प्रति स्वोद्धारार्थं प्रार्थना । यवनकृतवैदिकधर्मध्वंसनिवेदनम् । “ धरे, मा भैषीः पुरा मया करुणाजीमूतो मुरारिः परया भक्त्या प्रार्थितः स्वयं मामुवाच—दाक्षिणात्यस्य शाहभूपतेर्जिजूनामिकाया भार्यायाः पुत्रतां प्रतिपद्य तव प्रियं विधास्यामि ”—इति । तद्वसुंधरे स्थिरा भव” इत्यादिब्रह्मकृतं धरां प्रति समाश्वासनम् । धात्री वैधात्री वाचं श्रुत्वा स्वाधिष्ठानं प्रतस्थ इति कथनम् । मानुषभावस्वीकारे प्रभोरिच्छा समजनीति कथनम् ।

६ शिवाख्यया प्रादुर्बुभूषोर्विष्णोर्जिजूं प्रति दर्शनम् । योगेश्वरस्य तत्कालिकस्वरूपवर्णनम् । जिजोर्दोहदवर्णनम् । अरिष्टवर्णनम् । श्रीशिवजन्मवर्णनम् । तत्स्वरूपकथनम् । शिवप्रादुर्भावसमनन्तरमेव श्रीसरस्वत्यादिदेवतानां तत्समीप आग-

अध्यायाङ्काः ।

विषयाः ।

मनवर्णनम् । शिवस्य जातकर्मादिसंस्कारकथनम् । शिवस्याभिषेकार्थं दशमेऽहि कृष्णागोदावरीभीमरथ्यादिसरितां शिवसंनिधावागमनवर्णनम् । देवसेनाशचीस्वाहादिविहितं प्रसूतिकास्नानवर्णनम् । नामकरणसंस्कारकथनम् । शिवस्य भाविविधेयानां वर्णनम् । विविधालंकारैर्विभूषितस्य शिवस्य बाल्यावस्थासौन्दर्यवर्णनम् । उपवेशनान्नप्राशनसंस्कारवर्णनम् । शिवजन्मनः प्राग्दर्शाखानं हन्तुं प्रस्थितस्य शाहराजस्य तं हत्वा शिवनेरिदुर्गं प्रति प्रत्यागमनवर्णनम् । शाहकृतशिवमुखावलोकनकथनम् । शिवजन्मोत्सवे शाहकृतविविधवस्तुदानवर्णनम् ।

७ शिवस्य बाल्यावस्थोचितानां विविधलीलानां वर्णनम् ।

८ शिवजन्मवर्णनं श्रुत्वा कवीन्द्रं प्रति ‘ यत्र शिवजन्माभूत्स दुर्गो यवनायत्तः, तत्र कथं शाहप्रवेशः’ इति सांशयिकानां मनीषिणां प्रश्नः । तत्संशयनिराकरणार्थं कवीन्द्रकृतकथाप्रस्तावः । निजामस्य विपत्कालं दृष्ट्वा स्वकीयं प्राक्तनं संबन्धं विचिन्त्य विजयपुरं त्यक्त्वा शाहभूपतेर्निजामसमीपे गमनम् । अत्रा-

अध्यायङ्काः ।

विषयाः ।

स्त्रे विजयराजः शुभुराजाय शाह-  
सूत्रे जयन्तीनाम्नीमात्कतनयाम-  
नुस्वपाममःयतेति कथनम् । तयोः  
इच्छुजयत्योः शिवेनेदिगुं दिवाह-  
वर्णनम् । नूत्नसरवायात्पत्नीमन्त-  
वर्ती तत्र संस्थाप्य दर्याखानजि-  
गीपया शाहः प्रतरथ इति वर्ण-  
नम् । पूर्वोवत्संशयसुसर्धनं श्रुत्वा  
'दिल्लेश्वरं हित्वा यदुराजे ताम्रास्यै-  
योद्धुं समुद्यते किमचेष्टत निजामः'  
इति कवीन्द्र प्रति मनीषिणां प्रश्नः ।  
ताम्रप्रति कवीः द्रस्योत्तरम् । दुर्त्य-  
सुभरक्रान्तनिजार कृतयादवावमा-  
ननकथनम् । यादवराजस्य निध-  
नम् । श्वशुरविनाशेन संक्रुद्धस्य  
शाहभूपस्य निजामसाहाय्याद्विराम ।  
ताम्राननपताकिनीविहितधारागिरि-  
वेष्टनम् । येदिलस्य धारागिरिं प्रति  
सैन्यप्रेषणम् । धारागिरिजिष्टक्षया  
शाहिजहानमहमूदसेनयोः संग्रामव-  
र्णनम् । सैन्यद्वयकृतनिजामपराज-  
यवर्णनः । निजामपराभवमधिकृत्य  
कवीन्द्रं प्रति मनीषिणां प्रश्नः ।  
कवीन्द्रस्योत्तरम् । कालदुर्विलास-  
वर्णनम् ।

९ देवगिरिं गृहीत्वा ताम्राननसैन्ये  
महता मोदेन महमूदसैन्ये च दु-  
खेन स्वस्वविषयं गते शाहराज  
शिवनेरिप्रभृतीन्दुर्गान् स्वायत्तान-

अध्यायङ्काः ।

विषयाः ।

करोन्, गोदावरीप्रवराभीमाद्यानां  
धुनीनां कूलस्थप्रदेशं स्वाधीनी च-  
कोरत्यादिवर्णनम् । दिल्लीन्द्रप्रतीपान्  
शाहप्रयत्नानवलोक्य घाण्टिककाण्टि  
कादिवीराणां शाहसमीप आगम-  
नम् । तभ्यः सेनापतिपददानम् । ये-  
दिलशाहिजहानयोः संधिः । शाहः  
कति वर्षाणि ताभ्यामयुध्यत संधि-  
श्च कथं विहित इत्यादिविषयकः  
कवीन्द्रं प्रति मनीषिणां प्रश्नः ।  
वर्षत्रितयमित्यादि कवीन्द्रस्यात्तरम् ।  
शाहं प्रति स्वप्ने धूर्जटेरुपदेशः शि-  
वनिदेशेन स्वविषयमुज्झित्वा शाह-  
कृत परविषयप्रत्यर्पणवर्णनम् ताम्र-  
योदिलाभ्यां शाहस्य संधिः । स्वस-  
हायार्थं शाहनृपमानेतुं तन्निकटे  
स्वामात्यप्रेषणम् । शाहकृतस्वीकार-  
वर्णनम् । शाहेन साकं फरादयाकूता-  
दियुतस्य रणदूहलस्य महमूदाज्ञया-  
कर्णाटगमनम् । शाहकृतकर्णाटवि-  
जय वर्णनम् । प्रसन्नात्मना रणदूहलेन  
पारिताषिकीकृते बिङ्गरूपत्तने शाह-  
निवासः । बिङ्गरूपवर्णनपूर्वकशाह-  
राजैश्वर्यकथनम् । शिवस्य प्राथ-  
मिकशिक्षणवर्णनम् ।

१० शिवस्य शाहराजकृतं पुण्यपत्तना-  
धिपत्यम् । तद्विषयकमनीषिप्रश्नः ।  
शाहस्वप्नवर्णनम् । प्रभाकरनाम-  
कपुरोहितसविधे शाहभूपस्य

## विषयानुक्रमः ।

अध्यायाङ्काः । विषयाः ।

स्वप्नार्थविषयकः प्रश्नः । 'शुभ-  
सूचकोऽयं स्वप्नः' इति तदुत्तरम् ।  
स्वप्ने शिवनिदेशेन पुण्यदेशाधिप-  
त्येन शाहः शिवमयोजयदिति व-  
र्णनम् । शिवराजस्य स्मृतिपुराणेति-  
हासादिशिक्षणवर्णनम् । शिवोद्वा-  
हवर्णनम् ।

११ शिवभूपस्य पुण्यपत्तनगमनानन्तरं  
शाहः किमकरोत्, महमूदश्च कथ-  
मवर्ततेति मनीषिणां प्रश्नः । कर्णा-  
टमण्डलं वशी चकारेत्यादि कवीन्द्र-  
स्योत्तरम् । वीरभद्रस्य सिंहासनारो-  
हणवर्णनम् । शाहं नियन्तुं मह-  
मूदो मुस्तुफाखानमादिशदित्यादिव-  
र्णनम् । मुस्तुफाखानस्य कर्णा-  
टागमनवर्णनम् । आयान्तं मु-  
स्तुफं श्रुत्वा शाहस्य प्रत्युद्गमनम् ।  
शाहं प्रत्याययितुं मुस्तुफप्रयत्नः ।  
सेवकानाधिकृत्य मुस्तुफस्योपदेशः ।  
'शाहं निगृहीत, इति मुस्तुफस्य  
स्वसैनिकानादेशकथनम् । शाह-  
शिविरे महोत्पाताः । शाहनिरुत्साह-  
वर्णनम् ।

१२ मुस्तुफाखानसैन्यकृतशाहशिविरनि-  
रोधवर्णनम् । शाहमुस्तुफसैन्यसं-  
ग्रामवर्णनम् । शाहपराक्रमवर्णनम् ।

अध्यायाङ्काः । विषयाः ।

शाहशिविरविध्वंसनम् । वाजराज-  
कृतशाहनिग्रहवर्णनम् ।

१३ पितृनिरोधानन्तरं शंभुशिवौ किम-  
कार्षामिति कवीन्द्रं प्रति मनीषि-  
प्रश्नः । तदुत्तरोपक्रमः । विङ्गरू-  
जिघृक्षया मुस्तुफस्य तानजिदादीन्  
प्रति तत्र गमननिदेशः । महमूदस्य च  
शिवस्य विषयाः प्रति गन्तुं स्वकी-  
यवीराणां प्रेषणम् । फत्तेखानादीनां वे-  
लसराख्यनगरे सेनाभिनिवेशवर्णनम् ।  
शिवराजस्य स्वकीयसैनिकान् प्रति  
प्रोत्साहनात्मकं भाषणं बल्लालं निगृ-  
हीतेति निदेशश्च । शिवनृपाज्ञया  
तद्वीराणां शिरोबलं प्रति प्रयाणम् ।  
बल्लालस्याऽऽत्मीयसैनिकान् प्रति प्रो-  
त्साहकवचनम् । शिवबल्लालबलयोः  
संग्रामवर्णनम् । हैबतसुतवधवर्णनम् ।

१४ हैबतसुतनिधनं श्रुत्वा संक्रुद्धस्य  
फत्तेखानस्य शिवराजजिगीषयाऽभि-  
यानवर्णनम् । ससैन्यस्य तस्य पुरंदरा-  
धिरोहणम् । शत्रुसेनामवलोक्य शाहा-  
त्मजकृतसमरदुन्दुभिवादनवर्णनम् । शि-  
वफत्तेखानसैन्ययोरतुमुलसंग्रामवर्णनम् ।  
युद्धावलोकनार्थं तत्र पुरंदरदुर्गे देवा-  
गमनवर्णनम् । गोदकृतमुसेखानव-  
धवर्णनम् । शिवसैन्याक्रान्तस्य फत्ते-  
खानसैन्यस्य स्वजीवितरक्षणेच्छया  
पलायनम् । पराभूतस्य फत्तेखानस्य

अध्यायाङ्काः ।

विषयाः ।

विजयनगरगमनम् । महमूदस्य विम-  
नस्कत्वकथनम् ।

१५ शिवस्योत्कर्षमात्मीयमपकर्षं च वि-  
ज्ञायमहमूदस्याग्रिमविधेयचिन्तनवर्ण-  
नम् । प्रासङ्गिकं शंभुकृतफरादपराभव-  
कथनम् । येदिलस्य शाहराजो मोक्त-  
व्यो न वेति विचारवर्णनम् । ' विङ्गरू-  
रसिंहगडगिरिद्वयप्रत्यर्पणाभिवचनस्व-  
रूपात्मकेन समयेन मोक्तव्यः ' इति  
स्वीयविचाराणां निजप्रकृतिसविधे  
कथनम् । तेषां विषयेऽस्मिन्संमति-  
कथनम् । ' विङ्गरूरसिंहदुर्गप्रत्य-  
र्पणेन मोक्ष्यामि कारातः ' इति शाहं  
प्रति येदिलवचनम् । तद्भाषणस्य  
शाहभूपकृतस्वीकारः । पितुर्निर्देशेन  
शंभुशिवौ विङ्गरूरसिंहपर्वतौ येदिला-  
यादातां शाहस्य बन्धमोचनं च ।

१६ ईप्सितलाभेन महमूदस्याऽऽनन्द-  
कथनम् । सिंहपर्वतप्रत्यर्पणात्मिकया  
पित्राज्ञया क्षुब्धस्य शिवभूपस्य विज-  
यनगरजिघृक्षाकथनपूर्वकं सुवर्णश-  
र्माणं प्रति ' नियुज्यन्तां तुरंगिणः ' इत्याज्ञाकथनम् । ' बलवद्धिर्विरोधो न हि विधातव्यः, बलवद्विरोधेनैव तव जनकः शाहभूपो बन्धनमन्वभूत्, येदिलताम्राननौ भवद्भयो नितराम-  
क्रुधताम्, तावुभावपि यदि संयुज्या-  
भ्यागच्छेतां नतरां भवन्तोऽग्रे स्थातु-

अध्यायाङ्काः ।

विषयाः ।

मपि पारयेयुः, तद्दूयं सुदृढं कमपि  
दुर्गं दुर्गं लभध्वं, भेदावलम्बं कुरुत,  
इत्यादिसुवर्णशर्मकृतस्योपदेशस्य वर्ण-  
नम् । शिवकृतस्वीकारकथनम् ।

१७ अल्लीशाहकृताफजलवर्णनम् । अफ-  
जलनिकटे शिवपराक्रमवर्णनम् । शिव-  
कृतोद्भूतकृत्यनिर्देशश्च । अफजलकृत-  
स्वप्रौढिवादः । तत्कृता शिवभूपज-  
यविषयिणी संधा च । येदिलकृततत्स-  
त्कारवर्णनम् । अल्लीशाहादफजलस्य  
हस्तितुरगादिप्राणिनां विविधशस्त्राणां  
तथाऽन्यवस्तूनां प्राप्तिवर्णनम् । येदि-  
लकृतस्याफजलस्य सेनापतित्ववर्ण-  
नम् । महता सैन्येन सह विजयनग-  
रादफजलप्रयाणवर्णनम् । गच्छतोऽ-  
फजलस्याशुभशकुनवर्णनम् । अफ-  
जलसेनावर्णनम् । मध्येमार्गं सेना-  
भिनिवेशकथनम् ।

१८ ' पुण्यप्रान्तस्थं शिवमुपेक्ष्य सोऽफ-  
जलः किमर्थं वैराटं विषयमभ्यग-  
मत् ' इति मनीषिकृतप्रश्नः । कवी-  
न्द्रस्योत्तरम् । चन्द्रराजादीनां वधं  
विधाय शिवनृपो जयवर्लीं जग्राहेति  
कथनम् । चन्द्रराजभ्रातुः प्रतापवर्म-  
णः पलायनपूर्वकं येदिलाभ्यासगम-  
नवर्णनम् । प्रतापकृतं येदिलस्य  
सेवादिवर्णनम् । ' चन्द्रराजराज्यं  
शिवनृपतेः सकाशाद्बलात्प्रगृह्य तुभ्यं



अध्यायाङ्काः ।

विषयाः ।

दास्यामि ' इति प्रतापं प्रति चन्द्र-  
राजस्याऽऽश्वासनम् । प्रतापकृतम-  
फजलसहायम् । वैराटनगरेऽफजला-  
गमनम् । अफजलमागतं श्रुत्वा शिव-  
राजस्याग्निविधेयविचारवर्णनम् ।  
पदातिभिः सह शिवस्य जयवल्लीप्र-  
याणवर्णनम् । शिवं प्रति पत्रद्वाराऽ-  
फजलवाचिकवर्णनम् । शिवकृततत्प-  
त्रवाचनम् । भाविविषयाणां कथन-  
विषये कवीन्द्रस्याऽऽश्वासनम् ।

— — —

१९ अफजलस्तवनपूर्वकं शिवस्य तन्त्रि-  
कटे स्वदूतप्रेषणं स्वाशयाविष्क-  
रणं च । अफजलस्य स्वसैनिकान्  
प्रति भाषणम् । सैनिकानां तन्त्रि-  
कटे च स्वाभिप्रायाविष्करणम् । शिव-  
स्याद्भुतपराक्रमवर्णनम् । अफजलं  
प्रति जयवल्लेर्दुर्गमत्वात्तत्राऽऽगमनं  
वरमिति सैनिकानां मन्त्रकथनम् ।  
तच्छ्रुत्वाऽफजलस्य क्रोधाविर्भावक-  
थनम् । अफजलप्रयाणम् ।

— — —

२० शिवभूपस्य देव्या दर्शनं प्रसङ्गाद्दे-  
वीवर्णनं च देव्या वन्दनम् । ' यवन-  
पुंगवोऽफजलस्त्वथा साकं युयुत्सु-  
रुपैति तं जहि ' इत्याद्यग्निविधेय-  
सूचकं शिवं प्रति तुलजाया निदे-  
शवचनम् । देव्याः शिवकृपाणी-  
प्रवेशस्य कथनम् । स्वसैनिकानुद्दि-

अध्यायाङ्काः ।

विषयाः ।

श्य शिवभूपस्य रहस्यकथनम् । स-  
सैन्यस्याफजलस्य जयवल्लीमार्गे गम-  
नम् । पर्वतारोहणावरोहणकालेऽफ-  
जलबलस्य दुरवस्थितिवर्णनम् ।  
अफजलस्य जयवल्लीदर्शनम् । कुमु-  
द्वतीकूलेऽफजलचमूनिवेशवर्णनम् ।  
कुशलपृच्छार्थं शिवाफजलयोः पर-  
स्परं स्वस्वदूतप्रेषणम् । रत्नग्रहणार्थं  
रत्नोद्यमिनां शिवाह्वानेन गमनम् ।  
शिवभूपवधविषयेऽफजलस्य दुर्वि-  
चारसराणिवर्णनम् ।

— — —

२१ कवीन्द्रस्य शिवाफजलयोः समय-  
कथनविषयिका प्रतिज्ञा । तदुभयोः  
परस्परदर्शनकाले नियमवर्णनम् ।  
उपाध्यायवचनाद्विरिजाजानिं संपूज्य  
दधिदूर्वादिमङ्गलवस्तुस्पर्शं विधाय  
शिवभूपस्याफजलसंनिधौ गमनव-  
र्णनम् । तत्कालिकशिवस्य नेपथ्य-  
वर्णनम् । शिवाफजलयोः परस्पर-  
दर्शनवर्णनम् । शिवमधिकृत्याफज-  
लभाषणम् । तदुत्तरं शिवश्रीवाग्रह-  
णपूर्वकं शिवकुक्षौ स्वकीयकृपाणस्य  
निखननम् । शिवः कृपाणिकाग्रेणा-  
फजलकुक्षिं विदारयामासेति वर्ण-  
नम् । अफजलस्य शिववधविषये  
स्वसैनिकान्प्रति कथनम् । शिव-  
भूपकृताफजलवधकथनम् । सत्य-  
दादीनां शिववधार्थमभिगमनम् ।

अध्यायाङ्काः । विषयाः ।

शिवसैनिककृततन्निरोधः । जीव-  
माहिलकृतसय्यदवधवर्णनम् । प्रता-  
पगडे जयदुन्दुभिध्वनिवर्णनम् ।

२२ अफजलवधोत्तरं खानसैन्यस्य संक्षो-  
भवर्णनम् । मुसेखानस्य स्वसैन्यं  
प्रत्युत्साहवर्धिष्णुवचनम् । अ-  
फजलज्येष्ठात्मजपलायनम् । शिव-  
सैन्यकृतरणदूहलनिरोधवर्णनम् ।  
येदिलसैन्यस्थाप्रेसराणां भटानां  
शिवभूपसैन्यविहितवन्धनवर्णनम् ।  
जयवल्लीनिकटचरारण्यस्य भयानक-  
त्वकथनम् । शिवसेनाकृतखानसैन्य-  
पराजयवर्णनम् । विजयशालिनां  
शिववीराणां विजयपूर्वकं शिवनृप-  
दर्शनकथनम् । जगद्वितुमवतीर्णस्य  
विश्वंभरस्य शिवराजस्य नैतच्चित्रं  
चरित्रमित्यादि कथनम् ।

२३ विपद्रुतानां परसैनिकानां शिवकृत-  
निरीक्षणम् । परसैन्यादानां तानां  
सौवर्णराजतपणादीनां स्वकीयको-  
पागारे निधानवर्णनम् । 'अल्लीशा-  
हस्य तां सेनां शिवो जयवल्लीमहा-  
म्भोधौ न्यमज्जयत्तावत्तस्य सेनापतिः  
कृत्यः किमदरोषः ?' इति कवीन्द्रं

अध्यायाङ्काः । विषयाः ।

प्रति मनीषिप्रश्नः । अफजलं हन्तुं  
शिवनृपे प्रस्थिते तत्सेनापतिः शत्रु-  
देशं जग्राह, अफजलप्रेषितसैनिकाः  
शिवविषयमपि जगृहुरित्यादिवर्ण-  
नम् । तच्छ्रवणानन्तरं शिवसेनाप-  
तिकृतस्वदेशगमनम् । सेनापतेः  
प्रतिज्ञा । सेनापतिं प्रति शिवसंदेशः ।  
अफजलवधोत्तरं सेनापतेर्वैराट-  
विषये गमनम् । सेनापतेरुपेक्षया  
मुसेखानादीनां पङ्क्तिहरित्सु पला-  
यनम् । दुर्गमे पथि शत्रुसैन्यं कथं  
पलायते स्मेति मनीषिणां प्रश्नः ।  
अफजलवधोत्तरं पलायनपरस्य तत्सै-  
न्यस्य शिवपदातिकृतनिरोधः ।  
शिवाफलसेनासंग्रामः । मुसेखानस्य  
प्रतापरावं प्रति दुर्गमप्रदेशाद्वाहिर्ग-  
मनार्थं मार्गप्रदर्शनार्थं प्रार्थना ।  
प्रतापकृतस्वीकारश्च । अफजलात्म-  
जस्य वैराटतो गमनवर्णनम् । शि-  
वस्य परायत्तान्विषयान्ग्रहीतुं वैरा-  
टदेशे गमनम् । शिवकृतकृष्णाती-  
रस्थदेशाक्रमणम् । शिवसेनाकृतच-  
न्दनवन्दनाख्यदुर्गद्वयनिरोधः । ना-  
यकनामकयो राज्ञोर्हिलालं पुर-  
स्कृत्य शिवं प्रति शरणार्थं गम-  
नम् । आत्मनीनतया शिवस्तान्स-  
भृद्भानकरोदिति वर्णनम् । खट्वा-

अध्यायाङ्काः ।

विषयाः ।

ङ्गमायावनीरामपुरादीनां शिवनृप-  
कृतं स्वायत्तीकरणम् । शिवकृतं प्र-  
णालदुर्गस्याऽऽवरणम् । शिवदुर्गा-  
धिपसेनयोः संग्रामः । शिवराजकृतं  
प्रणालशैलस्य ग्रहणम् । तत्सौन्दर्य-  
वर्णनं च ।

२४ अफजलवधानन्तरं पराभूता मुसेखाना-  
नादयो येदिलसैनिकाः किमकार्षुः,  
प्रणालदुर्गग्रहणानन्तरं स शाहात्म-  
जश्च किं व्यधादिति मनीषिणां प्रश्नः ।  
पराजयत्रीडितान्मुसेखानादीन्प्रति ये-  
दिलस्योत्साहसंवर्धकं भाषणम् ।  
येदिलाज्ञया रुस्तुमं सेनान्यं  
विधाय मुसेखानादीनां विजयपुटभे-  
दनतो गमनम् । पूर्वप्रेषितप्रणिधि-  
द्वारा येदिलकृतं प्रणालशैलपराभव-  
श्रवणम् । येदिलप्रार्थनया दिल्लीप-  
तिस्तत्सहायार्थं स्वसैन्यं प्रेषयामा-  
सेति वर्णनम् । शिवस्य प्रणालशै-  
लरक्षणपूर्वकं परसेनां प्रत्याभिगम-  
नम् । रुस्तुमस्य स्वसैनिकान्प्रति  
स्वसेनासंनिवेशविधानकथनम् । शिव-  
स्यापि स्वीयवीरान्प्रति सेनाव्यूहवि-  
षये कथनम् । शिवसेनाकृतसिंहनादा-  
दिवर्णनम् । शिवरुस्तुमसैन्ययोः संग्रा-  
मवर्णनम् । हीरवर्महिलालयोस्तुमुल-  
युद्धवर्णनपूर्वकं परसैन्यनाशवर्णनम् ।  
रुस्तुमस्य पराभवः । शिवराजवि-  
जयवर्णनम् ।

अध्यायाङ्काः ।

विषयाः ।

२५ रुस्तुमपराजयानन्तरमल्लीशाहविषयं  
वशमानेतुं महतीं सेनां प्रेषयामास,  
तस्याः सेनायाः सेनापतियेदिलराष्ट्रं  
वशी चकारेत्यादिवर्णनम् । स्वरा-  
ष्ट्रस्य बलस्य च नाशमवलोक्य चि-  
न्तार्णवे निमग्नो येदिलः कर्णपुराधीशं  
जोहरं शिवं निग्रहीतुं प्रेषयामासेति  
वर्णनम् । जोहरस्य तुरगिभिः सह  
प्रणालदुर्गगमनम् । रुस्तुमफाजल-  
योस्तथैव बाजराजभाईखानपीडना-  
यकादीनां येदिलाज्ञया जोहरसहा-  
यार्थं तत्समीपमागमनम् । जोहरफा-  
जिलरुस्तुमादिविहितं प्राक् प्रणाल-  
दुर्गस्य वेष्टनम् । सादातमसूदबाज-  
राजादिरचितं प्रत्यग्वेष्टनम् । अन्य-  
सेनाकृतं दक्षिणत उत्तरतश्च रोधन-  
म् । उपत्यकास्थजोहरस्याधित्यका-  
गतशिवस्य च बहूनि दिनानि सम-  
रोऽभूत्तथाऽपि जोहरो न यशः सं-  
पादयामासेत्यादिवर्णनम् । 'अल्ली-  
शाहेन स्वसहायार्थं दूतं संप्रेष्य दि-  
ल्लीपतेर्वाहिनीं सागाहूता तस्या ना-  
यकः क आसीत्, सा च केन प-  
था क प्रतस्थे किमकारि च तया'  
इत्यादिविषयको मनीषिणां प्रश्नः ।  
दिल्लीपतिधारागिरितलस्थितां स्वसे-  
नां स्वकीयमातुलस्य शास्ताखानस्य  
सैनापत्ये प्राहिणोदित्यादिकथनम् ।  
दिल्लीशाज्ञया शमसजाफरादीनां स्व-  
स्वसैन्येन सत्रा शास्ताखानानुगमन-

अध्यायाङ्काः ।

विषयाः ।

वर्णनम् । सप्तसप्ततिसहस्रसंख्याक-  
तुरगैः सह शास्ताखानो भीमाख्य-  
सरित्तीरस्थशत्रुविषयं प्रापदिति क-  
थनम् । यवनसेनाकृतमन्दिरारा-  
मादिध्वंसवर्णनम् । चक्रवतीनिरो-  
धकथनम् । शिवनिरोधविषयेऽस्त्री-  
शाहस्य जोहराय संदेशकथनम् ।

२६ यवनसैन्यकृतसाहसवटादिग्रहणम् ।  
राजमातुः शरीरे वीररसाविर्भावः ।  
तस्याः संग्रामविषयकं भाषणम् ।  
शिवसेनापतेर्नेतुः शाहपुरसाहपूर्वकं  
शिवपत्तनप्रयाणम् । नेतुः शिवमातृ  
राजदुर्गे दर्शनम् । हिलालेन सहितस्व  
तस्य सैन्याधिपस्य राजमातरं प्रति  
वन्दनम् । ' प्रणालाचलमूर्धनि मम  
बहिश्चरः प्राणो विरुद्धे रुद्धोऽस्त-  
स्तमात्मनो वत्सं विमोचयितुं प्रय-  
तिष्ये, जोहरस्य मूर्धानं च युधि  
हरिष्ये ' इत्यादिविषयकं राजमातुः  
सहिलालं सैन्येशं प्रति भाषणम् ।  
राजप्रसूभाषणोत्तरं सेनापतिवचनम् ।  
हिलालात्मजस्य वाहवाहस्य परसे-  
नाव्यूहे प्रवेशः । परसैन्यशस्त्रप्रहारेण  
संजातमूर्च्छस्य तस्य भूमौ निपात-  
वर्णनम् । शत्रुशिविरप्रापणवर्णनं  
च । जोहरवीरप्रभावेण हिलालादीनां  
पलायनवर्णनम् । ' युध्यन्तोऽपि  
नेतृपुरःसरा वीराः प्रणालाचलं प्र-  
यातुं नान्तरं प्रपेदिरे ' इत्यादि-  
वर्णनम् । नेतृप्रमुखवीराणां पराभवं

अध्यायाङ्काः ।

विषयाः ।

निशम्य शिवस्य क्रोधसंवर्धनम् ।  
शिवस्वप्नगतायास्तुलजायाः शिवं  
प्रति भाविविधेयविषयकं भाषणम् ।  
देव्या अन्तर्धानकथनम् । प्रणाल-  
पर्वते भास्करसुतं त्र्यम्बकं सेनान्यं  
विधाय पदातिसैन्येन सह शिवस्य  
शत्रुकृतनिरोधाद्बहिर्निर्गमनवर्णनम् ।  
ससैन्यस्य शिवभूपस्य विश्रमार्थं  
विशालदुर्गे निवासकथनम् ।

२७ ' जोहरः प्रणालोद्रेः शिवनिर्गमं  
कथं नाज्ञासीत् ' इत्यादिविषयको  
मनीषिणां कवीन्द्रं प्रति प्रश्नः ।  
' येदिलेन समाहूतैस्ताज्जैर्मे विषयो  
वशयितुमुपक्रान्तः, अतः संप्रति  
तैर्योद्धुं प्रस्थीयते मया, त्व-  
या मम संग्रामविशारदैर्योर्धैर्योद्ध-  
व्यम् ' इत्याद्याशयकः शिवस्य  
जोहरं प्रति संदेशः । ' पर्वतस्य  
निरोधने भायीखानादयो भटास्तेन  
जोहरेण संदिष्टाः ' इत्यादिवर्णनम् ।  
शिवनिर्गमविषये जोहराय गूढपुरु-  
षाणां निवेदनकथनम् । शिवनिर्ग-  
मेन चकितचकितस्व जोहरस्य  
शिवानुगमनविषये मसूदाय नि-  
देशः । मसूदजसवन्तसूर्यराजादि-  
कृतविशालपर्वतपरिधीकरणवर्णनम् ।  
उभयसेनाकृतायोधचवर्णनम् । म-  
सूदादीनां पराभववर्णनम् । मसू-  
दस्य पराभवत्रीडितस्य जोहरसमीपे

अध्यायाङ्काः ।

विषयाः ।

गमनम् । विशालपर्वताद्राजदुर्गं प्राप्तस्य शिवस्य स्वजननीदर्शन-वर्णनम् । स्वीयेष्टसिद्धिविषये शास्ताखानस्य चिन्ताकथनम् ।

२८ 'भृशबलोत्तंसे राज्ञि राजगिरिं गते प्रणालाद्रेः का गतिः' इति कवीन्द्रं प्रति मनीषिणां प्रश्नः । 'अत्र शास्ताखानः, अन्यत्र जोहरः, तर्हि कथं वयं युगपदुभयत्र योद्धुं शक्नुयाम, अतस्त्वं प्रणालाद्रिं येदिलाधीनं विधायात्राऽऽयाहि, इह कार्यान्तरमुपस्थितम्' इति शिवस्य व्यम्बकं प्रति संदेशः । नृपाज्ञया प्रणालस्य जोहराय बितरणम् । जोहरकृतं येदिलसमीपे गमनं तद्दर्शनं च । 'नायं जोहरस्त्वया हन्तव्यः' इति देव्याः शिवं प्रति निदेशः । जोहरनाशविषये मनीषिणां कवीन्द्रं प्रति पुनः प्रश्नः । प्रणालपर्वताच्छिवनिर्गमं ज्ञात्वाऽस्त्रीशाहस्य जोहरविषये क्रोधः । 'लुब्धात्मना त्वया भूरि धनं लब्ध्वा प्रस्थास्यञ्छत्रुरुपेक्षितः, तस्मात्तेन भूपतिना यद्वस्वदायि तन्मह्यं देहि नो चेन्मरिष्यसि' इति येदिलस्य जोहरसमयीदे वर्णदूत-प्रेषणम् । ततो जोहरस्य कर्णपुरं प्रति गमनम् । सहालहलहालादानेन येदिलकृतेन जोहरविनाश-

अध्यायाङ्काः ।

विषयाः ।

वर्णनम् । येदिलमौढ्यवर्णनम् । शत्रुसैन्यकृतं संग्रामदुर्गस्याऽऽक्र-णमं श्रुत्वा शिवस्य सचिवान् प्रति तद्दुर्गस्य प्रतिग्रहणविषयेऽर्थस्य स्तवनपूर्वकं भाषणम् । ततः शिव-वृषं प्रति सचिवानां समयोचित-वचनम् । 'त्रिसप्तत्या सहस्रैः सप्ति-वाहानां समन्वितः शास्ताखानः पुण्यपुटभेदनस्थः किमकरोत्' इति मनीषिणां कवीन्द्रं प्रत्यनुयोगः । कारतलबं प्रति दिलीन्द्रमातुलस्य खानस्य भाविविधेयविषयकं कथ-नम् । प्रस्थितस्य कारतलबबलस्य पथ्यन्तराऽन्तरा स्थगितत्ववर्णनम् । 'सहस्रशैलाद्वरोहन्तं तं परं शिवः कस्मान्न न्यरौत्सीत्' इति मनी-षिणां पृच्छा । 'यर्ह्यादावेव मया स विरुद्धो रुद्धः स्यात्-र्हिं ससैन्यो नाऽऽपतिष्यत्, इति मनस्यानीय न न्यरुणत्तं शिवः' इति कवीन्द्रस्योत्तरम् । शिवकार-तलबसेनासंग्रामवर्णनम् । मित्रसे-नामरसिंहादीनां पराक्रमवर्णनम् । कारतलबसैन्यदुःस्थितिकथनम् ।

२९ 'शिवं शरणं ब्रज' इति राज-व्याध्याः कारतलबं प्रत्युपदेशः । शिवं प्रति कारतलबदूतगमनम् । प्रसङ्गाच्छिववर्णनम् । कारतलबस्य दूतद्वारा शिवं प्रत्यभययाचनम् ।

अध्यायाङ्काः ।

विषयाः ।

‘ यर्हि स्वीयया सेनया सह प्रप-  
द्यसे तर्हि मे विषयान्निर्योहि ’  
इत्यादि शिवस्य कारतलबं प्रति दू-  
तद्वारा प्रतिसंदेशकथनम् । दूतस्य  
कारतलबं प्रति शिवसंदेशवचनम् ।  
मित्रसेनादीनां शिवाय बलिप्रेष-  
णम् । यवनादिसैन्यस्य शिवसैन्य-  
कृतलण्ठनम् । शिवस्य निजसैनि-  
कान्प्रति ‘ युद्धान्निवर्तध्वम् ’ इति  
निदेशकथनम् । ताम्राननसैन्यस्य  
तस्माद्द्वान्निर्गमनम् । शिवसैन्य-  
कृतविजयघोषणादिवर्णनम् । ‘ ये-  
दिलेनाऽऽक्रान्तं विषयं प्रतिग्रहीतुं  
गच्छाम्बहं त्वं ताम्रमुखनाशार्थं  
संनद्धोऽत्रैव तिष्ठ ’ इति शिवस्य  
नेत्रारुख्यं सेनानायकं प्रति कथनम् ।  
शिवस्य जयशब्दपूर्वकप्रयाणवर्ण-  
नम् । शिवस्य दाल्भ्यपुरग्रहणम् ।  
पल्लीवनपतेर्जसवन्तस्य शाहात्मजभ-  
याच्छृङ्गारपुरनायकाश्रयणकथनम् ।  
शिवस्य चित्रपुलिनगमनवर्णनम् ।  
कामकालाभ्यां भ्रातृभ्यां परिवारि-  
तस्य भार्गवस्य शिवकृतपूजनवर्ण-  
नम् । शिवस्य परशुरामकृतप्रसाद-  
कथनम् । ततस्तस्य देवर्षिस्थानप्र-  
याणकथनम् । राजाज्ञया नीलक-  
ण्ठसुतस्य संगमेश्वरगमनम् । प्रभा-  
वलीभृते भूमिपालाय दूतद्वारेण  
संदेशकथनम् । शिवकृतराजपुर-  
जयवर्णनम् । राजपुरे वास्तव्यस्य

अध्यायाङ्काः ।

विषयाः ।

शिवस्य समृद्धिवर्णनम् ।

३० कैरङ्गादिराजभ्यः शिवस्य बलिग्रहण-  
म् । यवनैश्चिरं संचितस्य धनस्य स्वा-  
यत्तीकरणवर्णनं च । जातरूपरूप्य-  
सीसकताम्रादीनां भारवाहकैरश्वा-  
दिभिः स्वदुर्गप्रापणवर्णनम् । ‘ श-  
ठवल्लीसमदलहरचरीरिनैवरक्षारपत्त-  
नादीन्यपि शिवराजाय करमा-  
हरन् ’ इत्यादिवर्णनम् । शि-  
वस्य स्वविषये प्रयाणम् । ‘ दा-  
ल्भ्यपुराचित्रपुलिनसंगमेश्वरादीन्वि-  
जित्य ततः शिवः स्वविषयं  
प्रतस्थ इति श्रुत्वा येदिलः कमु-  
पायं योजयामासेति मनीषिणां  
कवीन्द्रं प्रति प्रश्नः । शृङ्गारपुरभू-  
पाय सूर्यवर्मणे ‘ परावृत्तं शिवभूपं  
निरुन्धि ’ इति संदेशकथनम् ।  
‘ येदिलोऽन्याञ्चमूपतीनुज्झित्वा तमेव  
राजानं कार्येऽस्मिन् किमित्ययोज-  
यत् ’ इति मनीषिणां पुनः प्रश्नः ।  
‘ इतरे रस्तुमाद्या भग्नमनोरथा योद्धुं न  
प्रभवेयुरिति स एव योजितः ’ इति तदु-  
त्तरवर्णनम् । संगमेश्वरास्थितस्य शिव-  
सैन्यस्य सूर्यवर्मसैन्यकृतवेष्टनवर्णन-  
म् । ‘ सूर्यवर्मणो मेघगर्जनां तानजित्प्र-  
भृतयो न सेहिरे ’ इत्यादिकथनम् ।  
नीलकण्ठात्मजस्य पिलाजीसंज्ञस्य  
जन्यात्पलायनवर्णनम् । मल्लसूर-  
कृतधिकारपूर्वकतद्वन्धनवर्णनम् ।

अध्यायाङ्काः । विषयाः ।  
मल्लसूरपराक्रमपूर्वकं जयघोषणक-  
थनम् ।

३१ राजपुरातूर्णं परावृत्तं शिवं  
सैन्येन समं मल्लसूरो व्यलोकतेति  
कथनम् । शिवकृतं तानाजितः  
संमानवर्णनम् । प्रभावलीपालं प्रति  
शिवराजप्रेषितदूतस्य ' पल्लीवनपते-  
र्देशं ग्रहीतुमुद्यतोऽस्मि, तत्र  
त्वयाऽऽगन्तव्यम् । यदि दर्पान्ना-  
गमिष्यसि तर्हि न गोपायिता तेऽद्य  
विद्यते' इत्याद्याशयकभाषणम् । 'त्वं  
याहि याम्यहम्' इति सूर्यराजस्य  
शिवदूतं प्रति प्रतिवचनम् ।  
सूर्यराजप्रत्युत्तरम् । शिवसमीपे  
दूतकृतं कथनम् । यवनत्रासि-  
तानां लोकानां शिवप्रभावात्स्वीय-  
देशप्राप्त्या सौख्यस्थितिवर्णनम् ।  
चिरदुर्गस्य, " मण्डनगडः " इति

अध्यायाङ्काः । विषयाः ।  
नामकरणकथनम् । मण्डनदुर्गे  
स्वसैन्यं निधाय शृङ्गारपुरजयार्थं  
शिवस्य प्रस्थानकथनम् । 'प्रभाव-  
लीपालं परिभावयितुं प्रभुः शिवः पुरैव  
शृङ्गारपुरजिगीषया कथं न प्रायात्'  
इति मनीषिणां प्रश्नः । ' तव  
क्रीतसुतोऽस्मि, इत्यादिप्रार्थनया पूर्वं  
तत्कृतसाहाय्यं स्मृत्वा च शिवः  
प्राक्तं जेतुं न प्रययौ ' इति कवी-  
न्द्रस्योत्तरम् । ससैन्यस्य शाह-  
सूनोः प्रयाणकथनम् । विमनस्कस्य  
सूर्यराजस्य पलायनविचारकथनम् ।  
'प्रभावलीशः शिवेन किं नायुध्यत'  
इति मनीषिणां प्रश्नः । तत्कारणकथ-  
नम् । सूर्यराजशिवराजयोर्युद्धे सूर्यस्य  
पलायनं श्रुत्वा शिवनृपस्य विमन-  
स्कत्वकथनम् । शिवकृतं शृङ्गारपुरद-  
र्शनं तत्र प्रवेशश्च ।

३२ ग्रीष्मर्तुवर्णनम् ।

इति श्रीशिवभारतान्तर्गताध्यायविषयानुक्रमः ।

# अथ शिवभारतान्तर्गताध्यायानां पृष्ठाङ्काः ।

अध्यायाङ्काः ।	पृष्ठाङ्काः ।	अध्यायाङ्काः ।	पृष्ठाङ्काः ।
१	१—४	१७	५०—५२
२	४—७	१८	५३—५५
३	७—९	१९	५५—५७
४	१०—१२	२०	५७—६०
५	१२—१५	२१	६०—६३
६	१५—१९	२२	६३—६६
७	१९—२१	२३	६६—६९
८	२१—२४	२४	६९—७३
९	२४—२७	२५	७३—७६
१०	२७—२९	२६	७६—७९
११	२९—३१	२७	७९—८१
१२	३१—३६	२८	८१—८५
१३	३६—४१	२९	८५—८८
१४	४१—४५	३०	८८—९१
१५	४५—४७	३१	९१—९४
१६	४७—४९	३२	९५—



# अथ श्रीशिवभारतान्तर्गतग्रामादिविशेषनाम्नां कोशः ।

## कोशगतसंकेतचिह्नानामर्थाः—

ग्रा०=ग्रामविशेषनाम । उ०=उपनामविशेषः । व्य०=व्यक्तिविशेषनाम ।  
जा०=जातिविशेषनाम । प्रा०=प्रान्तविशेषनाम । दु०=दुर्गविशेषनाम ।  
न०=नदीविशेषनाम ।

अष्टम्-ग्रा०	( अष्टी )	खराटः-उ०	( खराटे )
इङ्गालः-उ०	( इंगळे )	गाढः-उ०	( गाढे )
इन्दिरापुरम्-ग्रा०	( इंदापूर )	गोकपाटः-उ०	( गायकवाड )
उदुम्बरम्-ग्रा०	( औदुम्बर )	गोहग्रामः-ग्रा०	( घोगांव )
उदुम्बरखण्डम्-ग्रा०	( उंबरखिंड )	घाण्टिकः-उ०	( घाडगे )
कपिस्थम्-ग्रा०	( कवठे )	घोरफटः-उ०	( घोरपडे )
कर्णपुरम्-ग्रा०	( कर्णूल )	चक्रावती-ग्रा०	( चाकण )
कर्दमवटम्-ग्रा०	( कुरुंदवाड )	चक्रावलीमण्डलम्-ग्रा० ना०	( चाकणप्रांत )
करवीरपुरम्-ग्रा०	( कोल्हापूर )	चम्पावती-ग्रा०	( चौल )
करहाटम्-ग्रा०	( कन्हाड )	चाहुवाणः-उ०	( चव्हाण )
कलधौतम्-ग्रा०	( कलेढोण )	चित्रपुलिनम्-ग्रा०	( चिपळूण )
कशेलिका-ग्रा०	( कशेळी )	चिरदुर्गः-दु० ना०	( पालीचाकिछा )
काङ्कटः-उ०	( कंक )	जगत्स्थापकः-उ०	( जगताप )
काण्टकः-व्य०	( काताजी )	जयवल्ली-ग्रा०	( जावळी )
काण्टिकः-उ०	( कोटे )	तञ्जापुरम्-ग्रा०	( तंजावर )
काण्डग्रामः-ग्रा०	( कांडगांव )	तञ्जी-ग्रा०	( जिंजी )
कामनगरी-ग्रा०	( कामेरी )	तानजित्-व्य०	( तानाजी )
किणिका-ग्रा०	( किणी )	ताम्रः-उ०	( मांगल )
कुण्डजित्-व्य०	( कोंडाजी )	तिलासङ्गम्-ग्रा०	( तेलसंग )
कुन्तवाटम्-ग्रा०	( कोतवडें )	तुलजित्-व्य०	( तुळोजी )
केलिवल्ली-ग्रा०	( केळवली )	तोमरः-उ०	( ठोमरे )
कोलम्-ग्रा०	( कोलें )	त्रिकूटकम्-ग्रा०	( तिकोटें )
क्षारपत्तनम्-ग्रा०	( खारेपाटण )	दाल्भ्यपुरम्-ग्रा०	( दाभोळ )
खट्वाङ्गकः-उ०	( खटावकर )	देवगिरिः-ग्रा०	( दौलतावाद )
खण्डार्गलः-उ०	( खंडागळे )	देवर्षिस्थानम्-ग्रा०	( देवरुख )

धामनसम्-ग्रा०	( धामणसें )	राजव्याघ्री-व्य०	( रायवागीण )
धारागिरिः-ग्रा०	( दौलताबाद )	रायवाकम्-ग्रा०	( रायाबग )
धारावटम्-ग्रा०	( धारवाड )	वटग्रामः-ग्रा०	( वडगांव )
नागस्थानम्-ग्रा०	( नागोठणें )	वाल्वम्-ग्रा०	( वाळवें )
नान्धवाटम्-ग्रा०	( नाधवडें )	विजयपत्तनम्-ग्रा०	( विजापूर )
नेरलम्-ग्रा०	( नेरलें )	विधाननगरम्-ग्रा०	( विजयानगर )
नैवरम्-ग्रा०	( नेवरें )	विशालशैलः-दु० ना०	( विशालगड )
पणवल्ली-ग्रा०	( पनवेल )	विश्रामपुरम्-ग्रा०	( विसापूर )
पल्लिका-ग्रा०	( पाली )	विश्वजित्-व्य०	( विसाजी )
पारग्रामः-ग्रा०	( पारगांव )	वृषपत्तनम्-ग्रा०	( वसवापट्टण )
प्रणालाद्रिः-दु० ना०	( पन्हाळा )	वैराटम्-ग्रा०	( वाई )
प्रवारः-उ०	( पवार )	व्याघ्रः-उ०	( वाघ )
प्रांशुः-ग्रा०	( पावस )	शठवल्ली-ग्रा०	( साटवली )
फलस्थानम्-ग्रा०	( फलटण )	शिरोबलम्-ग्रा०	( शिरवळ )
बदरग्रामः-ग्रा०	( बोरगांव )	शिवपत्तनम्-ग्रा०	( शिवापूर )
विङ्गरूरम्-ग्रा०	( बेंगरूळ )	शूर्पविषयः-ग्रा० ना०	( सुपेंप्रांत )
विन्दुपुरम्-ग्रा०	( वेदनूर )	श्यामग्रामः-ग्रा०	( सागांव )
बिल्ववटम्-ग्रा०	( बेलवडें )	श्र्यालयम्-ग्रा०	( शिराळें )
भीमपुरी-ग्रा०	( भिवंडी )	समदलम्-ग्रा०	( सौंदळ )
भीमरथी-न० ना०	( भीमानदी )	संगलम्-ग्रा०	( सांगली )
भृशवलः-उ०	( भोसले )	साहसवटम्-ग्रा०	( सासवड )
मत्तजित्-व्य०	( मत्ताजी )	सिद्धजित्-व्य०	( सिदोजी )
मल्लग्रामः-ग्रा०	( मालगांव )	सुरजित्-व्य०	( सूर्जी )
मल्लवारः-जा०	( मलवारी )	सुवर्णशर्मा- } व्य०	( सोनोपंत )
मल्लसूर-उ०	( मालुसरे )	स्वर्णशर्मा- }	
महाद्रिकः-जा०	( महाडिक )	हमीरः-व्य०	( हंबीर )
महितः-उ०	( मोहिते )	हरचीरी-ग्रा०	( हरचेरी )
मायावनी-ग्रा०	( मायणी )	हरिद्रा-ग्रा०	( हळदीगांव )
मुरवटम्-ग्रा०	( मुरवाड )	हंसकूटः-ग्रा०	( होसकोट )
यशोजित्-व्य०	( येसाजी )	हुकेरिका-ग्रा०	( हुकेरी )
यादवः-उ०	( जाधव )	हूणवटम्-ग्रा०	( हूणवाड )
येदिलः-उ०	( अदिलशाहा )	हीबलम्-ग्रा०	( हेबाळ )
रणदूलहः-व्य०	( रणदुल्लाखान )		





Library

IAS, Shimla

S 891.21 P 212 S



00005582